

UNIVERSAL
LIBRARY

OU_206273

UNIVERSAL
LIBRARY

787—13-6-75—10,000.

OSMANIA UNIVERSITY LIBRARY

10. 1922, 946 Accession No. 11458

r L-196
25-12-75
25-12-75

It should be returned on or before the date last marked below.

గురుగోవింద చరిత్ర.



గ్రంథకర్త :

శ్రీ చిలకమర్తి లక్ష్మీనరసింహము పంతులుగారు.



ప్రచురణ :

కొండపల్లి వీరవెంకయ్య అండ్ సన్స్

బుక్కెల్లర్స్ అండ్ పబ్లిషర్స్

రాజమండ్రి

1955

[కేల 1-0-0

ల లి తా ప్రి ం టి ం గు వ ద్కున్

ఇన్నీసుపేట, రాజమండ్రి

1955

గురుగోవింద చరిత్ర.



నీకు మతమునకు స్థాపకుడైన నానకు తన్మతమునకు ప్రథమగురువు.. ఈమతమునకు గురువులు పదిమందిగలరు. వారిలో గురుగోవిందుడు కడపటి గురువు. మొదటిగురువు నకుఁ బదియవ గురువునకు సహమయండిన గురువుల చరిత్రములఁ జెలియకపోయినచో గురుగోవిందుని చరిత్రము ననుగ్రహముగాఁ జెలియుటకు వీలులేదు. కావున వారి చరిత్రములను గూడ సంగ్రహముగా నిందుఁ బొందు పరచెదము.



రెండవగురువు — అంగదుడు.

ఈయంగదుని పూర్వవృత్తాంతము చిత్రమైనది. ఈతఁడు క్షత్రియుఁడు పూర్వాశ్రమియనై దీతినిపేరు లెహనా : అతఁ డొకనాఁడు తీర్థయాత్రాపరుడై పోవుచుండ కష్టము కర్తరి పురమందు గురునానకు వసియించుచున్న వాఁడనియు నొకడు మహాత్ముఁడనియు వాసికిఁ జెలిసెను. తెలియుటయు సతిమ ముందుగఁ నానకు దర్శనము చేయఁదిలఁచి కర్తరి పురమునకుఁ బోయెను. పోయి యమ్మహాగురుని మతసమయోకోపన్యాసములు విని లెహనా పరనశుడై నానకునకుఁ బరమభక్తుడై తాను

పోవడలఁచిన స్థానము స్వస్థానము, స్వగృహము మఱిచి వాని పాదసేవ జేయుచు నచ్చుటనే యుండెను. గురునానకు శిష్యుని చిత్త నైర్మల్యము, భక్తి, పిశ్వాసము, విషయము, యోగ్యత మొదలగు నిర్దుణములకుం గడుంబ్రియుండై తన కుమారుల యందలి పక్షపాతము విడిచి తనయనంతరము లెహనా నీకు మతాచార్యుండై వీర మధిస్థింప వలయునని యాజ్ఞాపించెను. నానకు భార్యయగు చూనీదేవియు గుమారులు దానికొడంబడ రైరి. చూనీదేవి పుత్రులలో నొకనికా పీఠాధిపత్యము నీయ వలయునని పలుమారులు భర్తను ప్రార్థించెను. లెహనామొక్క సుగుణ సంపద తనయిల్లాలికిఁ జూపి తనయోగ్యులు నామెచేత గూఢ నొప్పింపవలయునని నానకు తనకుమారులను లెహనాను భార్యయెదుట బడిక్షించుచు లెహనొక్క బుద్ధికుశలతను జూపుచు వచ్చెను. చూనీదేవియు లెహనా షుక్తిలి బుద్ధి కుశలుడని యెప్పుకొనియెను; కాని తనకొడుకులకాపదవి రాలే దని మనసులో నెఱుఁగించుచు వచ్చెను. నానకు పరమ పదము నొందడు చింతముం గూఢ దారపుత్రులులను నంకెమునందె పీఠాధిపత్యము నిలుపుమని బహువిధములఁ బ్రార్థించిరి. కాని గురువు వారి ప్రార్థనలను బెడఁ చెరినిఁ బెట్టెను. క్రొత్తవానికిఁ బీఠాధిపత్య మర్పించినందుకు తన యాలు బిడ్డల పోరధిక మగుటఁజేసి యతఁడు లెహనాకుఁ గొన్ని బాధలు కలుగునని తలంచి తన కితఁడు దూరముగా నుండుట మంచిదని భావించి లెహనాను వాని స్వగ్రామమునకే బంపెను. లెహనా యచ్చటనే

యుండి గురు మరణానంతరమున సంగదుడను బిరుదు వహించి
 సీకుల రెండవ గురువయ్యెను. అంగదుడు తనగురువు చెప్పిన
 మార్గమునే యనుసరించెను. సీకుల వేదముగు నాదిగ్రంథమున
 సంగదుడు రచించిన భాగములు స్వల్పముగ గలవు. అవి
 యేకేశ్వరాధ్యాయము దెలుపుచు మనోహరములుగా నుండును.
 అమృతసరము మండలములోనున్న ఖాదూరు గ్రామ మతఁడు
 నివాసముగ నేర్పరచుకొని రేయుబవళ్ళు భగవత్పాఠము
 ధ్యానము జేయుటలోనే కాలము బుచ్చుచుండున్న సేంప
 వచ్చిన వారికి పరిశుద్ధమైన యాస్తికి మతముం దెలుపుచు
 యెల్లర గౌరవమునకు బాత్రుఁడయ్యెను. అతఁడు గొప్పదార
 వానిగృహ మన్నాతురులకు సత్తిమై యుండెను. ఆతిని మృదు
 భావలకు కఠిన సీమములను దానీలమును లోకులందఱు
 వేనోళ్ళ బొగడుచు వచ్చిరి. అతఁడు మన గురుస్వాములవలె
 నేతి సింధివంబులు యెదలగుచు భక్షింపక కొయ్యనొట్టెమాత్రమే
 తిని దేహపోషణము జేసికొనుచువచ్చెను. గురునానకు విధముననే
 యుగవి గురువుఁ గూడ తనశిష్యులలో నొకనినే యసంతర
 గురువుగాఁజేసెను. ఆయన కొడుకులగు వాసుడు, నల్లుడు మహా
 చార్య పదమునకుఁ దగినయోగ్యతలు లేనివారై సంచున యతఁడు
 శిష్యునే యేర్పఱచవలసివచ్చెను. కుమారులుండి యామహాదహు
 కాంక్షించుచున్నపుడు వారి కాపదవి నొసగక యర్హుడై సవాసనే
 తత్పరవినుంచిన నాసకుయొక్కయు సంగదుడయొక్కయు మనోధై
 ర్యము నిష్పక్షపాతబుద్ధి విక్రీకృత శాశ్వతములుగదా! సీకుల మతి

గ్రంథములు వ్రాయఁబడిన గురుముఖ లిపి నీయంగదుడే కనిపెట్టెనట. ఈ లిపి ప్రస్తుతము సంస్కృతభాష వ్రాయఁబడుచున్న నాగర లిపిని బోలియుండును. గురువు జీవించి యుండగనే యంగదుడు దానిని నిర్మించెనని కొందఱును వాని పరోక్షముననిర్మించెనని కొందఱును జెప్పుదురు. ఈయంగదుడు 2 సంవత్సరముల కొన్నిమాసములు మతగురువై క్రీ॥ శ॥ 1552 సంవత్సరమున గాలధర్మమొందెను. అతడు మరణపూర్వ మనేక సంవత్సరముల నుండి కాళ్ళ మంటల బాధపడుచు తుద కారోగము బారింబడియె.

మూతవగురువు — అమరదాసు.

అంగదగురుని యనంతరమున బిఱ్ఱాధిపత్యమునునహించిన అమరదాసు క్షత్రియుడు. నానకుయొక్క మతబోధలు చెవిని బడుపప్పటికి వాని కలుచదియొండు నిండెను. అతడు గురుపీఠము వధిష్ఠించు టిక్కింది నిధముగా సంభవించెను. సీకుగురువులందఱు సన్యాసులుగాక గృహస్థు లయినందున సంగదుని యింటి యాడుపడుచొక్కతె అమరదాసు కుటుంబము లోని బోలకుచకు బాణిగ్రహణము చేయఁబడెను. అమరదాసు క్రొత్తచుట్టచుగు సంగదుడు పరిశుద్ధ జీవనము గలవాడనియు

మహాభక్తుండనియు విని వానిదర్శనము చేయఁబోయెను. అంగ
దుండు చుట్టమును గౌరవించి వానికి గొన్నికానుకలిచ్చెను.
అమరదాసు తాను బాంధవ్యభావమున రాలేదనియు శిష్య
భావమున వచ్చితి ననియుఁజెప్పి కానుకల గ్రహింపఁడయ్యె.
అదినిని యంగదుండు శిష్యభావమున వచ్చిన పక్షమున
భాంధవ్యముమాట తలపెట్టక వెంటనే శుశ్రూష జేయనారం
భించు టుచితమని పల్కెను. అమరదాసు సంతసించి తక్షణమే
వానిశిష్యుడై నాడు మొదలు పరమభక్తుడై యుండెను.
మాసలివాడయ్య నతఁడు మిక్కిలి విధేయుడై గురువుం
గొల్పెను. అతనిభక్తి యింతింతని వర్ణింప నలవికానిది. ఎంత
సీచనేవనై న నతఁడు మనసున లేశమైన సందేమందక గురునకుం
జేయుచుండును. గురునకుఁ బాదములలో మంటరోగముగలదని
యీవఱకే చెప్పియుంటిమి. అతని పాదములపై చల్లనినీరుపోసి
కడిగి వానిప్రాణము సుఖపెట్టుటకై యమరదాసు తాము
వసియించు ఖాదూరునకు మూడు కోసులదూరమున నున్న
బియానునదికి బోయి కుండెడునీరు మూపునబెట్టి మోసికొని
ప్రతిదినము నడచివచ్చుచుండును ఈపని నతఁడు స్వయముగాఁ
జేయ నిచ్చిగించెనేకాని గురువాతనియందు నియోగింపలేదు.
ఒకనాడురాత్రి చీకటిలో నదినుండి వచ్చుచుండ గురుని
బసపూరుగుననున్న సాలెవాని యింటయెడట అమరదాసు
కాలుజారి గుభాఁలన బడినెను. కుండపగిలెను. వానికి దెబ్బ
తగిలెను. సాలెవాఁడు చప్పుడునిని యదరిపడి యదిగోమో

కినుగొని రమ్మని భార్యతో జెప్పెను. అమరదాసు ప్రత్య హముఁబడుశ్రమ యెఱిగినదే కావున వాని యిల్లాలు జరిగిన వృత్తాంతముఁజూచి భర్తకిట్లనియె. “ఈపని యిట్లువాకిలి లేని నిర్భాగ్యుఁ డమరదాసు చేసినది.” ఈమాటలు ప్రక్క యింట నున్న యంగమని చెవులం బడుటయు నతఁడు సత్వరమ ిష్యుని కడకుం బోయి ప్రేమాతిశయమున వానిం గొంగలించి లోకుల్ల యుల్లసోక్తులకు మనోవేదనమందకుము నేను నీబోషకుఁడను. నాకుఁగల భాగ్యమంతయునీదే యని పలికి యోదార్చెను. ఈపలుకులంబట్టి గురువునకు వృద్ధశిష్యునిమీఁద నెంత వాత్సల్యముఁగలదో తేటపడును. ఇది ఒరిగిన కొన్నినాళ్ళకే యమరదాసు భవిష్యద్గురువుగా సంగమనిచే నియుక్తుఁడయ్యెను.

అంగిదుని మరణానంతర మమరదాసు గురువై యాచనవి కతఁడర్పఁడేయని యెల్లరచే బొగడఁబడియె. అతఁడు నీకుమత సిద్ధాంతములను జనుల మనచున కెక్కునట్లు బోధించి చాల మందిని తనమతిముసం గలుపుకొనెను. అనేక మహారాజులు, జమిందారులు, భక్తితత్పరులై వానిబోధనల విని పూర్వ మకాఢ్యమును విడిచి వాని శిష్యులై బాగుపడిరి. నానకు కుమారులలో నొకఁడగు శ్రీచందుఁడు క్రొత్తగా దాసులపెర గొందఁబిష్యులం జేరఁదీసి వారినొక తెగఁగాఁ నేర్పఱచెను. సాపకుఁడు గురునానకు పుత్రుఁడగుటచే లోకుల మతముఁ ధి గూడ నానకు కల్పించినదేయని భ్రమించుచు వచ్చిరి. ఆభ్రమ

నివారింపఁదలంచి యమరదాసు నానకుయొక్క నీకుమతసులను వానిపుత్రుని దాసులనుండి వేరుపఱచెను. ఈపని యంగదగురువే చేయవలసినది. కాని యతఁడు నానకు మీఁదంగల గౌరవా తిశయమున వాని పుత్రుని మనసు నొప్పించుట కిష్టములేక యూరకుండెను. అందువలన నమ్మహాకార్య మమరదాసు పాలం బడియె.

అమరదాసున కొక కొడుకు నొక కూతురుఁ గలరు. కొడుకు పేరు మోహనుఁడు. కూతురుపేరు భాని. కొడుకు పీతాధిపత్యమున కనర్హుఁడని యమరదాసు తయల్లుఁడు రామదాసున కావదని నిచ్చెను. అమరదాసు కూతును రామదాసుకిచ్చి వివాహము చేయుటనుగూర్చి లోకులీకథలు చెప్పుకొనుచున్నారు. అమరదాసు కూతురుమీఁద సభికానురాగముఁగలిగి యామెఁ డిగిన వరునిఁ గూర్చి బహుప్రయత్నములు చేసెను. ఒకనాఁ డతఁడు తన మనోరథమును దననద్ద పనిజేయుచుండిన యొక బ్రాహ్మణున కెఱింగించి మకచివరుని వెనుక నాజ్ఞాపించెను. ఆవిప్రుఁడు కొన్నితావులకరిగి పెండ్లికొడుకుల ననేకులం జూచి యమరదాసుకడకుఁబోయి యన్నివిధముల భానికిం దగినవరుఁడు లభించెనని విన్నవించెను. పెండ్లికొడు కైతపోషపుంస నని గురువు బ్రాహ్మణు నడుగుటయు నతఁడు చుట్టుప్రక్కల గుంపుఁగూడియున్న జనులనందఱు బరికించిచూచి యంబొక బాలునిఁజూపి ‘పెండ్లికొడుకు సరిగా వీని చుల పొడు పుడునని’ పలికెను. అదివిని గురువు లావణ్యమును గ్రక్కుచున్న

యాబాలుని మొగమునకు తప్పక చూచి వానిం బలుకరించి
 “నీపేమి? వంశమెద్ది? వృత్తియేమి?” యని యడిగెను.
 ఆబాలుడు తనపేరు రామదాసనియు తాను క్షత్రియుండనియు
 గండ్వాలు గ్రామనివాసినియు గౌరవముగా జీవనము జరుగు
 చుండెననియు గురువునకుఁ బదులు చెప్పెను. అమరదాసు వాని
 వృత్తాంతము విని ముదితహృదయుడై బ్రాహ్మణుడు తీసుకొని
 రాఁదలచిన పెండ్లికొడుకును విడిచి యెట్టయెదుటనున్న బాలుఁ
 డగు రామదాసు రూపుకేళా విలాసంబులంబట్టియు వంశముం
 బట్టియుఁ దనకూఁతునకుఁ దగువరుండని తలంచి వాని కామె
 నిచ్చి వివాహము చేసెను.

అమరదాసు మతబోధ చేయుచున్న సర్వదా సంఘము
 నందలి మరాచారములను వెలిపుచ్చి ఖండించుచుండును. సహ
 గమనము ఘోరకృత్యమని యతఁడు తలుచుగ గహించుచు
 వచ్చెను. స్థిలీచక్రవర్తియగునక్కరు వానిమీఁద నిష్ఠముగలవాఁడై
 పలుమారు వానిని రావించి భూషించెను. అట్లు జగద్వినుతియుగ
 నిరుపచిరైండు సంవత్సరముల యైదుమాసముల పదునొకండు
 రోజులు పీఠాధిపత్యము వహించి క్రీస్తుశకము 1575 వ సంవత్స
 రమున గండ్వాలుగ్రామమున స్థితిపొందెను. అతని శరీరము
 దహనముచేసి శిష్యులొకఁడగు నొక గొప్ప గోలీని గట్టిరి.
 ఇప్పటికిని బ్రతిసంవత్సరము నీకులొకఁడగు యాత్రచేయుదురు.

నాల్గవగురువు — రామదాసు.

రామదాసు తన మామగారి యాసల వ్యర్థపుచ్చలేదు. పీతాధిపతి యగు గురువులయొద్ద నుండవలసిన సకలలక్షణములు వానియందుగలవు. అమరదాసుపై భాసీదేవి కెంతభక్తియుండెనో రామదాసునకంటెయ భక్తిగలదు. రామదాసునకు లోకోపకార పరాయణత దైవభక్తి యాత్మశుద్ధి వానికీర్తిసలుదెసల నలము కొన జేసెను. అందువలన వానిచుట్టు ననేకులుచేరి కొలిచి శిష్యులయిరి. అక్కరుచక్రవర్తివాని కీర్తిని యొకసారి చూడ గోరి వాని రావించెను. చక్రవర్తి విజ్ఞానసంపన్నుడగుటచేతను, సర్వమతాదరము గలవాడగుటచేతను రామదాసు ప్రసంగము లకు జాల ముదితహృదయుడై వానికిఁ గొంతభూమి బహు మానముగ నిచ్చెను. ఆనేలగుండ్రముగ నుడిసంచున లోకులు దానిని రామదాసుచక్రమందురు. ఈభూమిలో రామదాసు కొలను నొకదానిని త్రవ్వించి యమృతసరమని దానికిం బేరు పెట్టెను. ఆసరస్సుచుట్టు నొకపట్టణము తరువాత బయలు దేరెను. దానికి నమృతసరమని పేరువచ్చెను ఈగురువు స్వగ్రామమగు గాండ్వాలులోను, స్వనిర్మితమగు నమృతసరములోను కూడ నివసించుచునచ్చెను. చక్రవర్తియగు నక్కరు కాశ్మీరము నుండి ఢిల్లీకిఁబోవుచు దారిలో గాండ్వాలువద్ద నొకనాడు విడిసి. రామదాసుతోఁ బ్రసంగింప నిచ్చునచి వానిని రావించెను. గురువువచ్చుటయు, చక్రవర్తి వానిని మిక్కిలి శౌరవించి వారుకావించిన వేదాంతచర్చల కలరి యేదే నొక గోరిక గోరు

మనెను. రామదాసు తన కేళీరికలు లేనని లోకులపక్షమున దానొక వరము చక్రవర్తినడుగ దలపుచుండని విన్నవించెను. చక్రవర్తి యావరిము తప్పక నొసంగునట్లు వాగ్దానము చేయుటయు గురు విట్లనియె. “దేవరవారు లాహోరుపురముననున్న కాలమున సరకు విశేషముగ విక్రయమగుచుండినందున భాగ్యాదులకు మంచిధర లుండెను. ఇప్పుడు దర్బారు లాహోరు విడిచినందున ధర మందమగును. దానివలన పంటకాపులు చెడుదురు, కావున నీనంవత్సరము శిస్తువసూలు చేయవలదని నేను వేడుకొనుచున్నాను. చక్రవర్తి వానియుపదేశము సంగీకరించి దీనబంధునగు నాగురుని వచనప్రకారమాయేడు కాపుల వద్ద శిస్తుగై కొనగూడదని యానతిచ్చి, పలుకానుకలిచ్చి గురువును వీడ్కొనెను అట్లు రామదాసు సుముతము లోకమున వ్యాపింపజేయుచు నేడు సంవత్సరములు పితాధిపత్యమువహించి క్రీస్తుశకము 1582 వ సంవత్సరమున బరమపద మొందెను. అతనిగోలీ బీయాసునది యొడ్డున నున్నది.

అయిదవగురువు — అగ్నినుడు.

రామదాసు తరువాత నీన మెక్కిన గురువులందఱు రామదాసు సంతతివాళ్లే. ఈసీతాధిపత్యము రామదాసు సంతతియందే నిలుచుటకు నీక్రిందకారణము ముఖ్యమైందని లోకమున

వాడుక కలదు. ఒక్కనాడమరదాసు స్నానము చేయుటకు నాలుగుకోళ్ళ పీటమీద నెప్పటియట్ల కూర్చుండ దానికోడొకటి కుంటజొచ్చెను. అది కనిపెట్టి గురువు తనకుపచారము చేయుటకు స్నాననేళ తనవద్ద నిలిచియున్న పుత్రికంబిలిచి కోడుక్రింద నేదైన నెత్తుపెట్టుమని చెప్పెను. భాని రాయినెత్తు పెట్టవలయునని దానికొఱకు వెదకి యెచ్చట దొరకమి తన హస్తమే కంటుకోడ క్రిందఁ జెట్టెను. అమరదాసది గనిపెట్టకయే కూతురు రాయి నెత్తుపెట్టినదనుకొని స్నానముచేసి చూచు నప్పటికి పుత్రిక హస్తమునుంచి నెత్తురుదొంగుచుండెను. కారణ మూహించి గురువు కాటికి కాళ్ళుచాస్తకొనియున్న ముసలీ వాని నిమిత్త మట్టిసాహసము చేయవచ్చునాయని కూతును మందలించి, యసాధారణమగు నామె యుపచారములకుమెచ్చి, ఐర మడుగుమని యామెను బలవంతము చేసెను. బాలికయు “సిత్యవిషయమున నేను జేయవలసిన పూజయే చేసికొనిగాని, యతిశయమేమియులేదు. మీరు నన్నుం గడుపున గనుటచేతనే గాక యనేకవిధింబుల మీరు నాకు గురువులరుగదా” యని విషయగర్భితముగ బలికి, వరమడుగ బలవంతము చేసినందున జనకున కిట్లనియె. “నాకు వరప్రసాదము చేయవలతులేని బీతాధిపత్యము నానందతిలో నుండునట్లనుగ్రహింపవలయు” అది విని యమరదా సట్లే యగుగాక యని వరమిచ్చెను. నాట గోలె గురుగోవిందునివలకు బీతాధిపత్యము భాసీనందతియందే యుండెను.

రామదాసునకు భాగవత మహాదేవుండు, పృథివి చంద్రుడు, సరస్వతి నదును వురు కొడుకులు కలిగిరి. పెద్దవాడు బైరాగులలో గలిసెను. రెండవవాడు లోకకవ్యవహార తత్పరుడగుటచే దండి మూడవ పుత్రుండగు నర్జునునకు బీరమిచ్చెను. అందువలన పృథివీచందున కర్జునునిమీద నీర్వృషాడములయు సత్రుడు మతబోధ జేసుకొననీయక సుఖముగ బ్రతుకనీయక తమ్ముని బాధింపబూని తురకలతో మైత్రిజేసి వారిని వానిమీద కుసిగొల్పు జూచ్చెను. గురువగు సరస్వతి శాంతిముదాల్చి సోదరునివలన గలిగిన కష్టముల సరకు చేయకుండెను. అంతియెకాక పృథివీచందుడు కపటోపాయములచేత గురువునకువచ్చు కానుకలు, మాన్యముల మీదవచ్చు స్తుతిలను దానె స్వీకరించి యనుభవింపజూచ్చె. గురువుకన్న దానె యెక్కువవాడియిట్లు నీకుమతసుల సమ్మింపదలంచి పృథివీచందుడు డాడంబరముగా నొక్క పెద్దమందిరము కట్టింపబూని ధనమార్జింపసాగెను. కాని యామందిరము ముగియుక, ధనసప్త హేతువయ్యెను. సోదరుడు చేసిన యీ ప్రయత్నములచేత గురువుకూడ కర్జునుడయి మిగుల నిబ్బంధ పడవలసి వచ్చెను. అయినను గాలక్రిమమున సితి గతులించుక బాగుపడియెను. శిష్యులు పృథివీచందుడు దురాశా పాతకుడని తెలిసికొని కానుకలు వానికీయక స్వయముగ గురువుకడకుబోయి సమర్పింపజూచ్చిరి. అందుచేత నర్జునునకు ధన లాభ మధికమయ్యెను. ఆయనకు గాంధారము, విహవరు మొదలగు దూరప్రదేశములయందు సైతము శిష్యులు బయలుదేరి

విశేషముగ ముడుపుల సంజొచ్చిరి. ఇట్లు బహుధనప్రాప్తి
యగుటచే నరసుడు రాజయోగంబున మెలియుచుండె. పృథివి
చందుడును సోదరునితో సఖ్యము సంపాదించెను. కాని యా
నెయ్య మట్టికాలమే యుండెను. అరసుని కంతవఱకు సంతా
నము లేమియతడు పృథివిచందుని కుమారులతో నొకని దగ్గఱ
దీసెను కాబట్టి వీణాధిపత్యము తనవంశముననే యుండునని
పృథివిచందు డుద్విఘ్నరుచుండె. అట్లుండ నాశాపితాచగ్రస్థు
డైన పృథివిచందునకు బుద్ధిచెప్పుటకో యన దైవ మర్జునుని
సంతాపవంతుని జేసెను. గురువునకు నుండరుడగు కుమారుడు
కలిగెను. ఆబాలుడు నానాట నభివృద్ధిజెంది జ్ఞానసంపదచేత,
సద్గుణసంపదచేత బృథివిచందుని పుత్రునికన్న మిక్కిలై వీణాధి
పత్యమున కరుడై యుండెను. పృథివి చందునకు గడుపుమంట
తోంటికన్న హెచ్చెను. ఎట్టకేల కరసుడు పిత్రాఠితుములగు
భూములు, ధనములు సోదరున కిచ్చి వీడానివృత్తి జేసికొనెను.

జాతి శత్రుత్వము వదలించుకొని గురువుడు సుఖంబున
నుండదలప సోదరునికంటె నెక్కుడు బలవంతుడు వానికంటె
నెక్కువ హానిచేయగలవాడనగు చందూషా గురువునకు శత్రు
డయ్యెను. ఈచందూషా లాహోరునగరములో ఢిల్లీచక్రవర్తి
యొక్క మంత్రియైయుండెను. గురువునకు వానికగల నైరకారణ
మిది. చందూషాకు మిక్కిలి చక్కని కూతురుండెను. ఆమెకు
దగు వరునిదెచ్చి వివాహముచేయ నతడు స కల్పి చి యల్లుని
కొలుకు వెదకుచుండ నరసుని కుమారుడగు హరిగోవిందుడు

సకలలక్షణ సంపన్నుడని యర్హుడని వానికిం దెలిసెను తెలియుటయు నాతడు వానిసంబంధమున కంగీకరింపక బాలుడు లక్షణ సంపన్నుడై ననేమి అర్జునుడు పక్షిరుకాడా ? నేను వానితో వియ్యమొంది నీచపడుదునా ? నేనొక మేడమీద పైయంతస్థు వంటివాడను. అర్జునుడు దానియడుగునందు మురికినీళ్ళకాలున వంటివాడుగదా” యని సమీపవర్తులతో బలికెను. అనంతరము కొన్నాళ్ళకు తన పుత్రికకు ముచివరుడు లభింపమి చందూషా వారిగోవిందుడే యనుకూలవరుడని వానికి గూతునీయదలచి ప్రధానము చేసికొనుట కర్జునుని నదకు వెలలేని కట్నములు కానుకలు పంపెను. చందూషా యంతకుమున్ను పలికిన పలుకులు గురువున కొక్క-పరిచారకుడు విన్నవించినందున గురువు కోపభూయిష్టుడై తనకమారుడు చందూషాపుత్రికను బాణిగ్రహణము చేసికొనుటకు దగడని కానుకలం ద్రిప్పివేసి వెండియు నిట్లనియె. “చందూషా చాలగొప్పవాడు నేనుపక్షిరును. నాతో వియ్యమందుట కతనికి మతిపోయినదా యేమి.”

అని సంబంధము నిరాకరించుటయు నావార్తలు విని చందూషా స్వయముగబోయి గురుని దర్శనముజేసి బాంధవ్యమున కంగీకరింపుమని బహువిధముల వానిం బ్రార్థించెను. ఎన్ని విధముల ప్రార్థించినను గురువుతన మనోనిశ్చయమును ద్రిప్పుకొనక వానిం గసరికొట్టెను. మహాకోపోద్దీప్తితుడై గురునిపై మనమున నక్క-స్సబూని వాని కేదేని సపకారముజేయ సమయము వెదకుచుండి జహంగీరు చక్రవర్తివద్దకుబోయి నీకుగురువు

దేశములోనుండుట రాజ్యమునకు సప్తకరమని వానికి నచ్చ జెప్పెను. చక్రవర్తి వానికొండెములు విని యర్జునుని దన యెదుటికి రావించి వానివలనరాష్ట్రమునకు భంగము లేననిగ్రహించి విడిచిపుచ్చదలంచుటయు చందూషా వానిని విడువగూడదని పట్టుబట్టి యర్జునుని దనస్వాధీనము చేసికొని తనయిచ్చవచ్చినట్లు వానిం జేయుటకు ఘాదుషాసెలవు గైకొనెను. ఘాదుషాయట్లు సెలవిచ్చుటయు చందూషా యర్జునుని బ్రతికియుండగ దగుల బెట్టింపవలయునని నిశ్చయించుకొనెను. గురువగు నర్జునుడు తనకు రాదలచిన ఘోరమరణము విని చెక్కుచెదరక భయపడక ఊహిపుమని చందూషాను ప్రార్థింపక నర్వసిద్ధుడై తగుల బెట్టకమునుపు నదిలో స్నానముచేయనిమ్మని వానికి వర్తమాన ముంపెను.

చందూషా యర్జునుని కడపటి గోరికి దీర్చదలంచి రావి నదిలో స్నానార్థము వాని సరుగనిచ్చెను. గురువు నదిలోమునిగి యదృశ్యుడయ్యెను. ఇది శ్రీ॥ శ॥ 1607 సంవత్సరమున జరిగెను. గురువు దారుణమైన యగ్నిమరణముకంటె జలమరణ మెక్కువ నహ్యముగ నుండునని తలంచి లోతునీట దిగి వచ్చియుండెను. అనంతరము శిష్యులు వెడకి గురుని శవమునుగనుగొని తెచ్చి దహనముచేసిరి. లాహోరు కోటవద్ద నుందరిమైన సమాధియొకటి శిష్యులచే నిర్మింపబడి యిప్పుడొక పుణ్యక్షేత్రమయి యున్నది. ఈయర్జునుడే నీకుల వేదమని చెప్పదగిన యాదిగ్రంథమును బ్రస్తుతమున్న విధముగా బయటికిఁ దెచ్చెను. ఈగ్రంథమీయన

రచియింపలేదు. నానకు మొదలగు పూర్వగురువులు రచియించిన గ్రంథమును సంస్కరించి తాను కొన్ని భాగముల రచియించి యందుజేర్చి దాని కాది గ్రంథముని పేరుపెట్టెను. ఈ గ్రంథ రచన మిక్కిలి యుత్కృష్టము శ్లోఘనీయము ఏలయన నీకమతమున కాథారముయిన ప్రధానగ్రంథమేదియు లేకపోవుట యొక గొప్ప వెలితిగనుండెను. మరియు నాలుగడురములు కూర్ప జాలిన జానలవదుర్విదగ్ధులు కొందఱుబిడవలకే బయలు వెడలి యర్థములేని పిచ్చిగీతములఁ గొన్నిటిని వాని కర్తృత్వము నానకున కారోపించి లోకమున నది న్యాస్తముఁ జేయుచుండిరి. అందుచేత నిజముగా గురువులు రచించిన భాగము లేవో తదితరులు వ్రాసిన భాగములేవో నిరూపించుట యష్టానికి కష్టసాధ్యముగ నుండెను. అది కారణముగా శిష్యులు గురువగు నర్జునుని సన్నిధికింబోయి వానితో నిట్లు మనవి చెప్పిరి. “స్వామీ గురునానకు రచియించినగీతములు వినిపట్టదుమరయు ప్రశాంతమై భక్తితత్పరమగును. ఇతరసాధువులనేకులు చాల పద్యములను స్వయముగవ్రాసి వానికి నానకుపేరుఁ జేర్చిరి. ఆ పద్యములం జదువువారికి హృదయముల భక్తిజనియింపదు సరే కదా మీఁదు మిక్కిలి గర్విమాకూడ నంకురించును కావున భక్తులకనిత్యభేదములఁ జెలిసికొనుటకు నానకు పద్యముల కేనైన నానవాఙ్మయేముట సమచితము.” అరుచుండు వారి విజ్ఞాన మాలకించి యట్టికార్య మావశ్యమని తలంచి యాగ్రంథమును గూర్చ నారంభించెను. ఈగ్రంథము గూర్చుటలో నర్జునునకు

భాయి గురుదాసు భల్లుండనుకవితా ప్రాధిమ్యముగల సీతుమతస్థుఁ
డొకడు చాల సాయముజేసెను. అదిగ్రంథమునందు మొదటి
యొడుగురు గురువుల భాషితములు జేర్పబడియుండి యొకరి
కవిత్వము మఱియొకరి కవిత్యమని జనులు భ్రమింపకుండునట్లు
చక్కగా నొనర్పబడెను. అర్జునుడు నానకు రచించిన పద్య
ములు మహల్లపలుని పద్యములని ప్రత్యేకముగ గురుతులుపెట్టి
ప్రసాదించెను. మహల్లపలుండనగా ప్రథమ గురువని యర్థము. అర్జు
నుడు, కిబీరు మొదలగు నీశ్వరభక్తులచే రచింపబడిన భక్తి
రసప్రధానములగు గీతముల గొన్నిటి నాదిగ్రంథమునందుజేర్చి
యట్టివానికే గృతీకర్తల నామములు గురుతులుగా నదికెను.
అనేక సంవత్సరములు పాటుపడి యర్జునుడు గ్రంథమును ముగిం
చిన పిదప సీతులారావని యిట్లుపేరేముండెను. “సోదరు
లారా! ఈయాగ్రంథమునం దేదిగలదో యదియంతయు మీ
కాదరణియును ఇందులేనిది గురునామ చేసినాడిని నమ్మికగల
వారు దృఢముగాఁ జెప్పినను మీకగ్రాహ్యమేయగును” అది
గ్రంథ నిర్మాతయే యర్జునుని జీవితమునందుఁ బ్రధానమయినది.
ఆతఁడు కాపించిన తదితర లోకోపకారిములలో ముఖ్యముగాఁ
జెప్పదగినవి తరంతమను గ్రామమున ద్రవ్యించిన కోనేటికట్టి.
రెండవది అమృతసరమందు ద్రవ్యించిన చెఱువు. తరంతర
గ్రామమమృతసరమున కెదుమయిళ్ళిదూరమున నున్నది. అమృత
సరమే తనకు గాఢురముగజేసికొని యందు హరిమందిరమును
పేరఁ జక్కని భవనముకట్టి కట్టించెను. అతనికి నివాసస్థానమన

దాదిగ నమృతసరము తొంటినుట్ల గుడిసెలతో నిండి యుండక
క్రమక్రమంబున మేడలకు మిదైలకు నిలయమై నిరులకు నెల్లవై
యమృతసరనామము సార్థకముఁ జేసికొనెను.

ఈగురువుఁగూర్చి చిన్న చిత్రకథ యొకటి కలదు. ఆ
కథఁ జదివినవారికి నీకుమతాచార్యులు పూజ్యులైన పురుషుల
యెడ నెంత వినయసంపత్తిఁ గలిగి మెలగుచుండిరో సులభముగ
దెలియఁగలదు. ఈగురువు నీతాధిపత్యముఁజేయు కాలమున
నానకుయొక్క కుమారులలో నొకడు శ్రీచంద్రుఁడు బ్రతికి
యుండెను. అరుచుఁడు గురుపత్రుని దర్శనమునకుఁబోయి కాంచి
వానియెడ మిక్కిలి ప్రపత్తి నెఱపి గౌరవించెను. ప్రసంగవశమున
శ్రీచంద్రుఁడు డిరునునితో నీగడ్డ మింకపోడుగుగాఁ బెంచితివేమ
నెను. అసఘఁ డిరునుఁడు నీపాదరక్షలమోడిచుమ్ముఁ దుడుచు
టకు బెంచితినిని ప్రత్యుత్తరమిచ్చెను. వినయ గర్భితమైన యా
మేలి పలుకువని కడు నక్కజపఁడి శ్రీచంద్రుఁ డిట్లనియె. “ఈ
వినయ సౌజన్యములే నీకును నీపూర్వాచార్యునకును నానకు
యొక్క పీఠము నిప్పించినవి. మాగర్వమే మన్మూఢదవికి
దూరము చేసెను. ”

ఆరవగురువు — హరిగోవిందుడు.

అరుసుని యనంతరము వాని పుత్రుడగు హరిగోవిం
దుడు గురువయ్యెను. వీరమొక్కు నప్పటికి హరిగోవిందుడు పదు
నొకండేండ్ల ప్రాయము కలవాడు. అతిక్రూరమయిన పితృమర
ణమునకు నతడు తద్దయు శోకించితత్కారణుడయిన చందూనా
యెడలఁ బగబూని తగు సమయము వచ్చినపుడు కసిదీర్చు
కొనుటకుఁ గృతనిశ్చయుడయ్యెను. అతని పితృడియగు
పృథివీచందుడు తాను గురువు కావలయునని మఱియొకసారి
ప్రయత్నించెను ; కాని నీకులందఱుఁ గట్టుకట్టి యైకకంఠ్యముగ
వాని యాధిపత్యము వలదని నిరాకరించుటచే వానియత్నములు
వ్యర్థములయ్యెను. అయినను బృథివీచందుడు తన పట్టిపట్టు
విడువక చలపాదితనమూని తన యన్నను బిడించినట్లే యన్న
కుమారునిఁ గూడ నానాబాధలుఁ బెట్టఁదలచెను.

హరిగోవిందుడు తండ్రివలె మెత్తనివాడు గాక దేహ
బలము మనోబలముఁ గలవాడు కావున వెఱపులేక వీర్యాధి
పత్యమున కిడ్డుపెట్ట సంకల్పించిన వారితో సంధిజేసికొనిక తుద
వఱకుఁ బోరింపఁదలచెను. అతనియందు మతాచార్యునియం
దుండవలసిన పవిత్రత ప్రజ్వలితభక్తి స్ఫుటల మొపలగు లక్ష
ణములకు దోషగ శూరజన చిహ్నములైన బలసాహసము
లుండుటచేత హరిగోవిందుడు స్వమతమును బోధనాధికిముచేత
వృద్ధిజేయుటయెగాక నానకయొక్క మతివ్యాప్తికి దేశ కాల

విపర్యయములచేతగావలసిన శౌర్యాదిలక్షణములను సీక్కులకుపడే శించి తన్నుఁ జూచి వారు నేర్చుకొనుట కవసరమైనప్పుడు పగ వారితో మొరలుదీర్చి పెనంగొనుచు వీరసిహాసములు సెయ జొచ్చెను. వయసు ముడిరినకొలది హరిగోఁందుఁడు మంచి గుఱిపురౌతయి బల్భమును బట్టుటలోను ఖడ్గమును ద్రిప్పుటలో సాటిలేని నేర్పరియై యుద్ధములలో మొనలుదీర్చుటలో గూఢో పాయములం బన్నుటలోఁ బ్రోడ్డయై కడు వేటతమకముఁ గలిగి యనుచరులకు హృదయానందముగలుగఁ జేయుచుండెను. వేటయందు వానికెంత తమకమోకాని యతఁడు స్వహస్తము లతోఁ జంపిన జంతువుల మాంసమును దీనునపుడు మహానంద భరితుఁడై యుండువాఁడట. అట్టి తేజశ్శాలి యనుచరుల హృద యములలో శౌర్యాగ్నిపొడమి ప్రజ్వలించుట యొక యాశ్చ ర్యములోనిది కాదుగద. హరిగోవిందుని శిష్యులగు సీక్కులు మొదటనుండియు మతమే ప్రధానముగాఁ జూచుకొను భక్తు లయ్య గురువుమార్గము ననుసరించి క్రమక్రమమున వీరరస పూరితులై రణరక్తులై మెలంగఁజొచ్చిరి.

జహంగీరు చక్రవర్తికి గురువునందుమిక్కిలి గౌరవము జనించెను. ఊరక గౌరవము కుదురుటయెకాదు ఆచక్రవర్తి హరి గోవిందునకు వశవర్తియై మెలంగెను. అట్లు మెలంగుటచే తనే గురువు తండ్రిని బలవన్మరణము పాలుచేసిన చందూపా యల్పకాలములోనే చక్రవర్తి యాగ్రహమునకుఁ బాత్రుఁడై యాతని రక్షణము లేనివాఁడై దిక్కుమాలిన వాడయ్యెను.

అనగా హరిగోవిందుడు చందూషాను దన యిచ్చనచ్చిన తెఱంగునఁ జేయుటకు పీఠుకలిగెను, అంతట కొద్దికాలమునకే దురాత్ముడుగు చందూషాగృహముఁ దోచుకొనఁబడెను అతఁడు నీచమైన మరణము నొందెను.

జహంగీరు కాశ్మీరునకుఁ బోవుచు దశవేట నీ సీకుగురువును దోడ్కొని పోయెను. హరిగోవిందుడు స్వతంత్రుఁడు నిర్భయ చేతనకుఁడు నై నందున జక్రవర్తితో నప్పుడు సయితము నదురుఁ బెదురు లేక మాటలాడుచు నచ్చెను. ఆమొగలాయి దర్బారులో నన్నపుడు వానికి మహమ్మదీయ మతగురువులతో సీకు- మహమ్మదీయ మతముల మంచిచెడ్డలుగూర్చి వాదములు సంభవించుటయు నతఁడు చక్రవర్తిని సరకుసేయక తురక గురువులకు జంకక తన యభిప్రాయమును నిర్భయముగ జెప్పుచునచ్చెను. అందుచేత జహంగీరునకు వానిమీఁద నాగ్రహము బోవమెను. అదియునుం గాక యీగురువు తనకు మూడు పుల కానుకల సూపమున వచ్చుధనమున కెవ్వరడిగిన లెక్క సెప్పక యథేచ్ఛముగా వ్యయము సేయుచుండును. వేటయందలి తమకము నానాటికి వానికి హెచ్చజూచ్చెనేకాని డింకు పడదయ్యె. మతాభిప్రాయభేదములచేత గలిగిన కోపమున కేరెండు కారణములు నెనములు కాఁగా జహంగీరు గురుగోవిందునిఁ జెఱసాలలో బంధింపవలసివదనియు రెండులక్షల రూపాయలు ధనదండన మెప్పుడిచ్చు నప్పుడు యిడుదలకావలసివదనియు నానతిచ్చెను. అంత మొత్తము లేనందున హరిగోవిందుడు

గ్వాలియరు కోటలో బద్ధుడయ్యెను. ఈకోటలో గురువు పండ్రెండు సంవత్సరములు బంధయై యనేకకష్టము లనుభవించెనని చెప్పుదురు. కడుపునిండనన్నములేదు. పండుకొనుటకు పానుపు లేదు మాటలాడుటకు మనుష్యుడులేదు. ఎంత నీచగలిగినను గురువు తొల్లిటియట్లే పూనిక స్వతంత్రభావము విడువక యుండెను. చక్రవర్తి దేహముమాత్రమే గ్వాలియరుకోటలో బంధించి శిష్యులగు నీకులకు వానిని గానబడకుండ జేయగలిగెనే కాని వారికి మహాగురువునెడగల శ్రీవ్రమయిన భక్తిని గౌరవమును లేశమైనను రూపు మాపజాలడయ్యె. గురువు కారాగృహ బద్ధుడయ్యెననువార్త చెప్పినసోఁకుటతోడనే దేశమందలి నానా భాగములనుండి నీకులు గ్వాలియరునకుఁబోయిరి. పోయి నయనా సంపదకరముగాఁ దమగురువుమూర్తిని జూడలేకపోయినను వారు వాని యున్నకోటకు దూరముననుండి నాష్టాంగ సమస్కారముల జేసి వాని పాదముల మనంబుల ధ్యానించి వాని విమోచనమున కనేకవిధముల భగవంతునిఁ బ్రార్థించి స్వదేశముల కరుగుచు వచ్చిరి. ఎట్టకేలకు జహంగీరున కేమితోచినదో జెలియదు. కాని యతఁడు నీకుగురువును బుద్ధవిముక్తునిఁజేసెను. ఆ కాలమున రాజకీయాన్యనహాగములు సరిగానంగిలించున ఫాగుషా నీకులకు సుపకారముఁ జేసిన శత్రుమున వారు శత్రువులలోఁ గలియక తనపక్షమున నుండురనినమ్మి వారిగురువును విడిచి వారి చిరాభిలాషముఁ దీర్చెను. ఆదినములలో మొగలాయి సేనల కధిపతియైన యుసాపుఖాను మొదలగు నుమ్మరావులు

కొందఱు చక్రవర్తి కహితులయి వానిపై ధ్వజమెత్తఁ జూచు చుండిరి. ఇవి మనంబునం బెట్టుకొనియే చక్రవర్తి యీఘన కార్యముఁ జేసెను. విముక్తుఁడై గురువు మాశవదేశమునకరిగి తన పూర్వవ్యాపారములఁ జేయునారంభించెను. ఈ యారంభములోఁ గొందఱు అనుచరులే బలగముగాగల యీమతగురువు మహాసముద్ర తరంగమువలె తరుగని నేనలుగల ఢిల్లీశ్వరునితో బోరవలసివచ్చెను.

ఇంతలోఁజహంగీరు మృతినొందుటయు షాజహాను సింహాసన మెక్కుటయు సంభవించెను. షాజహానుని పెద్దకొడుకగు దారా పంజాబుదేశమునకు పరిపాలకుఁడుగ నియమింపఁబడెను. అప్పుడు హరిగోవిందుని శిష్యుఁడొకడు తురుష్కసాసముననుండి తన గురువునకు సమర్పింప నుత్తమజాతిగుఱ్ఱములను గొన్నిటి దెచ్చెను. కాని యవి గమ్మస్థానమునకుఁ జేరకముందే చక్రవర్తి గారికి గావలసియుండినను నెవమున మార్గముశ్యమున మహమ్మదీయ సేవకులచే నవహరింపఁబడెను. గురువు దుస్సహమైన యీపరాధనమును భరింపజాలక తీవ్రపడి దానికెదగు ప్రతీకారముం జేయఁదగిన యదుయెదుకఱొచ్చె. తురకలచేతఁ బట్టువడిన గుఱ్ఱములలో నొకటి లాహోరు న్యాయాధిపతియైన ఖాజీకి సమర్పింపఁబడెను. మహమ్మదేయప్రభుత్వములో ఖాజీలే మనకు జడ్జిలుగా నుండిరి. ఆగుఱ్ఱము వంటిది అయినను గురువు విశేషధనమిచ్చి దానిఁగొన బ్రతుక్కించెను. బేరము ముగిసినపిదప గురువు వెలయిచ్చి దానినిఁ దీసుకొనడయ్యె. అప్పుడు సీకు

గురువు తన్నెగతాళి నేయుటకై కుంటిగుట్టమునిమిత్త మంతధన
మునిచ్చునట్లు బేరమాడెనని ఖాజీ తెలిసికొని వానియెడ నలుక
వహించెను. ఈయలుక మఱియొక కారణముచే ద్విగుణీకృత
మయ్యెను. ఖాజీకుమార్తెయగు కవెలాన్ బీబీ హరిగోవిందుని
మోహించెను. అది తండ్రి యెఱిగి నివారింపఁ బ్రయత్నింప
నామె హరిగోవిందుని శరణువేడెను. ఖాజీ మహాఋషిత్వాడై
తన పరాభవము దీర్చుమని చక్రవర్తిని వేడుకొనెను. ఆయన
యేడువేల సైనికులను హరిగోవిందుని బట్టుకొను నిమిత్తమం
పెను. అసైన్యముయొక్క రాకవిని గురువు తన సీకుమూఁకలఁ
గలియగట్టుకొని యెట్టెటో యేడువేలమందిని చేర్చి మొగలాయి
సేనతో యద్ధనన్నద్ధుడయ్యెను. అమృతసరమువద్ద సుభయసేన
లకు సంకులసమర మయ్యెను. అభిసాహసులకు సేక్కుల సరా
క్రమము ముందర మహమ్మదీయ ధైర్యసైన్యములు జంఘా
నిలముము ముందరి మేఘములట్లయ్యెను. పరాజితులైన మొగ
లాయి సైనికులు లాహోరునకు బాటోయిరి. విజయులై
సేక్కులు వారిని వెన్నంటి తిరిమితిరిమి యనేకుల దుత్తునియ
లుగా ఖండించిరి. కలహ సేతువైన కవలాన్ బీబీ హరిగోవిం
దుని కడనే మరణానంతరముచరకునండెను. ఆమె నతఁడు
వివాహమయ్యెనని తోచెడిని. అందుచేతనే గాఁబోలతఁడు
ప్రియురాలపేర కవలాన్ సరస్సును నొకకోనేరు నమృతసరపట్ల
ణమున ద్రవ్వించెను. ఇదియైన కొన్ని దినములకే హరిగోవిందుని
శిష్యుఁడొకఁడు చాలకాలము దేశిద్రిమ్మరియై తిరుగుచు మున్ను

చక్రవర్తి తనగురువు గుఱ్ఱములను హరించినందుకు బ్రతీకారముగా మరల చక్రవర్తిగుఱ్ఱముల రెంటి నవహరించి తెచ్చెను. దైవవశమున నీరెండు గుఱ్ఱములు దొల్లి గురువునిమిత్తము తురుష్కసానమునుండి శిష్యుఁడొకఁడు తెచ్చిన హయముల లోనివే యయ్యెను.

ఈవార్త వినినతోడనే మొగలాయిదర్బారు కోపాగ్నిచే ప్రజ్వరిల్లెను. వెంటనే యిరువురు తురక సేనాపతులు మహా సేనాసమేతులై గురువునకు బుద్ధిచెప్పటకు వచ్చిరి. అది యెరింగి హరిగోవిందుడు సమరసన్నాహముఁ జేసెను. రెండుమొదలకు సందడికయ్యమయ్యె. మరల మొగలాయిలకుఁ బరాజయము నీక్షలకు జయముఁగలిగెను. తురక సేనలు సేకులకు వెన్నిచ్చి ప్రాణ భీతిని లాహోరునకు బరుగెత్తెను. సేనాను లిరువురు సేకులచే రణనిహితులైరి. అనంతరము గురువు తనపేర నిర్మింపఁబడిన హరిగోవిందపురమునకుఁ జనియె. అక్కడ చందూపా బంధువు ఁకఁడు గురువును గడతేర్ప, బ్రయత్నించెను. ఈప్రశ్నములో నతఁడె యమపుర కలిధియయ్యెను.

అనంతరము హరిగోవిందుడు కొంతకాల మిక్కడ నక్కడతిరిగి యవ్యతసరమునకుఁ బోయెను. వెంటనే వానికిఁ బగతురతోఁ బోరాటము సిద్ధమయ్యెను. ఈగురుని యనుచరు లలో ముఖ్యుఁడు పైండ్రాఖాసను నొక పఠానుతురక వానితోఁగి చిన్నప్పుడు గురువును బాలిచ్చిపెంచెను. అది కారణముగా గురువు వానిని నమ్మినబంటుగ నేలుకొని తదయు నాచరించెను.

పతానుడు నల్లె గురువునెడ బ్రయభృత్యుడై వానికనుసన్నల
మెలంగుచుండెను. అటులుండ నొక్కనాడు హరిగోవిందుని
పెద్దకుమారుని పెంపుడుడేగ పతానునియింట వ్రాల నతడు
దాసింబట్టి దాచె. గురువుతుడు దానికడకుఁబోయి దాని
నిమ్మని యడిగెను. అక్కఱకు తురక మొనట డేగ తనకడ లేనే
లేదని నొక్కిపలికి యెట్టకేలకు తనకడ నుండెననియు దాని
నిచ్చుట లేదనియు గరువముతోఁ బలికెను. హరిగోవిందుడు
తురకను దౌర్జన్యమునకు దండింపవలయునని సూక్ష్మించెను.
కాని యీతలంపు నెరవేరకమున్నె పతానుఁడం శిల్లీకిబోయి
చక్రవర్తితో దనపరాభవము విన్నవించుకొని కొంతసేప నిచ్చిన
గురువునుం బట్టితెచ్చువల్లుఁ బ్రతిపజేసెను. చక్రవర్తి వారి
కోరికను దీర్చి కొంతసేపించె. హరిగోవిందుఁ డాసేప చెమర్చి
నెను. ఆదళంబులకు పోరు ఘోరంబుగ జరిగెను. ఎప్పుటి యట్లు
విజయలక్ష్మీ హరిగోవిందుని యభీరవమెప్పును. నాడుతురక లనే
కులు గురుని ఖడ్గమునకెయిరి. అందు ప్పెండాఖానుముఖ్యుఁడు.
ఈయుద్ధమున శత్రుసైనికహాకడు భయంకరముగఁ గత్తిదూసి
గురునిమీఁదఁ బడియె. గురు వాయేటూ దప్పించుకొని సవ్యచు
ఖడ్గమెత్తి యోరీ దెబ్బగొట్టుటయొక్కగాదు ఇదిగో నిట్లునుమీ
యని యొక్కయేనున వానిని రెండు తునియలుజేసి తన పాద
ముల ముందర బడివేసెను. ఈగురుని చరిత్రమును వ్రాసినవా
రిలో నొకఁడి సందర్భమున హరిగోవిందుడు కోపావేశమున
శత్రువును జంపలేదనియు శిష్యుల కన్నివిద్యలు నేర్పుటయే గురు

ధర్మమగుటచే గురునైన యాతడు ఖడ్గకౌశలక్రమమును శిష్యులకు నేర్పుటకే యట్లు చేసెననియు వ్రాసెను. క్రొత్తగా గలిగిన యీజయమునకు గురువు సంతరింపక చక్రవర్తివలన మఱిమఱి యుపద్రవముల కది హేతువగునని గనిపెట్టి యా దారుణకర్మముల నేవగించి ప్రశాంతి చిహ్నుడై చరమావస్థ నిర్మల ప్రదేశమున భగవద్దైవార్థమునందు వేదాంతగోష్ఠియందు గడుపఁదలంచి కొంతకాల మొకగ్రామమున నుండి యచ్చోరువాసి పర్వతప్రాంతముల కరిగెను. అచ్చట శత్రువు నడిపి దూర్పుటాదున నున్న కీర్తిపురము నొకఁగాపురము జేసికొనియెను. ఆయూరనే హరిగోవిందుడు జీవితాంతముఁజూప గాచురముండి నీకుమతము వ్యాపింపజేసి నలువది దొనిమిది గోండ్లప్రాయమున శ్లో 1639 న స॥వ సినిసాందెను.

అతినిగొండలు వేదాంతియందురు. కొండలు వానిని బహుదేవతా భక్తులందురు. ఎవ్వరేమనుకొన్న సతఁడు నీకు మతిమందు వృక్షమున పశ్వాసము కలవాడనియుఁ దనజీవితము దానికే ధారపోసెననియుఁ జెప్పవచ్చును. హరిగోవిందుని కైదు గురు కుమారులుండిరి. వారి నామధేయములిని. 1 గురునల్లూరు. 2 తేజబహదూరు. 3 సూరతసింగు. 4 అనిరుద్రాడు. 5 ఉస్మిలరావు. పెద్దకొడుగు హరిగోవిందుఁ డుండగానే కాలధర్మము నొందెను. అతని కొక్కకొడుగు కలఁడు వానిపేరు హరరావు. తండ్రిలేని బిడ్డయగుటచేత హరిగోవిందుడు వానినెక్కువ గారాబముతోఁ బెంచి వానికే శానంతరమున బీజమిచ్చెను.

ఏడవగురువు — హరరావు.

గురుహరరావు శాంతస్వాభావుడు. నిరంతర మీశ్వర ధ్యానతత్పరుడు ఎల్లనాఠితో మైత్రియే పాటించెను కాని కల హమున కీషవడడు. తన జీవితకాలములో నొక్కసారిమాత్రమే యతడు లౌకిక వ్యవహారముల బ్రవేశించెను. ఢిల్లీసింహాసనము కొఱకు పాజహానుని పెద్దకొడుకు ధర్మస్వరూపుడునగు దారా మీదికి దుష్ప్రశీలుడగు నొరంగజీబు దండెత్తినప్పుడు హరరావు దారాకు సహాయముజేసెను. యుద్ధములో గారా యోడి పోయిన పిదప నొరంగజీబు రాజ్యప్రతిష్ఠితుడయి హరరావును బెదరించి వాని పెద్దకుమారుడగు రామారావును తనవద్ద జామీనుగా నుంచవలసిందని యాజ్ఞాపించెను. చక్రవర్తి నెదిరించుటకుందగిన మనోధైర్యముగాని, ధనముగాని, సైన్యము గాని లేనందున హరరావు విధిలేక తనజ్యేష్ఠపుత్రుని ఢిల్లీదర్బారు నకు బంపెను. రామారావు దర్బారునకుఁ బోయినప్పుడు చక్ర వర్తి వానిమాటల పొందికకు సౌజన్యముకుఁ జాల సంతసించి యాగ్రహమువిడిచి హరరావు మఱిగురువే కాని యదృష్టిము దైన వీరుడు కాఁడని నమ్మి యాకుమారునకు విలువగల వస్త్రాలంకారములు బహుమానముచేసి తగిన వీరమిచ్చి దర్బారులో నిలిపి గౌరవించెను. హరరావు క్రీస్తుశకము 1863 సంవత్సరమునఁ గీర్తిపురమందు గాలధర్మమొండెను. అతడు మృతి నొందకమునుపే తన కనిష్ఠపుత్రుని హరికృష్ణుని (హరికిన్) పీఠాధిపత్యమున నియమించెను.

ఎనిమిదవగురువు — హరికృష్ణుడు.

తండ్రిపోవునప్పటికి జ్యేష్ఠపుత్రుడగు రామారావు శిల్పి లోనే యుండెను. జ్యేష్ఠుని దన్నువిడచి కనిష్ఠునకు గురుపదవి తండ్రియిచ్చినందుకు రామారావు మిక్కిలి కినిసి తనకు జరిగిన యన్యాయమునుఁ జక్రవర్తితో మొఱబెట్టుకొన నతఁడు వాని యందనుగ్రహము కలవాడై తత్తుణము తన దర్బారునకు రావల సినదని గురువగు హరికృష్ణున కాజ్ఞాపించెను. గురుపదమునందుట ప్రాపంచక భోగము లనుభవించుటకు, సథికారములు చేయుటకు ననుకొని, యది తనకు లభింపలేదని విచారించి దానివిషయమై విశ్వప్రయత్నము చేయుటచేతనే రామారావుట్టిపదవి కనర్హుడని చెప్పవచ్చును. అతని కాపదవి నీయక చిన్నకొడుకున కన్నుటలో దండ్రి న్యాయముగా నడచుకొనెననియే మన మూహింపవల యును. హరికృష్ణుడు బీరమెక్కునప్పటి కేజేండ్ల ప్రాయము వాఁడయినను వానిమొగము కలకలలాడుచు జ్ఞానతేజస్సుతో నిండియుండెను. ఆతఁడు వచ్చి యెదుటనిలువ నొరంగడము చక్ర వర్తి వాని ముద్దుమొగమును జూచి, ముద్దులమూటఁగట్టు మాటలను విని, వానియందు పక్షము గలవాఁడయ్యెను. ఈతఁడు పాతమునకుఁ దోడుగా హరికృష్ణుని తెలియియే వానికి గొప్ప సాయముఁ జేసెను. ఈతఁడు బాటుఁడుగుటచేఁ జక్రవర్తి వాని నొకసారి యంతఃపురమునకు బిలిపించి యంతఃపురస్త్రీల సందఱఁ జూపి తన వట్టపుదేవి యెవ్వరో చూపుమని యడిగెను. హరి

కృష్ణుడు డదివట కెన్నడు జూడకపోయినను జక్రవర్తిభార్యను దప్పక చూపెను. తన యంతిపురమైన నెన్నడు చూడని యా బాలుడు బుద్ధిసంపదచే దనపట్టపు దేవిని నిరూపించునందు కాశ్చర్యమునొంది చక్రవర్తి యతడే పీతాధిపత్యమునకుఁ దగిన వాడని శాసించెను. ఇట్లుచేయుటకుఁ గారణాంతరముఁగూడ కలదు. ఏది యన హరికృష్ణుని తల్లినలె రామారావు తల్లి నత్కులసంజాతకాదు. ఢిల్లీశ్వరున కనుగ్రహము గల్గినను జగ దీశ్వరునకు వానిమీఁద ననుగ్రహము లేకపోయెను. ఆకాల ములో ఢిల్లీనగరములో బ్రబలియుండిన మహాచికవ్యాధి యా బాలగురువున కగవడి యచిరకాలమున వాని దనపొట్ట బొట్ట కొనియె. అతని శరీరము ఢిల్లీలోనే యమునాతీరమున దహనము చేయఁబడెను. ఆచోట నిపువొక చిన్న సమాధి యున్నది. ఇది పోవునప్పటికి హరికృష్ణుడు తొమ్మిది సంవత్సరములవాడు.

తొమ్మిదవగురువు — తేజబహదూరు.

ఈయన సీకుల యాజనగురువగు హరిగోవిందుని రెండవ కుమారుడు. ఈతడు బుకాలాయను గ్రామమున వాసము సేయుచుండెను. ఎనిమిదవగురువగు హరికృష్ణుడు మృతినొందు నప్పుడు తదనంతరగురు వెవ్వడని యడుగఁగా నాబాలుడు “బాబాబుకాలా” యని పల్కెనట. బుకాలాగ్రామమందు

కాపురముండు జనులందఱు సీకులే బాలగురువుయొక్క కడ పటి పలుకులు తెలిసినతోడనే యాగ్రామముందున్న ప్రతి సీకు మతస్థుఁడు, గురువీరముఁ దనకే హరిశ్చంద్రుఁడీయ నుద్దేశించి నాఁడని చెప్పి తక్కినవారిలో వివాదపడఁజొచ్చెను. గ్రామముం తటఁ గలనరము బయలుదేరెను. తేజబహదూ రప్పకే చాల వయసుగడచినవాఁ డయినందునను, మొగటినుండియు నతఁడు లోకకవ్యాసారములయందు పిశేషముగా మసను నిలుపక యీ శ్వరభక్తితత్పరుఁ డయినందునను, దక్కనసీకులవలె దాను వీర మాత్రకవి యనుకొనటకు ప్రయత్న ములుసేయఁ నిర్మలమనస్కుడై యుండెను. మతస్థులకు గురు వేర్పడలేదని నానాభాగములచందు సీకులు విచారింపఁ జొచ్చిరి. అప్పుడు స్థానిలో కాపురముం డెను 'మఖానుసాయను సీకుఁ డొకఁడు వివాదముఁ బరిష్కరింప దలంచి యెవరు గురువగుదురో వారికచ్చుటకు విచారగల కాను కలను దీసికొని బయలువెడలి బుకాలాగ్రామమునకుఁ బోయెను. అక్కడ సీకులందఱు వాసచుట్టు జేరిరి. “పితాధిపత్యము నాకు రావలయు నాకు రావలయు బాబా బులాకాయనగా నేనే నేనే” యని ప్రతిమఁజూపుచు తనమాటచే చెప్పుకొనసాగెను. అవివాద ముల కింతయు లేకపోవుటచే మఖానుసా ‘వెనుకటిగురువు కడ పటి పలుకులు సరిగాఁబెప్పుడు. అని విని నేను పరిష్కరించెద’నని పలికి యీపలుకు లప్పుడు సన్ని ధానవల్లగు మనుష్యులవలన విని యిట్లయి. “వెనుకటిగురువుమాటల కర్థము మీకు తెలియ లేనా? బాబాబుకాలా యనుగా దన పితృతయగు తేజబహ

దూరుడని వెనుకటి గురువుగారి యర్థము. కాబట్టి యతఁడే
 మనకు గురువు" అని వెంటనే తేజబహదూరునికడకుఁ బోయి
 మఖానుషా " నీవమాగురువని వానితోఁ జెప్పి తాను తెచ్చిన
 వెలలేని కానుకల వానికి సమర్పించెను. అతఁడా కానుకలనుగ్ర
 హింపక పీతాధిపత్యము తన కక్కరలేదనియెను. కాని మఖా
 నుషా తన పట్టువదలక యాతని నెట్టకేల కొడంబగచెను. అనంత
 రము పట్టాభిషేక మహోత్సవము మహా వైభవముతో జరి
 గెను. దేశమందలి నీకులందఱు వానిని గురువుగా నంగీకరించి
 కానుకలంపిరి. పూర్వగురువునకుఁ బరమ శత్రుఁడైన రామారా
 వప్పటికి ఢిల్లీలోనే యుండి తేజబహదూరు వీరమెక్కుట విని
 మహాదుఃఖము నొంది ధీరమాలుండన మిత్రుని సాయంబడసి
 తేజబహదూరునిమీఁద నక్క-స్సఁ బూనెను. అట్లుండి యొక
 సారి యాతఁడు మిత్రసహితముగా నొక చిన్న సేన గూర్చు
 కొని తేజబహదూరుని గృహము దోచుకొనఁ బోయెను.
 కయ్యముఁ జేయుట కిష్టము సామర్థ్యముఁగూడ లేనందున గురు
 వగు తేజబహదూరు తనయూరు విడిచి యమృతసిరముఁ బాటి
 పోయెను. పూర్వనీకులచేత సాపింపఁబడిన దేవాలయ మొకటి
 యక్కడ కలదు. ఆకోవెల యధికారులు సహితము తేజబహ
 దూరునిపై నిష్టములేనివారై వానిని గుడి ప్రవేశింపనీయరయిరి
 అంతిలో మఖానుషా మరల గురుదర్శనార్థము వచ్చినందున
 గురువు వానింజూచి యీర్ష్యచేఁ గొందఱునీకులు తిన్న బాధించి
 దోచుకొని బ్రాణములఁదీయసుద్యుక్తులై యుండిరనియు నందుచే

దనకు స్వదేశమువిడిచి కొంతకాలము దేశాటనముఁ జేయుఁ దలంపు కలిగిన దనియు నాతనితోఁజెప్ప నాతఁడును మంచిదని కొంతఁపరివారమును వెంటఁబెట్టుకొని గురువుం దీసికొని ఢిల్లీ నగరమునకు బోయెను.

అక్కడ రామారావు చక్రవర్తిన యగు నొరంగజీబు ననుగ్రహంబునకుఁ బాత్రుఁడై యుండి గురువుమీ ద నేవోకొండ ములు చెప్పి యాతని మనసు విరిచెను. అంతట చక్రవర్తిన తేజ బహదూరు తన సన్నిధికి రావలసినదని యుత్తరువువాసి పంప సిద్ధముగనుండ గొందఱు కొలువుకాండది యెఱింగి “ సీకు గురువు మతిబోధకడేకాని తొక్కుడుకాడు. నిరపరాధి ” యని విన్నవించి యప్పటి కాపదఁ దొలగించిరి. ఈయాపద గడువంబెట్టిన మహాత్ముడు రాజపుత్రశిఖామణియగు జయపుర మహారాజు. ఆమహారాజు తదవసరమున నాసాముదేశమునకు సేనాసమేతుఁడై చక్రవర్తిన పనిమీదఁ బోవుచు సీకుగురువును దనవెంట రమ్మని పిలిచెను. తేజబహదూరు తనకటుంబమును బాటలీపురమున విడిచి యామహారాజుతోఁ జని కొంతకాల మాసాముదేశమునఁ గొంతకాలము బంగాళమునఁ దిరిగి క్రీ॥ శ॥ 1667 వ సంవత్సర ప్రాంతమున, మరల స్వదేశమున కరిగెను. పాటలీపురమున నున్నపుడే తేజబహదూరు భార్య గురుగోవిందను కొడుకుం గనియెను. అక్కడ నుండగా వెండియు రామారావు ప్రేరణమున నొరంగజీబు తన్ను హాజరు కమ్మని యుత్తరువు పంపిపిట్లవిని తేజబహదూరు స్వగ్రామము విడిచి సల్లెణి

(శతద్భవు) నదీ తీరమందు నొక చిన్న గ్రామము నై దువందల రూపాయలవెలకుఁ గొని యందుఁ గాపురముండెను. అతఁడా గ్రామమునకు ముఖోదేవి యని పేరుపెట్టెను. గాని యిటీవల దాని కానందపురమను నామము కలెను.

ఆయూరఁ గాపురమున్నది మొదలు తేజబహదూరు తన పూర్వశాంతపద్ధతిని విడిచి తండ్రియగు హరిగోవిందుని వలెనే 'ఇదంబ్రాహ్మ్య మిదంతౌత్ర' మను మాట నిజముగా బ్రవృజ్ఞాన సంపత్తికోడల పౌరుషముఁ జూపజొచ్చెను. ప్రాణి పగతుండగు రామారావు కతమునను మాటిమాటికి వేధించు మహమ్మదీయుల కతమునను గురువు సహజశాంతిమును విడువ వలసినవచ్చె. అటులుండ రామారాయ ప్రేరితుడై చక్రవర్తి మఱి దన సమ్ముఖమునకు రావలసినదని యాతనికి తరువు పంపెను. గురువు వెళ్ళుటకు వీలులేదు. వెళ్ళుకుండుటకు వీలు లేదుకదా! వెళ్ళినచో సహజముగా సేకుమశముపై సహజ్ఞేషము కలిగి నిరంతరము రామారావు చెప్పుకొండెముల నాలకించుటం జేసి యతిక్రోధంబుబూనియున్న చక్రవర్తి తన్నుం బ్రతుంసీను డని యాతఁడు స్పష్టముగ నెఱుఁగును. వెళ్ళుకన్నచో దొలు దొల్తనే చంపించునని యంతకుమున్నె యెఱుఁగును. కాబట్టి యాతఁడు భయపడుట బ్రతినూలుకొనుట యనుచితములను కొని శిష్యులం జేరఁబిలచి “మఱి కొందఱు ప్రాణత్యాగ ములు జేసినంగాని యీచక్రవర్తి దారుణ పరిపాలనము తుద ముట్ట” దని వీరరసావిష్టుడై పలికెను. అప్పులుకులునిని దాపున

నున్న పుత్రుఁడు గోవిందసింగు తండ్రికిట్లనియె. “దేవా ! అంతటి సత్కార్యమునకు దేవరవారి ప్రాణత్యాగమే వినియోగించును గాని తదన్యుల ప్రాణపరిత్యాగము కార్యకారియగునా” ! అప్పలుకులు విని తేజబహదూరు తత్తణమే బయలుదేరి సపరివారంబుగ ఢిల్లీకిఁజని శ్రీ॥ శ॥ 1680 వ సంవత్సరమున స్వమత సంరక్షణార్థము మహమ్మదీయ చక్రవర్తి క్రోధానలంబునకుఁ దన శరీరమాహుతిగాఁ జేసెను. గురువు దారుణమరణము నొందినను స్వల్ప కాలమునందే యామహాత్ముని శరీరత్యాగము ఫలించినదో యనునట్లు మొగలాయి చక్రవర్తుల దుష్పరిపాలన మడుగంటెను.

పదియవగురువు — గురుగోవిందుడు. — బాల్యము.

తేజబహదూరు రాజపుత్రులతోఁ గలసి యాసాముదేశములోఁ దిరుగుచు నాపదలోనున్నను దనకర్హ కృత్యముల మరవక జనుల మానస క్షేత్రములు సారవంతములై యున్నవనితోఁచినచోట్లఁ దన మతబీజముల నాటుచుఁ గృషిచేయుచుండ నాతని భార్యయగు ‘గుజరీదేవి’ గోవిందసింగు పుత్రునింగనియె. ఈ కుమారసింహమె పంజాబుదేశమున మతసాంఘిక రాజకీయవిషయములందు వెనుకస్థితినిఁ దలక్రిందుచేసి నీకుమతసాధము మహమ్మదీయుల మహద్వేషవాయువులచేఁ బడకుండ నిలిపిన శిలాస్తంభములలోఁ నొకడయ్యెను. స్వసాఖ్యపరిత్యాగము,

కావలసినవచ్చినయెడల ప్రాణత్యాగముజేసి ధర్మమార్గముల విడువని మహాపురుషులు దేశమును విపత్నముద్రమునుండి యుద్ధరింపఁ గలరని యీమహాత్ముని చరిత్రము చదివినవారందఱకుఁ దేట తెల్లమగును.

గురుగోవిందుడు శ్రీ॥ శ॥ 1666 సంవత్సరమున నొక శనివారమురాత్రి నాలుగవజామునఁ జన్మించెను. ఆసామునకు బోవునప్పుడు తేజబహదూరు నిండుచూలాలగు భార్యను పాటలీపురమున విడిచి తనకుఁ గుమారుఁ డుదయించెడు పక్షమున నాతనికి గోవిందుడని నామకిరణముఁ జేయవలయునని యానతిచ్చెను. నానకు జననకాలమున కానఁబడినట్లే గోవిందుని జన్మ సమయమునం గూడ ననేకమహద్భుతములు పొడగట్టినఁట. ఆయనచరిత్రములు వ్రాసినభక్తు లా మహద్భుతములను పరమాణువును బ్రహ్మాండముగఁజేసి వానిని సమ్మి విశేషముగా వణించి యుండిరి. కాని మనమాకథలను నమ్మనక్కరలేదు. నమ్మకపోయినను గోవిందసింగు చరిత్రమునందుమాత్రము గానబడునవి లోకసామాన్యములు ననన్యసాధ్యములునగు మహాకార్యములను జూచి నవనాగరికులమయిన మనముగూడ లోలో నాశ్చర్యము నందకపోము. తలిదండ్రులు దృఢశరీరులగుటచే నాతఁ డారోగ్యముగల దృఢకాయముఁగలిగి పుట్టియేపుగా బెరిగెను. తల్లిచాలు విడిచి తోడిబిడ్డలతో నాడుకొన నేర్చినది మొదలు గోవిందుడు తన వంశమునకు ననుకూలములగు తెలివి తేటలను సుగుణసంపదను వ్యక్తము చేయసాగెను. అడుకొను

నప్పుడే యతఁడు తన సహకారులను రెండుకక్షలుగాఁదీర్చి పురి
కొల్పి యొకనితో నొకరి బోరాడించుచుండెను. ఈ కృత్రిమ
యుద్ధములలో దఱుచుగాఁ బోరాటములు తీవ్రముగానె జరుగుచు
వచ్చినను గోవిందుడే యెల్లప్పుడు విజయము నందుచు వచ్చె.
ఒకప్పుడతఁడు విల్లు బాణములు తుపాకులు లేకపోయినను
స్వయముగా నట్టివిచేసికొని తోడిబాలకుల వెంటఁబెట్టుకొని
వారికా యాయుధములిచ్చి యశనికిఁజని వేటసేయుచు. గోవిం
దుఁడు తఱుచుగా నుపయోగించునది వడిసేల. అతఁడు చేతి
కొలఁది దానింద్రిప్పి రాయి విడిచెనా యాచెబ్బతగిలి యొకటి
రెండు పుత్రులు సేల రాలవలసినదే. వేరొకప్పుడు గోవిందుఁడు
ధర్మాధిపతిగఁగూర్చుండి బాలకుల వివాదములఁ బరిష్కరించి
తప్పులు చేసినవారికి దండనలు విధించి మెప్పులుగన్నవారికి
బహుమానము లిచ్చుచుండును. బాల్యచాపలముచేత నాతఁడు
కావించిన యా సాహసకృత్యము లప్పుడప్పుడు దుండగములగుచు
వచ్చినందున యిరుగుపొరుగు వారికి బాధలు కలుగుచునచ్చెను.
అతని వడిసేల దెబ్బ నెత్తినెట్టి తెచ్చుకొను నీటికడవలకు
తగులుటయు నవి పగిలిపోవుటయు సంభవించుచు వచ్చినందున
బొరుగువారు గోవిందుని తల్లికడకుఁబోయి జగడములాడుచు
వచ్చిరి. గుజరీదేవి కుమారునిఁ గఠినముగా మందలించి వారిం
బ్రతిమాలుకొని పంపుచుండును. గోవిందుఁడు భీతియనుమాట
నెఱుంగని ధైర్యశాలి. అతని ధైర్యమెట్టిదో తెలుపుటకొక
చిన్నకథగలదు. అతఁడొకనాఁడు సంగడికాండంగఁగిసి యాడు

కొనుచుండ నక్కడికిఁ బాటలీపురమేలు ప్రభువు వచ్చెను. ఆ ప్రభువు సేవకులు మునుముందు పరుగుపరుగునవచ్చి బాలకులతో నిట్లనిరి. “ప్రభువుగారు వచ్చుచున్నారు. అందఱు సలాములు సేయుఁడు.” అప్పలుకులువిని గోవిందుఁడు “వద్దువద్దు వెక్కిరించుఁడు వెక్కిరించుఁడని యానలిచ్చెను. యుక్తాయుక్త మెఱుంగని బాలకులందఱు తతఁణమే వాని యాజ్ఞాప్రకారము జేసిరి. ఆప్రభువు తనయెడల నంత బండ్తనముజూపిన యాబుడు తల నేమిసేయనగునని యోచించుచుండగనే నిమేషకాలములో వారిందఱు నానాభాగములకు బరుగెత్తిరి. చిన్నపిల్ల లేకాలమందైనఁ జిన్నపిల్లలేకదా! బౌచిత్యము వయసు వచ్చినకొలది హెచ్చును. ఎవని గుణగుణంబులను కాని బాల్యక్రీడలంబట్టి మనము నిర్ణయింపరాదు. విద్యాబుద్ధు లభ్యసనదప మనుష్యుని నడత యిట్టిదని నిర్ణయింపనగును.

వి వా హ ము.

గోవిందసింగున కేడవయేటనే వివాహమయ్యెను. ఈ వివాహమునకు తేజబహదూరు తనరాజుడికి మించిన సొమ్ము వ్యయముచేసి యతివైభవముగా జరిపెను. గోవిందునిమామ క్షత్రియుఁడు. ఆయనపేరు హరిజీమల్లుఁడు. పెండ్లికూతురు పేరు జేతు. వివాహము వేదమంత్ర పఠనపూర్వకముగా బ్రాహ్మణులచేతనే చేయింపఁబడెను. ఇది యతిబాల్య వివాహము. పెండ్లికూమారునకే యేడేండ్ల వయస్సున్నప్పుడు పెండ్లికూమార్తె

నాలుగేండ్లదో, యైదేండ్లదో యయి యుండునుగదా ! అందు చేత నీవివాహము బొమ్మలపెండ్లియని భావింపనగును. కాని నిజ మయినపెండ్లిగా భావించగూడదు. అనేకవిషయములలో సంస్థవ నీయములగు మార్పులు చేసిన నీకుగురువులు బాల్యవివాహ దురాచారమునేల యడుగంట ద్రోక్కలేదో తెలియకున్నది. ఈ దురాచార పిశాచమిప్పటికి మనదేశమున స్థిరముగ నిలిచి యుండి దేశమునకు మితిమీరిన నష్టమును జేయుచున్నది. ఇది యడుగంటినగాని దేశము మంచిసితిలోనికి రానేరదు. గోవింద సింగు కాలక్రమమున మఱియిద్దరు కాంతిలఁ బెండ్లియాడెను. అందొకరుక పేరు సుందరీదేవి. రెండవయాపె పేరు దేవీజే. ఈ యాచారము పూర్వకాలము విశేషముగాను, నేటికాలమున విరళముగాను గానఁబడుచున్నది. ఉత్తరదేశమున నీయాచారము ప్రబలముగా నుండెను. సంపన్నులగువారు మదోన్మత్తులయి తఱుచుగా ననేకభార్యలఁ బరిగ్రహింపుచు వచ్చిరి. బుగాళా దేశమున నీ దురాచారము మొన్నటివఱకు—మొన్నటివఱకుననేల కొన్నితావుల నేటివఱకుఁ జరుగుచున్నది. నాగరికులైన పురుషు లందఱు దీనిగర్వింపవలసినదే. గోవిందుడు తననాటి యాచార మునుబట్టి యది దోషముకాదని యట్లాచరించియుండవచ్చును.

విద్యాభ్యాసము.

తేజఃహమారు తిశకుమారుని విద్యాభ్యాసమునుగురించి హెచ్చు శ్రద్ధచేసెను. గోవిందుడు కుశగ్రబుద్ధియై యద్భుత

మగు జ్ఞాపకశక్తి కలవాడయ్యెను. అది కనిపెట్టి తండ్రి యాకాలమున నేర్పదగిన విద్యయంతయుఁ గొడుకునకు నేర్పదగిన విద్యయంతయుఁ గొడుకునకు నేర్పింపవలయునని సంకల్పించెను. ఆ కాలములో నీకుమతాచార్యుఁడు కావలసిన పురుషుఁడు మంచి పాండిత్యము, బాహుబలముఁగలవాఁడు కాక తప్పదు. ఏలయన నొకప్రక్క నీకుమత ద్వేషులయిన మహమ్మదీయుల దుండగములు నానాటికిఁ బ్రబలుచుండెను. ఒకప్రక్క నెన్నటికి నారక జ్ఞాతివైరమహాగ్ని రవులుచుండెను. తేజబహదూరుని మహోన్నతపదవి రామారావునకు, రామారావు పితృతండ్రియగు ధీరమాలునకును హృదయవ్రణమయి యుండుటంజేసి వాగిరువురు తేజబహదూర సంతరమందు వానికొడుకును నెమ్మదిగా బీతమెక్కనీయరను మాట సిద్ధాంతమే అందుచేతనే తేజబహదూరు కుమారున కాత్మసంరక్షణ సాధకములయిన శస్త్రవిద్యలను మతాచార్యత్వమునకుఁ గావలసిన దేశభాషాగీర్వాణ భాషలను నేర్పించుటతోఁ దనివినొందక తమమీఁద విరోధులు చెప్పెడు కొండెములకుఁ, బన్నెఁడు కుతంత్రములకు స్వయముగ బోయి చక్రవర్తులతో మాట్లాడి ప్రతిక్రియలు నెఱపుటకు వీలుగా నుండునని రాజభాషలగు సరబ్బీ ఘోషీలనుఁగూడ నాతనికిఁ జెప్పించెను. గోవిందునియందు గ్రహణశక్తి ధారణశక్తి యద్భుతముగా నుండినందున సతఁడచిరకాలములోనే యారెండు భాషలలోఁ బండితుఁడయి కవిత్వముఁ జెప్పజొచ్చెను. అతఁడు కాలాంతరమందు చక్రవర్తియగు సౌరంగజేబునకుఁ బద్మరూపకముగ వ్రాసిన పారిషీ జాబులొబట్టిమాడ నతనికిఁ గవిత్వమంత

వశవ ర్తియై యుండునో తేటపడును. గోవిందుడు పదునెనిమిదేండ్ల ప్రాయమువాడయినప్పుడు పితృమరణమహాపద సంభవించినందున నతడు విద్యాభ్యాసము ముగించి పీఠాధిపత్యమును వహింప వలసినవాడయ్యెను.

పితృమరణము.

గురుగోవిందుని పితృమరణము మిగుల దారుణమైనది. అపదలుగూడ నొకప్పుడు ప్రయోజనకారులగునని పెద్దలు చెప్పుమాట యీతని చరిత్రమువలనఁ గొంతవఱకు సత్యమని తోచుచున్నది. ఏలయన తేజబహదూరు దుర్గరణము నీకులకు రోసముఁ దల కెక్కించి వారిం బొరువవంతులఁజేసి నీకుమతము నిల్పుటకుఁ కారణమై మహమ్మదీయ రాజ్యవిధ్వంసమునకుఁ బ్రధాన సేతువులలో నొకటియయ్యెను.

అప్పటికిల్లీచక్రవర్తియగు నొరంగజీబు తనబిడ్డలు దక్కదకికున కుటుంబమంతయు నిహూలముచేసి గద్దెయెక్కి తాను చేసిన పాపములకు భగవత్ప్రీత్యర్థమయిన ప్రాయశ్చిత్తమో యను నట్లు గాఢమయిన స్వమతాన క్షీకలిగి హిందువులమీఁద హిందూ మతముమీఁద నిష్టములేనివాడై సాధారణముగ గొప్పయుద్యోగములన్నియు మహమ్మదీయులకే యిచ్చుచు హిందువులకు మనోవ్యధ కలుగునట్లుఁ బ్రవర్తింపఁ దొడఁగెను. అందుచేత

పూర్వచక్రవర్తులగు అక్కరు, జహంగీరు, షాజహానులమీఁద నున్నంతభక్తినిశ్వాసములు హిందువుల కౌరంగజీబుమీద నుండు వయ్యె. స్వమతావేశము ప్రబలమగుటచే నీచక్రవర్తి క్రీ॥ శ॥ 1680 సంవత్సరమునఁ దనయధికారము మహాన్నతదశలోనున్న పుడు కాశ్మీరదేశబ్రాహ్మణులను మహమ్మదీయమతములో గలియవలసినదని బలవంతుపెట్టెను. ఆబ్రాహ్మణులు నీకుగురువగు తేజబహదూరు కలసినపక్షమున దాముగూడ కలియుట కొడంబడిరి. ఆనిప్రతిల్లనుటకుఁ దగినంత కారణము కనఁబడదు. ఏల యనతేజబహదూరుబ్రాహ్మణులకుగురువుకాఁడు. మీఁదమిక్కిలి బ్రాహ్మణుల మతాచారములకు విరుద్ధములైన కొన్నివిషయములను నానకు మొదలుకొని నీకుగురువు లుపదేశించుటంజేసి బ్రాహ్మణులకు వారొక విధముగా సన్నిహితయుండిరి. చక్కగా విచారింపగా బ్రాహ్మణులతెఱంగున బలుకుట కొక్కకారణము కలదు. తేజబహదూరు తురకయగుట కొడంబడదని వారెఱుంగుదురు. అతని తగువాత తాము మేల్చునుతిస్వీకారముజేయ నొడంబడిరి ; కావున నది యెన్నఁడు జరుగదని వారికి నమ్మకముగలదు. విశేషించి తురకలకు నీకులకు మహాముద్దములు జరిగిన జరుగవచ్చును. ఆపోరాటముల నందడిలో నౌరంగజీబు బ్రాహ్మణులమాట మరచిపోవచ్చును. అదియునుంగాక యుద్ధములో నీకులచేత దురకలు నశించినను దురకలచేత నీకులు నశించినను వారుభయులుఁ గొంచెము హెచ్చు తగ్గుగాఁ దమ మతమునకు విరుద్ధవర్తనులే యగుటచేత నైతనను బ్రాహ్మణు

లకు సంతోషమే. ఈకపటభావములో నిలుపుకొని బ్రాహ్మణులూ తెలింగునూ జక్రవర్తితో జెప్పియుందురు. చక్రవర్తియు వారిమాటలు సత్యములుకావగచి తత్త్వము ఢిల్లీకిరమ్మని తేజబహదూరున కుత్తరువంపెను. అంతలోఁ గొండలు కాశ్మీర బ్రాహ్మణులు తేజబహదూరు దర్శనముజేసి తమయాపద నివారణ సేయుమని ప్రార్థించిరి. అప్పుడు తేజబహదూరు విపన్నివారణార్థము ప్రాణత్యాగ మావశ్యకమన్నట్లు, కుమారుఁడగు గోవిందుఁడప్పుడు సన్నిధినుండి ప్రాణపరిత్యాగము సేయుమని తండ్రింబురికొల్పినట్లు వెనుక వ్రాసియుంటిని.

రోసమెక్కించునట్టి కొడుకుపలుకులువిని గురువు “ భగవత్సంకల్పము జరుగుగాక ” యని ఢిల్లీలోఁ దనకు విరోధులు ప్రబలురై యుండుటచేత దసనాశన మనివార్యమని యెఱింగి గోవిందును గురుపదమున నియోగించి ప్రయాణోన్ముఖుడై కుమారు నుద్దేశించి యిట్లనియె. “ నేను భగవంతుని సంకల్పము నెరవేర్పఁదలంచి ధర్మమునిమిత్తము నాప్రాణముల విడువ నుద్యుక్తుఁడనై ఢిల్లీకి బోవుచున్నాను. మరణానంతరము నాశరీరమున కవమానము గలుగకుండు నీవుదానికి యధావిధిగ నగ్నిసంస్కారము జేసి నన్ను జంపువారిమీఁద తప్పక పగదీర్చుకొందువేని నాయాత్మ సంతృప్తిజెందు. హిందూమతముయొక్క పక్షము నవలంబించెడు భారముగూడ నీకే విడుచుచున్నాను. నీ ప్రాణములు పోయిననుసరే మతిధర్మముమాత్ర మెన్నడు విడువవద్దు ” చైతన్యములేని పదార్థములకై న శౌర్యమును గొలుపు నాపరా

లాపములవిని గురుగోవిందుడు తండ్రిపలుకుల కిట్లని ప్రత్యుత్తర మిచ్చెను.

“ ఏయాపద వచ్చిన రానిండు. ఏమైనఁగానిండు. నేను మీయాజ్ఞాప్రకారము స్వదేశమునిమిత్తము నారక్తము ధార వోయవలసినచ్చినను మది నేసందేహములేక నట్ల చేయుదు” కొడుకటు ప్రతిజ్ఞఁ జేసినతోడనే తేజబహదూరు సంతృప్తహృదయుడై ఢిల్లీకిఁ బోయెను. బొరంగజేబు గురువును గౌరవించినట్లభినయించి మహమ్మదీయమతము నవలంబింప వలసినదని కోరెను. తేజబహదూరు నిర్భయముగా వానికోరిక నిరాకరించెను. అసంతరము చక్రవర్తి యాతనిని మెత్తనిపలుకులతో లాలించి కొంతసేపు గొప్పబహునము నిగ్గునట్లు వాగ్దానముచేసి కొంతసేపు స్వమత స్వీకారముఁ జేయుమని యడిగెను. కాని గురు మెతమాత్రము లొంగెనందున బొరంగజేబు కాతన్యము వహించి “ నీవు మహమ్మదీయమతమును స్వీకరించిననునరే లేక నీమతమే సర్వోత్తమమైన పక్షమున నీవాదము బలపఱచుట కేవియైన మహద్భుతములు చేసిననునరే. ఈరెంటిలో నేదోయొకటి చేయవేని మరణమునకు సిద్ధముక ” మృని పలికెను. గురువు చక్రవర్తితో వాదముచేసి యాతని మనోనిచ్చితము మార్చఁదలచెను గాని యది వ్యర్థమయ్యె. బొరంగజేబు తేజబహదూరునకుఁ బదునై దుదినములు గడుపిచ్చియాగడువులోపల నేదోయొక పనిఁజేయవలయునని చెప్పి యాదినములలో నైన నాతని స్వేచ్ఛగా నుండవీయక చెరలోఁ బెట్టించెను. ఆయన చెరకు మిక్కిలి సంతోషముతో దైవముమీఁద భారమువేసి

వెళ్ళి యాగడవుకాలమంతయు నీశ్వరధ్యాన సంకీర్తనములతో గడపెను. పదునైదు దినములు ముగిసినతోడనే చక్రవర్తి యాతని దన సన్నిధికిఁ బిలిపించి మహమ్మదీయమత మంగీకరింతువాయద్యుతమేదేనిఁ జేయుదువాయని యడుగ నాత డేదియఁజేయ ననియె. అదినిని చక్రవర్తి తనక్రోధము ప్రశాంతిఁజెంద చిర కాలమునుండి తేజబహదూరు నాశనమునకై యెడతెగక పాటు పడుచున్న రామారావు కన్నులు చల్లబడ నీకుమతస్థులు శోక సమద్రమున నామహాత్మునకు మరణదండన విధించెను. చక్రవర్తి యాజ్ఞ నెరవేర్చుటకు ఖడ్గము చేతపట్టుకొని హంతకుఁడు వచ్చినప్పుడు తేజబహదూరు వాని సంకల్పమెరింగి తలయొగ్గి భగవత్సాదారవిందముల మచస్పృహ నిలిపి తప్పుముడై క్షణములో నాస్పహింసకుని కత్తివేటునఁ గనస్పృశ్చిత్త సాన్నిధ్యమును జెందును. ఈమహాత్మునకు మరణమెంతి తృణపాయమో కదా ! దేశాభిమానులకు మతాభిమానులకు నీతిమంతులకు మరణము జనసామాన్యమునకుంబలె దుఃఖావహము గాక సౌఖ్యావహము. గృహము, కారాగృహముఁగూడ వారికి సమానమే. వారు వ్యాధినొందియు జీవించినవాఁరే.

చిద్దరు మహాభక్తులు.

తండ్రి శిరశ్చేదమగునప్పటికి గురుగోవిందుఁడు ఢిల్లీ కైదుక్రోసుల దూరమున నొక యడఁగిలో విడిసియుండినందున

సీఘోరవాత.- జరిగిన కొలఁదిసేపటికే కొందరు భక్తుల వలన నాయనకు తెలిసెను. దారుణమయిన యాపితృమరణము గురు గోవిందును దుఃఖపూరితునిం జేసెను. అయిన నది దుఃఖము నకు నుదాసీనతకు సమయము కాదుగదా! తేజబహదూరు మరణానంతరము తన శరీరమును తురకల యధీనమునుండి తెచ్చి దానికి యథావిధిగా నగ్నిసంస్కారముఁ జేయవలసినదని కుమారుని కాజ్ఞాపించినందున నాయాజ్ఞ వెంటనే జరుగవలసియుండెను. కాని యాయనక శేబరము సంపాదించుట దుస్సాధ్యము. చక్రవర్తి యాగ్రహము దేజబహదూరు చచ్చినను దీరలేదు. కావున నాయనశరీరమును సీకుల కియ్యకూడిదనియు జచ్చిన చోటనే యది కుళ్ళిపోవలయుననియు నాప్రభువు శాసించెను. వీలయిన హిందూమతమునుబట్టిచూడగా నాతఁడు వర్ణభ్రష్టుఁడు కావున నగ్నిసంస్కారమునకుఁ దగిడట. మహమ్మదీయ మతమునుబట్టి చూడఁగా నతఁడందు విశ్వాసము లేనివాఁడు కావున పూడ్చిపెట్టబడుట కనర్హుడట. కావున మొదట నెక్కడ తల నరకబడెనో యచ్చటనే యాక శేబరము పడియుండెను. దరికెవ్వరు రాకుండ చెరసాలతలుపులు మూయబడెను. కావలి వాండ్లు పరులనెవ్వరిని రానియ్యక వేయికన్నులఁ గాచుచుండిరి కొంతమందిని కూడగట్టుకొని కావలివాండ్రతోఁబోరి చెరసాల తలుపుల బలిమిందెరచి కశేబరముండెచ్చట యసాధ్యము. అందుచేత నేగడబిడయు లేకుండ రహస్యమున గురుక శేబరము నవ్వలకు దాటించుట కిర్తవ్యమని గురుగోవిందుఁడు దక్కిన

సీకులుఁ దలఁచిరి. అట్టికార్యము సాధించువా రెవ్వరని గోవిందుడు తలపోయుచుండ తండ్రి కొడుకులు రంగిరీతవంశస్థులునగు నిద్దరు సీకులు గురుసన్నిధికిఁ బోయి పవిత్రమైన యమ్మహాకార్యము సాధించుభారము తమపయిఁ బెట్టుమని వినయమున నలనిం బ్రార్థించిరి. అదివిని గోవిందుఁ డొక్కనిమీస మాలోచించి “ సరే పోయిగండు యీకార్యమున కీశ్వరుఁడు దోడు పడుగాక ” యని పలికెను. ఈమహోపకారము తనకుంజేసినందుకు రంగిరీతులు కృతజ్ఞులై మహాభక్తితో గురువునకు సమస్తరీంచి యాశీర్వచనముల వడిసిపోయిరి. ఏపథముగా నాకళేబరమును సీవలకు తీసుకొని రావలయునో యావిధము నించుకయు వారువిచారింపలేదు. ఇది సత్కార్యముకదా యీశ్వరుఁ డివనికి దోడు పడకపోవునా యనుధైర్యముననే వారు బయలుదేరిరి. బయలుదేరి సగముదూరము వచ్చునప్పటికి వారికి గుట్టపుబండి దోలు మహమ్మదాక డగపడెను. అతనితో నించుక మాటలాడునప్పటి కతఁడు పంజాబుదేశస్థుఁడనియు ఢిల్లీలో నొకగొప్ప యుద్యోగస్థునకు బండ్లదోలువాఁడనియు విశేషించి సీకుగురువుల సిద్ధాంతములందు గాఢమయిన సమ్మిక్కలవాడనియు గురుకార్యము నేబాములై సంబంధ సాధింప నిచ్చగలవాఁడనియుఁ దెలిసెను. అంతట రంగిరీతులు తమ మనోరథమును వానికెరిగించిరి. ఎరిగించుటయు నతఁడు పరమానందభరితుఁడై గురువుక కళేబరము వడియున్న తావునకుఁ బోవుటకుఁ గావలసినన్ని యుపాయములు గుర్తులు జెప్పుటయేగాక కళేబర మీవలకు వచ్చితోడనే దానిం

దన బండిమీద పెట్టుకొని యెవ్వరి కనుమానముఁ జనింపకుండ వారు కోరిన ప్రదేశమునకుఁ దీసికొనిపోవుటకు దోడ్పడునట్లు వాగ్దానము జేసెను. రంగీరీతు లాతనిపలుకులు విని మహానంద భరితులయిరి. ఏలయన గురుక శేబరము తీసికొనిపోవుట కట్టి శకటము దొరకుట మిక్కిలి యదృష్టము. ఏమన నతడు నీకుల భక్తుడు అతఁడు బండిదోలునేని నెవ్వరికి ననుమానము పుట్టదు. బట్టణమందలి తలారులు వానికిం జిరపరిచితులు. అర్థరాత్రమందు నపరరాత్రమందు నతఁడు తనయజమానునకు బండిదోలగా వారు చాలసారులుచూచినవారు కావున, నేవేళ బండితోలినను దానిని శోధింపరు. మరియుఁ బట్టణమందలిసందులుగొందులు మారుమూలలు నెరిగినవాడఁగుటచే నతఁడు నిరపాయములగు మార్గముల బండితోలుకొనిపోయి గమ్యస్థానమునుజేర్పగలడు. ఇట్టి యాసల నెన్నో మనంబునం బెట్టుకొని యయ్యిరువురు వానితో మాటలాడుచు బట్టణముజేరిరి. రంగీరీతు లెట్టెటో కష్టపడి గురు క శేబరమును దెచ్చునట్లును దానిం దెచ్చువరకు బండివాడు చెరసాలకు నమీపమున నొకసందులో బండికిట్టుకొని సిద్ధముగా నుండునట్లును క శేబరము బండిలోఁ బడినతోడనే మువ్వరు బయలుదేరి పోవునట్లును వారేర్పాటుఁ జేసికొనిరి. ఆయేర్పాటును బట్టి బండివాడు తానెక్కడ బండి నిలిపి కనిపెట్టుకొని యుండదలఁచెనో యాస్థానమును గురుక శేబరమున్న నెలవును వారికి జూపెను. ఢిల్లీపట్టణము చూడతిగిన మహానగరమైన మన రంగీరీతుల మనస్సులు పురసౌందర్యముమీదికిఁ బోకయే

గోడదాటిన బాగుండు, నితరుల కనుమానముఁ జనింపకుండ నేమూలనుండి యొక్కవలయు నేప్రక్కనుండి కళేబరము దింపుటకు వీలగునను యోజనలతో నిండియుండెను. అట్లు తలఁచుచు రెండుజాముల రాత్రి కడచువఱకు వారు చెఱసాల కెదురుగా నొకమూల నక్కియుండిరి. అంతటఁ జంద్రాస్తమయమయ్యెను. అగుటయు వారు చెఱసాల వెనుకప్రక్కనుండి మెల్లఁగగోడమీఁదికెగఁబ్రాకఁజొచ్చిరి. పడుచువాడగుటచేఁ గొడుగు గోడ నవలీలగ నెక్కెను. వృద్ధుఁడుకావున తండ్రి దిగజారెను. కుమారుఁడంతట లోపలనుఱికి యొక దొడ్డిగుమ్మము తలుపు తెఱవ జనకుఁడుగూడ లోపలవవేశించెను. అంత నయ్యురువురు బండివాడు తమకిచ్చిన చిన్న దీపపు వెలుతురున బలుతావులు వెదకి యెట్టకేలకు గురుకళేబరమును గనిపెట్టిరి. దుర్వాససతోఁగూడి ధూళిధూసరితిమైన యాకళేబరమును జూచి రంగిరీతులు పట్టరాని దుఃఖమునఁ బరవశులై కొంతసేపు వగచి గురుపాదములకు నమస్కరించి కన్నుల నద్దకొని దీననలిమ్యుని యాయున యాత్మను బ్రార్థించి కావలివాండ్రు మేలుకొన్న పక్షమున దమ కార్యము భగ్నమగునని సత్వరమే పనికిం దొరఁగొనిరి. ఆకళేబర మెత్తబోవ వారి మనసున నొక్క తలంపు బాఱెను. ఆశరీరము నత్తుకొని పోవుటలో గవ్వయితేదు. కాని కావలివాండ్రు మేలుకొన్న వెనుక కళేబరము లేకపోవుటచే ననుమానపడరా? పడి నలు దెసలకు బంట్లం బంపరా? బండి రాజభటుల కందక పోయినను వారు గురుకళేబర మొక్కడనున్నదో శోధించి

తెలుసుకొని పూర్తిగ తగులబడకముందే దానిని ఒట్టుకొని రెట్టించిన కోపముచేత జరవలసిన యనమానమును జరపరా? ఒకవేళ సట్టియిబ్బంది తటస్థింపక నిరాటంకముగా నగ్నిసంస్కార మైనను, ఔరంగజేబు నీకులే యీసాహస కార్యమును జేసిరిని తెలిసికొనకపోవునా? తెలిసికొని గురుభక్తులను గుమారుని నానా హింసల పాలుసెయకపోవునా? అనుతలంపులు మనస్సులందు మల్లడిగొన నయ్యిరువురుఁ జక్రవర్తి కౌతమాత్రము ననుమానము పొడమకుండునట్లు నీకులకు నిరపాయ మగునట్లు గ భేదము గొంపోవుట యుచితమని నిశ్చయించిరి. దాని కొక్కటే యుసాయముగలదు. అది యేదన గురుక భేదమునుదీసి దానిసాసమున మఱియొకశవము నక్కడ బెట్టుటయేయని వారనుకొనిరి. అనుకొనుటయే తడవుగఁ గుమారుఁడు భక్తితత్పరుఁడై మొగముం తయు నుత్సాహమున జేవురింప “నన్ను జంపి యిక్కడ పడవేయు” మని తండ్రితోఁ బలికి తలయొగ్గెను. ఒగ్గినతోడనే కొడుకు లల ద్రైవ్యనేయక తండ్రి యాతని శిరస్సుపై హస్తము వేసి యాశీర్వాదించి “బిడ్డా నీవు కావు గురువు ననుసరింపదగిన వాడను నేను నిలు నిలు” మని వారించి తనశిరస్సు ఖండింపు మని కొడుకు నెన్నోవిధముల బ్రతిమాలెను. కుమారుఁ డాపని జేయుట కొప్పుకొనఁడయ్యె. అందుచేత గురుకార్యార్థము మృతినొందు గౌరవముసంపాదించు విషయమునఁ దండ్రికొడుకుల కప్పుడు వివాదము కలిగెను. పుత్రసేవహమున దండ్రి కొడుకుం జంపనొల్లడు. పితృభక్తిచే కొడుకు తండ్రి జంపనొల్లడు. ఇరు

పుర హృదయముల గురుభక్తి యతిశయముగ నెలకొని యుండుటచే “నేనుబోవుటమంచిది నేనుబోవుటమంచి” దని తగవులాడిరి. కొంతతడవట్లు వాదమైనపిదప తండ్రియిట్లనియె. “నీవు నాకంటె బలముగలవాడవు. నేను పోయినను నీ వీ కార్యము నెక్కువనులభముగాఁ జేయగలవు. మఱియు నేను గురువుతో సమానవయస్కుఁడను. నాక ఫేబర మిక్కడ వడియుండెనా యది గురువుదేయని భ్రమపడి యనుమానపడరు. ముసలిశరీరమునకు బదులు ముసలిశరీరమే యుండవలయును గాని పడుచుశరీరముండుట యనుమానమునకు హేతువు” అనవుడు తండ్రి యుక్తులు, ముఖ్యముగానందలి చివరపలుకులు కార్యసాధనమే ప్రధానముగాఁగల కుమారునకు నచ్చెను. నచ్చుటయు సతఁడే మియుఁ బలుకక యూరికుండెను. అంతట వృద్ధుఁడు నఱుకుమని తనతలయొగ్గెను. కుమారుఁడు చేయునది తోచక నెట్టి వెట్టిచూపులఁ జూడసాగెను. తండ్రిశిరస్సు ఖండించుటకు వాని చేతు లాడవయ్యె. కుమారుని మనస్సు కరిగిపోవుట దెలిసి కొని వృద్ధుఁడు భగవంతునిఁ బ్రార్థించి ఖడ్గము చేతఁబూని యొక్కపెట్టున తనతలఁదానే నఱుకుకొనెను. అదెబ్బతోడల తెగి నేలఁబడెను. అంతటఁ గుమారుఁడు తండ్రినిమిత్తము కన్నీరు విడిచి పితృపాదములకుఁ బ్రణామముఁజేసి ముద్దుపెట్టుకొని గురు క ఫేబరము నెత్తుకొని యాయమూల్యపదార్థమును బండిలోఁ బడవేసెను. అనంతరము పట్టాము దాటువఱకు బండి మెల్ల మెల్లగ నడచి యవ్వల వేగమునబోయి గమ్యస్థానమును జేరెను.

కావలివాండుకాని చక్రవర్తికాని యెన్నటికా రహస్యమును దెలిసికొనఁజాలరైరి. అహఃహా ! వృద్ధరంగీరీతునియొక్కయుఁ బడుచురంగీరీతునియొక్కయు భక్తి, కార్యనిర్వాహణాశక్తి, ప్రాణములయందలి నిరపేక్ష తనకుండవలయునని యేమనుష్యుఁడు కోరఁడు.

మ నో ని ర్ధా రణ.

జనకుని ధైర్యము, కార్యసూత్ర బాలుఁడగు గురుగోవిందుని మెత్తని మనసుమీఁద నాటుకొని యాతని కధి కోత్సాహముఁ గలిగించెను. ఆయుత్సాహమునందు గురుగోవిందుఁ డిట్లుపలికెనట. ఇవిధంబున ధర్మసంరక్షణార్థ మాత్మబలియిచ్చిన మహాత్ముఁడు, ప్రాణమిచ్చి, యిచ్చినందుకు విచారింపఁడు. మతమునిమిత్తము ప్రాణత్యాగముఁజేసిన మహాయోగి, శిరస్సును బాసెనేకాని తన మనోనిశ్చయమును బాయలేదు. తేజబహదూరు స్వమతరక్షణార్థము ప్రాణములు విడువ ఢిల్లీకి బయలుదేరినది మొదలు గురుగోవిందుఁడు భవిష్యత్కాలమునఁ దాను చేయవలసినకార్య మేదో యదిచక్కఁగా గుర్తెఱిగియుండెను. ఆకార్యమేమనఁ జరకాలమునుండి యన్యమతస్థులచేత నణగద్రొక్కబడియున్న హిందువుల సుద్ధరించి తన్మతమును గాపాడి వారికి జరుగు పరాభవంబులకుఁ దగిన ప్రతీకారముల వీలగునపు డెల్లఁ జేయుట పితృపరాభవము నిమిత్తము మహమ్మదీయుల

మీఁద పగదీర్చుకొనుట యాయన ముఖ్యోద్దేశమైనను గురు
గోవిందుఁడు కేవలము తనపంతమే నెగ్గించుకొనుటకు చూడక
యార్యనుతము నిమిత్తము హిందూజాతి నిమిత్తముఁ దననెత్తురు
ధారవోయఁదలంచెను. కాని మహమ్మదీయుల యధికారము
దేశమునందు సర్వవ్యాప్తమై దుర్నిరీక్ష్యమై యుండుటచే నది
యసాధ్యమని యతఁడెఱుంగును. తురకసేనలు తెఱపిలేని సముద్ర
తరంగము లనియు నతఁడెఱుంగును. హిందూరాజులు లేకమైన
సిగ్గుఁగాని యాత్మకారవముగాని లేక మతాచారములకు విరుద్ధ
పద్ధతుల నవలంబించి విదేశీయులగు మ్లేచ్ఛులకే సాయమై
వత్తురనియు నతఁ డెఱుంగును. సామాన్యులగు హిందూజనులు
మతముకొఱకుగాని మతసంస్కరయగు తనకొఱకుగాని యించు
కయు విచారింపరనియు వారికేగొడవ లక్కఱలేదనియు నెఱుం
గును. అంత ఢిల్లీశ్వరునితోఁ బగసాధింపఁదలంచిన తాను మొగ
లాయి రాజ్యమందున్న చిన్నజమీందారునైన నెదురించుపాటి
ధనముగాని బలముగాని లేని బాలుఁడనుమాట మఱియు ననేక
విషయముల నతఁడు బాగుగ నెఱుంగును. ఎఱిగియు నొక
పాచికవేసి చూడవలయునని సంకల్పించెను. రాజకీయవ్యవహార
ములలోఁగాని సాంఘికసంస్కరణములలోఁగాని మతవిషయకము
లగు మార్పులలోఁగాని చొరబడి పోరాడఁదలంచునతఁడు దానికిం
దగు ప్రయత్నముల ముందుచేసి స్వబలపరబలంబుల గణియించి
నేర్పుతో మెలగవలయుకాని తొందఱపడగూడదుగదా! అట్లు
చేయు నతఁడు తనకుగల బుద్ధియు బలంబును నొక్కచోఁ జేర్చి
పోరు గడపినచో గృత్యుత్పన్నుండగును. ఈసాధక బాధకములను

సిమితముగ విచారించి తన యాలోచనలను జక్కఁగాఁ బొదుగుటకు గురుగోవిందుఁడు మఖోవాలను నామాంతరముగల యానందపురమున వసియింపఁబోయెను. అప్పటి కాయనను నీకులం దఱు తేజబహదూరుని వారసునిగా దమకుం బరమగురువుగా నంగీకరించిరి. అంగీకరించినను గురువునకు దేశమం దుండవలసి నంత పలుకుబడియు బలమును నుండవయ్యె. యుద్ధములలో యోధులకు బ్రతియోధు లుండవలయు అట్టియోధులను సగపాదించుటకు కొండలనడుమచున్న యానందపురమున నివసించుట గురువునకుఁ బ్రయోజనకారియే యయ్యెను. ఏలయన నచట నుండఁగా శూరులనేకులు కాలక్రమమున నాయనచుట్టుం జేరిరి. అందుచేత క్రమక్రమంబున దనపక్షము బలపడుననియు గార్యసాధక మగుననియు నతఁడాశపడఁజొచ్చెను. ప్రపంచముతో విశేషసంబంధములేని మాఱుమూల కొండలలో నతఁడున్నను గురుగోవిందుని యానాటికివిత మాయనకు విసువు పుట్టినవలెదు. ఏమన గురుగోవిందుఁడు నిరంతర మొక్క యీశ్వర ధ్యానముతోనే కాలక్షేపము చేయలేదు. శిష్యులకు గేవలము మతబోధయే నేయుచు ప్రొద్దుగడపలేదు. ఎల్లయప్పు డనుచరులనే సంపాదించుటకు బ్రయత్నములు చేయలేదు. ఇందేపని ప్రత్యేకముగా నొనర్చినను విసువుపుట్టించునని యతఁడా మూఱుపనులఁగూడ నప్పుడప్పుడు నేయుచు వచ్చెను. ధ్యానము వలసి నప్పుడు ధ్యానము చేసికొనును. తన దేశస్థుల పునర్జీవనము నేయుమార్గంబుల నెడనెడఁ దలపోయుచుండును. భక్తితో వినదలంచు శిష్యులకు నానకుయొక్క మతసిద్ధాంతములను విగ్రహ

రాధనముం దిరస్కరించి పరమేశ్వరాధనమును స్థిరపరచు తన సిద్ధాంతముల నెడనెడ బోధించుచుండును. కత్తిగట్టి మహ్మదీయులతోఁ బోరనోపిన వీరు లగవశిసప్పుడు స్వస్థైర్యమునఁ జేర్చుచుండును. ఇన్నిటిని జరుపుచు గురుగోవిందుఁడు చిన్ననాట నుండియుఁ దనకభిమానక్రీడయైఁ వేటలోఁగొంత ప్రొద్దుపుచ్చుచు వినోదించుచుండును. గుట్టపునవారుఁ జేయటలో నతఁ డాకాలమం దనమానుఁడు. అతని లాయమునందు శ్రేష్ఠజాతి గుట్టము లనేకములుండునవి. వేటనేయునపుడు పులులు సింగములు మొదలగు ఘోరసత్త్వములతో నతఁడు కలియఁబడి పొరాడి యెట్టకే లకు వానింబంపుచు వచ్చెను. ఇన్నివిధములుగ వేలువేలు కృత్యములందగిలియున్నను గురుగోవిందుఁడు విద్యావ్యాసంగముమానలేదు. మహమ్మదీయ మతగ్రంథములు వ్రాయఁబడిన అరబ్బీ, పారసీ భాషలనేర్చుకొని యాతఁ డంతలోఁ దనివినొందక యార్యుల జ్ఞాననిక్షేపములున్న సంస్కృతభాషచుగూడ నభ్యసించెను. తీరికగా నున్నపు డాయనకు రామాయణము, మహాభారతము మొదలగుగీర్వాణ గ్రంథములఁ జదివి వినిపించుటకుఁ గొప్పసండితులుచాలమంది యాయనకడనుండిరి.

ప్రథమ ప్రయత్నము.

గురుగోవిందుఁడు కొండలనడుమ నొకపల్లియలోఁ గూర్చుండి దేశస్థితిని బరికించుచుఁ దనబలంబు నభివృద్ధిజేసికొనుచు

నుండఁగా ముందుముందు చేయవలసిన గొప్ప యుద్ధములకు సభ్యా సముంబోలె నాకస్మికముగాఁ బ్రథమప్రయత్నము సేయవలసి వచ్చెను. అది యీ విధమున సంభవించెను. ఆసాముదేశపు రాజు, తేజబహదూరుని ప్రియశిష్యుడునగు రత్నరాయలనునతఁడు గురుగోవిందుని దర్శనముసేయఁ దలంచి వెలలేని యనేక బహు మానములం దీసికొని పంజాబునకుబోయెను. గురుని నిమిత్త మతఁడు తెచ్చిన కానుకలలోఁ దెల్ల యేనుఁగొకటి, యరిబ్బీ గుఱ్ఱ మొకటి, తెల్లడేగయొకటి, ఖడ్గమొకటి, బంగారుస్తంభములు గల గుఱార మొకటి యుండెను. చుట్టుప్రక్కలనున్న జమిందారు లీ యపురూపపుఁ గానుకలంజూచి ముచ్చటపడి యవియెట్లయినఁ దాము హరియింప వలయునని తలంచిరి. విలాసపుర ప్రభువగు భీమచందుఁడు తెల్ల యేనుఁగును, గుఱారమును జేకొనఁదలచె. హిందారుప్రభువగు హరిచందుఁడు డేగ, ఖడ్గము, గుఱ్ఱముఁ దనకుఁ గావలయునని మనసుపడియె. హరిచందుఁడు తాను కోరిన పదార్థముల స్వీకరించుట కెంతో తొందరపడి, వస్తువులు తెచ్చిన రత్న రాయలను గాని, వస్తువుల యజమానుడగు గురుగోవిందునిగాని యడుగక యూరక కత్తి నాదియని చేతఁబట్టుకొనెను. సూక్ష్మ బుద్ధిగల గురుగోవిందుఁడు వారియుద్దేశముఁ గనిపెట్టి తగినట్లు వారికి బుద్ధి చెప్పి సంకల్పించెను. అందుచేత హరిచందుఁడు ఖడ్గ ముఁజేకొనఁగానే యతఁడు పరిహాస గర్భితమైన చిరునవ్వు నవ్వి యాతని కీట్లనియె. “అవి నా శిష్యుఁడతెచ్చిన వస్తువులు కావున నావి, అవిమీకుఁ గావలసిన మీరు పుచ్చుకొనవచ్చును. కాని

నేజెప్పిన నిబంధనల కొడంబడవలయును. ఆ నిబంధనలివి. ‘మొట్ట మొదట నేను ఖడ్గము నడుమునకుఁ గట్టుకొని, డేగను జేతఁబట్టు కొని తెల్లయేనుఁగుమీఁద నంబారీలోఁ గూర్చుండి, యరబ్బీ గుట్ట మెదుటనడువ నూరేగవలయును డోరేగింపు ముగిసిన వెనుక గుడారములోఁ గొలుపుండెదను.’ అప్పులుకువిని, గురువనుకొన్నట్లే జమిందారులు కోపోద్దీప్తితులయిరి. అయిన యాతఁడు తమయెడఁ జూపిన ధైర్యసైర్యముల కచ్చెరువొంది, కోపము పట్టరానిదగుటచే నెట్టయెదుట నాతనిఁ దిట్టనారంభించిరి. ఆ తిట్లను సరకుసేయక గురువు నిశ్చలుఁడై యుండి వినుచు “నేనుచెప్పిన పదతులు వినినారుకదా! నే నుపయోగించినపిదప మీరావస్తువుల నుపయోగించుకొననచ్చు” సని మరల బల్కెను. ఈ పలుకులు వారిని శాంతింజేయుటకు మాలు, కోపాగ్నిం బ్రజ్వలించఁ జేయు సమిధలయ్యెను. అందుచే నా జమిందారులు తమ యనుచరులతోఁ గూడి ఖడ్గములెత్తి గురువుపైఁ బడ నుద్యమించిరి. కాని రెండు మూడడుగులైన వేయకమునుపే యదివఱ కెంతో కష్టముమీఁద నోపిక పట్టియున్న సీకులు తత్తణుమే యాయుధ పాణులై “గురువునకు జయము గురువునకు జయ” మని కేకలు వేయుచు కసిఁదీర్చుకొనుటకు గురువునుఁ బరాభవించిన కొండరాజులపైఁ గవిసిరి, అంతట గొప్పకళవశముపుట్టెను. ఉభయ పక్షములవారి కంతర్ధనులు నింగిముట్టెను. కొండదొరల ప్రాణములు మిక్కిలి యపాయములో నుండెను. కాని, కార్యము పాకము తప్పనిచ్చుట్ట కష్టములేనందున గురువు తన యనుచరుల నొక్క-

మాటతో నివారించెను. గురువుయూన శిరసా వహించి సీకులు ఝళిపించినకత్తుల మరల నొరలలోఁ బెట్టిరి. అంతట సద్దడఁగెను. జమిందారులు బుద్ధితెచ్చుకొని యచ్చోటువాసిపోయిరి. కాని, పోవునప్పుడు కడుపుమంటతీటక గురువును నోటికివచ్చినట్లు తిట్టి, బెదిరించిరి. సీకులాతిట్లను, వెఱపింపులను వడ్డితో నప్పచెప్పిరి.

జమిందారు లచ్చోటువాసి చన్నపిదప గురుగోవిందుఁడు తన యనుచరుల కిట్లనియె “ మీకు నాయెడలఁ గలపక్షపాతము నకుఁ బరులు నన్నవమానింప సంకల్పించినపుడు మా గౌరవముఁ గాపాడుటలో మీకుఁగల పూనికకు నాకుమిక్కిలి సంతోషముగా నున్నది. మీవిశ్వాసమింతంతయని నేను పొగడజాలను. అయి నను నేను మీతోమముఁ గోరువాఁడను. తమగురువు నగుటచేత జమిందారుల యెడల మీరు నోటరానిచ్చిన దుర్భాషలను విని నే నెంతమాత్రము సంతోషింపలేదు. ఇదినాకు బొత్తుగ నిష్టము లేదు. ఇక ముందైన మీరు పలుషవాక్యములాడకుండ జాగ్రత్తగ సంభాషింతురని కోరుచున్నాను. ”

మఱునాఁడు జమిందారులు తమకు జరిగిన పరాభవము మఱవదలఁపక క్రోధాగ్ని చే రవలెడు మనసులతో నానందపురము విడిచిపోయిరి. పలుమాటలేల ? గురుగోవిందుని, తదనుచరులగు సీకులను నిర్మూలము చేసినఁగాని తనకుసంతృప్తి యుండదని యట్లు చేయుటకు భీమచందుఁడు ప్రమాణముచేసెను. నిర్నిమిత్తముగా నిట్టి కలహము సంభవించినందుకు గురువుకాని యామన్నెదొరలు

గాని యించు కేనియు విచారింపలేదనుట నిస్సందేహవిషయము. జమిందారు లెంతధనవస్తులై యెంతఫలుకుఁబడి గలవారైనను దాను వారి కించుకేనియుఁ దీసిపోవుటలేదని యాదొరలకు స్పష్టముగాఁ దెలియఁజేయ గురుగోవిందుఁడు సంకల్పించెను. ఇంక జమిందారులో గురుగోవిందుఁడు తండ్రియంతటి శాంతస్వభావముఁ గలవాఁడు. కాఁడనియు గరువము పొగరు గలవాఁడనియుఁ దలంచి మొదటనుండియు నాతనియెడ ద్వేషమునే పూని యీ సమయమున నాతని పూర్ణముగా నడఁగఁబ్రోక్కవలయునని సంకల్పించిరి. అన్నిటికంటె గురుప్రమీద జమిందారుల కొక విషయమున నెక్కువ కోపము చిరకాలమునుండి యుండెను. గురుగోవిందుఁ డెక్కడికై న బయలుదేలునప్పుడు రాజతీవితో గుఱ్ఱముమీద నేక్కి చుట్టుప్రక్కల కొండలు ప్రతిధ్వనులు చేయునట్లు తనభేరి ముందు వేయించుచు దసరాకఁ దెలియఁజేయు చుండును. జమిందారుల మతమున నీభేరీలు వేయించుకొనుట రాజచిహ్నముకాని గురువుల కనుచితము. అందుచేతవారు గురుగోవిందుఁడు రాజనాంఘనములను స్వీకరించుటలోఁ దనతలకుఁ దగనిపని ప్రారంభించినాఁడనియు నతఁడాచిహ్నములఁ దాల్చుట రాజుల నవమానించుటనియు మొదట నుండియు భావించి చిరకాలమునుండి యాతనిమీద కడుపులలో నక్క-స్సెబూని గర్వభంజనము చేయుటకదను నిమిత్తమెదురు చూచుచుండిరి. అంతలో నీయదనువచ్చినందున వారు పరమానంద భరితులై యది దాటిపోకుండఁ గసిఁ దీర్చుకొనదలఁచిరి. భీమచందుఁడు తన రాజధానిఁ

జేరినతోడనే చేసిన మొట్టమొదటిపని యేమనగా నానందపురము విడిచి తత్తణము వెళ్ళవలసినదనియు నట్లు విడవకుండిన దన కాగ్రహము కలుగుననియు గురువున కొక జాబు వ్రాసిపంపెను. ఆ జాబుచూచి గోవిందుడు చిటునవ్వు నవ్వి దానికి ఖడ్గముతోనే ప్రత్యుత్తరమియడలంచెను. కాని మాటలతో నీయడలవడయ్యె. అనంతరము భీమచందుడు యుద్ధసన్నద్ధుడయ్యెను. కాని యుభయపై స్వములు రణరంగముఁ జేరకమునుపు నాహు దేశపురాజగు మేదిసీప్రకాశుడు గురువుం గలిసికొని యానందపురము విడిచి తనరాజ్యమునకు వచ్చి యచ్చట కాపురముండుమని గురువుం బ్రార్థించెను. యుద్ధమువలన నష్టము గలుగునను భయముననో యారాజు ప్రార్థనము నిరాకరింప నిష్టములేకనో గురుగోవిందుఁ డందుకు సమ్మతించెను. గురుగోవిందుడు భీమచందునితోఁ బోగాడుట కనమరుఁడై యుండుటం జేసి యట్లానర్చి యుండవచ్చునని మహమ్మదీయ చరిత్ర కారులు వ్రాసిరి. మహమ్మదీయులు గురుగోవిందునియొక నెల్లప్పుడు ద్వేషభావమునే జూపువారు కావున వారిమాటలనుం దెంత యాదర ముంచవలయునో చదువరులే యెఱుంగుదురు. మేదిసీప్రకాశుడు తనతీరికి గురుతీరికిఁ దగునట్లు గురువును సమ్మానించెను. ఆరాజు తనయెడఁ జూపిన భక్తికి సంతసించి యాతని కివసరమైనప్పు డేబదివేల రణశూరులను దాసు బంధునట్లు గురుగోవిందుడు వానికి వాగ్దానము జేసెను. నాహున రాజు దేశములో నున్నపుడు గోవిందుడు తాను స్వయముగ

శంకుస్థాపనజేసి యొక గ్రామము కట్టించి పాంతయని దానికి పేరు బెట్టెను. ఇది 1741 వ సంవత్సరమున కాతీకమాసమున జరిగెను. ఈనడుమ భీమచందుని కుమారుని వివాహముహూర్తము సమీపించెను. భీమచందుడు కుమార రాజతోడను చుట్టముల తోడను విశేష పరివారముతోడను వివాహనిమిత్తము కాశ్మీర రాజధానియగు శ్రీనగరమునకు దరలిపోయెను. ఆకాలమున శ్రీనగరమునకుఁ బ్రభువు పతేషా. ఈయన కుమార్తెయే భీమచందుని కుమారున కీయదలచిన బాలిక. పతేషాకు గురుగోవిందునకుఁ బూర్వపరిచయ ముండుటచే గోవిందుడు వివాహకాలమున బెండ్లికూతున కీయవలసినదని కొన్ని బహుమానములను దనదినానగు నందచందునిచేతఁ బంపెను. పతేషా యాబహుమానములను నిరాకరించి తిరుగగొట్టెను. పతేషాచేత భీమచందుడట్లు చేయించి యుండునుగాని స్వయముగా నతడిట్లు చేయడని యూహించి గురువప్పటి కూరకుండి కార్యగతులు ముందుముందెట్లగునో కనిపెట్టుచుండెను.

ఈ వివాహమైన తరువాత భీమచందుడు బహురాజుల సహాయముఁ బడసి ప్రబలుడియ్యెను. శ్రీనగరప్రభువగు పతేషాయుఁ గొటోచిరీ ప్రభువగు గురురాజకృపాశచందుడు జస్వాలియాప్రభువగు కేసరచందుడు రాజా సుబ్దియాలుఁడు రాజా పృథ్విచందుడు మున్నగు స్వపాలురు భీమచందునిపక్షము వహించిరి. మొట్టమొదట గురువునకు గొన్నిచిన్నచిక్కలు కలిగించి భీమచందుడు క్రొత్తవిత్తుల సేనగూర్చుకొని 1742 వ

సంవత్సర వై శాఖమాసమున గురువుమీఁద దండ్జెత్తిపోయెను. గురుగోవిందుఁడు వారి నెదుర్కొన సన్నద్ధుఁడయ్యెను. యుద్ధ మారంభించుటకు సిద్ధముగనుండఁగ నదివఱకు గొంతకాలము నుండి మఠమునజేరి హాయిగఁ పంచభక్త్యపరమాన్నంబుల నార గించుచు గురువునకుఁ దమప్రాణములై న ధారవోయునట్లు ప్రతిజ్ఞ చేసిన యెదువందలమంది సన్యాసులు శత్రుసైన్యమఁ జూడగానే పిక్కబలమే శరణముగ త్థణములో నదృశ్యులైరి. పిరికి కండలు గల యీతిండిపోతులు తన్ను విడిచినంతమాత్రమున గురువు విచారింపలేదు. కాని యీతనికి విచారము గలుగఁజేయు సంగతి యొకటి జరిగెను. అంతకుమున్ను గురువు నాశ్రయించి జీతములు తినుచుండిన పటానుజాతి తురకలు గురువుకడకుబోయి సిగ్గు రవంతయులేక 'మేము కొలువు చాలించుకొనదలఁచితిమి. మాకు రావలసిన జీతములిచ్చి పంపివేయు' డని యతి కఠినమైన యాసమయమున నడిగిరి. ప్రాణముమీఁదికి వచ్చిన యదను నందు మిక్కిలి కృతజ్ఞులై యుండవలసిన మహమ్మదీయులు కృత ఘ్నులై నందుకు గురువు మిక్కిలి మనఃభేదము నొందెను. ఈ తురక లీయనకడ కెట్టిదుస్థితిలో వచ్చిరో చూడుఁడు. కొండొక కారణమున నీపటాను లొరంగజీబు చక్రవర్తి యాగ్రహము నకుఁ బాత్రులై కుడువఁగూడు నిలువ నీడ లేక యొక యూరి నుండి యొకయూరికి దిరుగుచు నెక్కడదలఁదాచుకొనుటకు నెలవులేక నానాకష్టములం బడుచుండ గురువు వారి దురవస్థం జూచి జాలినొంది చక్రవర్తి విరోధులకు దాను శరణమిచ్చుట

యపాయమయిన వెనుదీయక వారిం దనకొలుపులో నిలుపు
కొని యాదరించెను. ఆదురాత్ముల యుపకారమెల్ల మఱచి
మోసము చేయఁదలఁచినప్పుడు గురుగోవిందుఁడు వారికి వెనుక
దానుచేసిన మహోపకారమును దలపించి యట్టిఘాతుకకార్య
మును జేయుటకు మనసెట్టులొప్పెననియడిగి యాసమయమున
వారు విశ్వాసవంతులై నిలిచిన పక్షమున మునుపటికంటె
నెక్కువ జీతములు నెక్కువ బహుమానములు నిచ్చునట్లు
వాగ్దానముఁజేసి నిలిచియున్న పక్షమున వారికే యెక్కువ లాభ
ములు కలుగునని యుపదేశము చేసెను. ఆయుపదేశము లన్ని
టిని వారు పెడచెవిం బెట్టినందున నీగురువు జీతమలిచ్చినేసి
వారింబంపెను. ఈస్థితిలో ననేక రాజ్యసైన్యముల బాసటజేసి
కొని వచ్చిన భీమచందుని యెదుటనిలిచి పోరుటకు గొంతమంచి
సైన్యమున్నను గురువు సమర్థుడని చెప్పుటకు వీలులేదు. అయి
నను గురువట్టి సమయముల జంకువాఁడు కాఁడుగదా!

పటానులు సైన్యము విడిచిపోవుటవలనఁ దక్కిన సైని
కులుకూడ దుర్నీతివరులై వారిమార్గమునే యనుసరింతురేమో
యనుభయమున గురుగోవిందుఁడు మిగిలిన సైనికుల కుత్సా
హముఁ గలుగఁజేయఁదలఁచి సమయభంగులై పారిపోయిన
పటానులు నమ్మదగని పరమపాతకులనియు వారు పోవుటయే
లాభకరమనియు వారు పోవకయుండినను మంచి యుద్ధసమయ
మున నింతకంటె నెక్కువనష్టము గలిగించిపోయెడువారేయనియు
జాలసేపు నొక్కిచెప్పి భగవంతునిమీఁదనే భారమువేసిన పక్ష

మున సమస్తము శుభపరిణామమగును. గావున నట్లుచేయవలయునని యుపదేశించెను. యుద్ధము మఱునాఁడు జరుగవలసియుండెను. అందుచేత ప్రతిపైనికుఁడు తనశక్తివంచనలేకుండ గురుపక్షమున నిలిచి పోరవలయునని కృతనిశ్చయఁ డయ్యెను. గురువుచేసిన యీ యుపన్యాసముతోనే పైనికుల మనస్సులెల్ల వీరావేశము గలిగియుండ నంతలో సయ్యదు బుద్ధాపాయను నొకతురక వారిమనస్సులను మరిపదిరెట్లు వీరరసభూయిష్టములుగఁ జేసెను. పారిపోయిన పటానులు నానావస్తలంబడుచుండ జూచి యీబుద్ధాపాయను నతఁడు జాలినొంది వారిని గురుగోవిందు కొలువులోఁ బ్రవేశపెట్టెను. తాను ప్రవేశపెట్టిన మనుష్యులు కృతఘ్నులై నందున నతఁడు మిక్కిలి విచారించి తన బలగముతో గురువుకడకుఁబోయి యాయన పక్షముపోరుట కంగీకరించెను. పారిపోయిన పటానులలో నైదుగురు మనసు మార్చుకొని మరల గురుపక్షముఁ జేరఁదలఁచిరి. కాని సీకులు వారి వెన్నంటి తరిమి వధించిరి.

గురువనుకొన్నట్లై మఱునాఁడుదయమున యమునానదికి గిరియను నేఱునకు నడుమనున్న బయలుమీఁద నుభయపైన్యములు యుద్ధము నిమిత్తము గలుసుకొనెను. ఈయుద్ధ మేఁడు దినము లెడతెరపి లేక జరిగెను. రెండువ్రక్కల పైనికులు మహాశౌర్యముతోఁ బోరాడిరి. భీమచందుని పైన్యమధికసంఖ్యగలది. పైనికులు చక్కనిశిక్షగల వారగుటచే నెంతోనేర్పున యుద్ధము చేయగలిగిరి. గురుగోవిందుని సేనలోనున్న జోదులు మంచి శిక్ష

లేనివారై దేవుఁడొక్కఁడేయని యాతనిపాదపద్మములనే నమ్ము
కొని దైవసమానుఁడుగా గురువునుభావించి యాతని మాటల
చేత సుతాపహముఁగలిగి పోరవలసినవారైరి. గురుగోవిందుఁడు
స్వయముగ రణరంగముజొచ్చి యుద్ధమును వేయిగన్నులం గని
పెట్టుచు సైన్యమునకు వలయు సుత్తరువులిచ్చుచు స్వయముగ
బోరుచు యోధులం బురికొల్పుచు శతావధానము చేసినట్లు
వివరించెను. గురువుజూపిన మహాశౌర్యము ధైర్యము సైని
కుల మనంబులమీఁదఁ బనిచేసెను. కాని వ్యర్థముగఁ బోలేదు.
హిందూరుప్రభునగు హరిచందుఁడు గురునిందాకే యాయనగుట్ట
మును గొప్పగాయము తగులునట్లుకొట్టి గురువుమీఁది కురికెను.
కాని సంకల్పించింపని నెరవేరకమునుపే గురువువెంటినుండి వెడ
లిన యొకక్రూరబాణముచేత నిహతుఁడై హరిచందుఁడు నేలం
గూలెను. తమనాయకులలో నొక్కఁడు నేలపాలగుటఁజూచి
శత్రుసైనికులు భయభ్రాంతులై మృతినొందినవారిని గాయ
ములు తగిలినవారిని వెనుక విడిచి ముందుదృష్టియేకాని వెనుక
దృష్టిలేక పారిపోయిరి. శత్రుసేనలోనున్న తక్కిన నాయకులు
సహజభీరులయ్యుఁ జేయునదేమియులేక పలాయనమునే శరణము
జేసికొనిరి. తక్కువసేనతో గెలిచిన యీగెలుపు గురువును బర
మానంద భరితునిఁ జేయుటయేగాక యాతనికెంతో పేరు తెచ్చి
యాతనిపేరుముఁ బ్రబలమగునట్లు జేసెను. ఈవిజయము భగవ
దనుగ్రహమువలన గలిగెనని గురుగోవిందుఁడు తన గ్రామమగు
పొంతకుంబోయి యీశ్వరప్రార్థనలఁజేసి తనకు సమ్మనబంపై తన

పక్షమునంబోరి రణమున నొకకుమారునిం గోల్పోయిన సయ్యదు బుద్దూషాను మిగుల గారవించి వానికొకపట్టా వ్రాసియిచ్చి తన తలపాగలో నగముచించి వానికి బహుమానముగ నిచ్చెను. అతఁడు చేసిన యుపకారమును గురువారనికిజేసిన సమ్మానమును మనసులో నుంచుకొని నీకులు నేఁడుపై తము బుద్దూషా కుటుంబమును మిక్కిలి గౌరవముతోఁ జూచుచున్నారు.

అనంతరము గురుగోవిందుఁడు పౌంత గ్రామమునుండి యానందపురమునకుఁబోయి తనవిజయము సాటించి వైభవముతో మరలఁ దండ్రివీరము నధిష్ఠించి యూరకుండక మరలనేవేళ కే యుప్రవము మూడిన నప్పుడు చిక్కుపడకుండ ముందు కాపుదల నిమిత్త మానందపురమునకు రక్షకసేనను బలపఱచెను. ఆ పట్టణముచుట్టు నాలుగుకోటలుకట్టెను. అందు మొదటిదానిపేరు ఘరు. రెండవది పత్తేఘరు. మూడవది లోహఘరు. నాల్గవది బోలఘరు. ఈ నాలుగు కోటలలో నతఁడాయుధములను నిలువచేసెను.

ద్వితీయ ప్రయత్నము.

ఈ కొండరాజులతో యుద్ధమైన కొన్ని మాసములకే గురువు తన కత్తి మరల నొంటిలోనుండి తీయవలసివచ్చెను. ఈ సారి యాతఁడు కత్తిఁగట్టుట కొండరాజులను శిక్షించుటకుఁ గాక వానిని రక్షించుటకయ్యెను. సర్హిందు పరగణానుబేదారు,

భీమచందుడు మొదలగు మన్నెదొరలు సర్కారు ఖజానాకు బంపవలసిన కప్పముసరిగా బంపలేదను వంకబెట్టి వారిమీఁద గుపితుఁడై వారిని దండించుట కొక గొప్పసైన్యముంబంపెను. కప్పము సరిగా గట్టలేదనుట కొంతవఱకు నిజమే. నిజమైనను గొండరాజులు బాకీయున్న కప్పమునుబంపక ప్రాణములు పోయి ననుసరే చిట్టచివఱకు శత్రుసైన్యము నెదిరింపవలయునేకాని కప్పము చెల్లించకూడదని కృతనిశ్చయ్యలైరి. అందుచేత సర్ హిందు సుబేదారు సైన్యముం గూర్చుకొని వారిమీఁది కెత్తి పోయెను. శత్రుసైన్యము సమీపింపగానే గొండరాజుల ధైర్యములు డీలువడ భయకంపితులై గురువు నాశ్రయింపదలంచి వెనుకటి మనస్ఫుర్లు మఱవవలసినదనియుఁ దమకెల్ల సామాన్య శత్రుఁడగు మహమ్మదీయుని బారదోలుటకు సాయపడవలసిన దనియుఁ బ్రార్థనపూర్వకముగా నాయనకు రాయబారమంపిరి. గురుగోవిందుడు దేశోపకారము నిమిత్తము తన పరాభవము లన్నియు మఱచెడు స్వభావము గలవాఁడగుటచే గొండరాజుల సందేశమును గౌరవముగ నాలకించి తన సేనానాయకులగు మొహరీచందు దయారాములకు నైదునందల సైనికుల నప్ప గించి యారాజులకుం దోడ్పడబంపెను. గొండరాజుల యద్భుత్తము పండుటచే గురుసహాయమున మహమ్మదీయసైన్యము పరాజయమొందెను. కాని యింతమాత్రము పరాజయముతో మహమ్మదీయసేన యడగి యూరకుండునదికాదు.

ఈయుద్ధమైన స్వల్పకాలమునకే యచగా శాలివాహన శకము 1745 సంవత్సరమున లాహూరుసుబేదారు గొండరాజు

లను దండించుటకొక సైన్యమును గురుగోవిందునకు బుద్ధిచెప్పఁ దలంచి మరియొక సైన్యమును బంపెను. దైవనిర్ణయమున నీ సారికూడ బరాజయము తురకలదేయయ్యెను. అది వర్షకాల మగుటచే మేచ్చసేన పొంగియుండిన నదులందాటలేక సరిగా బయనములు సలుపలేక చెడిపోయెను. మహమ్మదీయ సేనా నాయకుఁడగు రుస్తుముఖాను పరాభవముచే నినుమడించిన రోషమున వర్షకాలము గడచినతోడనే మంల సేనంగూర్చుకొని పర్వతరాజులపైఁ బడెను. గురువు భాయిసంగీతుఁడను నొక శిష్యునకు మూడువందల నీకుల నప్పగించి వారికి సాయముం పెను. వాపము విధివశమున జయలక్ష్మి యీసారికూడ హిందువుల పక్షముననే యుండెను.

మహమ్మదీయ సైనికులకు నొకదానివెంట నొకటిగ జరుగుచున్న గొప్పపరాభవముల వార్తలునికి చక్రవర్తయైన నొరంగజేబు మండిపడి గొండరాజులకు వారి చెలికాండగు గురుగోవిందునకు గట్టిగా బుద్ధిజెప్పి తీరవలయునని సంకల్పించి గొప్ప సైన్యమిచ్చి తన కుమారుఁడగు ముజూముషాను వారిమీఁదికిఁ బంపెను. ఈరాజకుమారుఁడు కొండలలోనికి దాను స్వయముగ వెళ్ళవలసిన యావశ్యకత లేదనుకొని తన సేనానాయకుఁడగు నమీరు మీర్జాబేగును బుత్తించెను. అతఁడు లెక్కమీరిన సైనికులను సామానులు మోయు జంతువులను దీసికొని కొండలలోఁ జొరబడి నాశనముజేయ నారంభించెను. కొండరాజులు దుర్బల సైన్యములతో వాని నెదుర్కొనిరి. కాని వారి ప్రయత్నములు

నిష్కలములగుటచే నేమియుం జేయలేక శత్రువుఁడు తన మనసార
దోచుకొని నాశనము జేయుటకు దమపట్టణములు పల్లెలువిడిచి
పారిపోయిరి. గురుగోవిందుఁడు సయితము తన యానందపుర
మును శత్రువులబారి కప్పగించి దూరపుటడవులకుంబారిపోయెను.
మీరాబేగుయొక్క సైన్యము దురయముగుట దానియెదుట
కొండరాజులయొక్కయుఁ దనయొక్కయు సైన్యము నిలువఁ
జాలదని గ్రహించి యట్టిసమయమున శత్రువునిచేత నిరూపింప
బడుటకంటె గొంతకాల మెందేని యొడిగియుండి యదనువచ్చి
నప్పుడు విక్రమించుట మంచిదని గోవిందుఁడా తెలుగునజేసెను.

గురుగోవిందుఁడట్లు లాసందపురము విడిచి శత్రుభీతిచే
వనాంతరంబుల నివసించు కాలమున నొక చిత్రకథ జరిగెను. అది
మనము నమ్మదగినది కాకపోయినను గురునిచారిత్ర కారులం
దఱు దచ్చిత్రములందు వ్రాసిరి. కావున మనముగూడ దాని
నిట తెలిసికొనుట యవశ్యమని యావృత్తాంతము వ్రాయఁదొర
కొన్నారము. గురువొకనాఁడు పురాణములయందు నితిహాసము
లయందు మహాప్రాశస్త్యమున యొకబ్రాహ్మణునితోఁ బ్రసంగిం
చుచు సందర్భవశమున ‘నయా! అర్జునకంత బలమెట్లు కలిగె’
నని యడిగెను. ఆ ప్రశ్నకు బ్రాహ్మణుఁ డిట్లని యుత్తరమిచ్చెను.
‘మీనంశక రైయైన యర్జునుఁడు దేవీ ప్రసాదముచే నడసి మహా
తేజశ్శాలి యయ్యెను. శత్రువర్గమును నిశ్శేషముగ నిరూపించు
టకుఁ బార్థునివలెనే దేవతా ప్రసాదమును బడయవలయు.’
ఇందుకు మీరొకయజ్ఞముఁ జేయవలయును, అప్పుడు పరింపఁ

బడునట్టి యాగము మంత్రముల ప్రభావమున హోమగుండములో నగ్నిమధ్యమునుండి యొక మహాదేవి ప్రత్యక్షమై మీకు వరంబు లిచ్చును. దానంజేసి నీకులు దుర్నిరీత్యప్రతాపులై శత్రువులం బారదోలుదురు. ఈయవదేశము గురువునకునచ్చుటయు నతఁడు సత్త్వరమే యా యాగముం జేయింపుమని యడిగెను. కాని యాగముమంత్రకోవిదులగు బ్రాహ్మణోత్తములు చాలమంది కావలయును అట్టివారు కాశ్మీరమునందులేరు. యాగము నిర్విఘ్నముగఁ బ్రశాంతముగఁ దుదముట్టింపఁ దలచిన పక్షమునఁ బ్రయోగ పద్ధతులయందుఁ గుశలురగు బ్రాహ్మణోత్తములు కావలసి యుందురనియు నట్టివారు కాశికానగరమందే కాని తదితర స్థలముల లభింపరనియు బరమపావనమగు నాదివ్యక్షేత్రమున కెవ్వరినేనిఁ దగు బ్రాహ్మణులఁబంపి వారిని రప్పింపవలయు ననియు, గురుని సన్నిధినున్న బ్రాహ్మణులు పలికిరి. అప్పలు కులువిని గురుగోవిందుఁడు మంచి బ్రాహ్మణునొక్కని వాణాశికిం బంప, నతఁడు వెదకివెదకి శ్రోత్రయులగు భూసురులను దోడ్కొని గురుని సన్నిధికిం బోయెను.

కాశిదాసు కేశవదాసు విశ్వంబరదాసు ననుచువ్వురు బ్రాహ్మణులు గురుసమక్షమునకుఁబోయి యాగముచేయింపఁ గలమని పోకిరి. యాగభారమంతయు వారియివేచి గురువు తగు ప్రయత్నము లఁజేయించి యజ్ఞదీప్తితుండయ్యెను. యాగము జరిగెను. హోమగుండమందలి మంటలలోనుండి యొకఖడ్గము పయికెగిరి పడెనట. అదిచూచి గురువు దాని భావమేమని

బ్రాహ్మణులనడిగెనట. అందుకు బ్రాహ్మణులిట్లనిరట. ఇది మంచి శకునము. మీరు తొందరపడవద్దు. దేనియేమీక ప్రత్యక్షము కావలయునన్న మీరు నిశ్చింతముగా మీ శిరస్సుగోసి హోమము చేయవలయు.” అనవుడు గురుగోవిందుడు “నేను చేయవలసినపని విత్తరముగ నున్నది. నేను శిరస్సుగోసి యియ్య జాలనని యుత్తరమిచ్చెనట. అందుకు బ్రాహ్మణులు మీకుమారులలో నొక్కని శిరస్సిచ్చినం జాలునని బదులు చెప్పిరట. అంతట గురువు తన కుమారులఁ బిలువనంప గోవిందునితల్లి ప్రపంచమంతయుఁ దలక్రిందె ననునరే తన మనుమలలో నొక్కని నై ననిచ్చుటలేదని నిర్భయముగఁ బ్రత్యుత్తరమిచ్చెను. ఆహాహా? ఆశి యెంతపనిఁ జేయించును. గురుగోవిందుని యంతవాడుకూడ దేవీ సాతౌత్కారమున శత్రునాశన మగునని బ్రాహ్మణు లాశ పెట్టినమాత్రమున వారి వలలలోఁబడి కుమారునిం జంపజూచె గదా? ఈమాట నిజమయైన పక్షమున నీయనకంటె నాడుది యైన నీయనతల్లియే యొక్కవ వివేకముతోఁ బనిచేసెనని చెప్పవచ్చును. అప్పుడు చేయున దేమియు లేక గోవిందుడు యాగ ధియకులగు బ్రాహ్మణులంజూచి “వీరె నా ప్రియశిష్యులగు నీకు లిరువదిఁలుగురు తమశిరస్సుల స్పృశ సిద్ధముగనున్నారు. ఇందెవ్వని తలయైనఁ బరికించుచున్నాయని పలికెను. బ్రాహ్మణులు దీనికొక విధముగ నిష్టపడిరి అంతట నొక నీకునిశిరస్సు కొబ్బరి పుచ్చవలె నటకఁబడెను. హోమము యథావిధిగ జరిగెను.

ఈకథనే కొందఱు చరిత్రకారు లీలాగునఁ జెప్పుచున్నారు. గురుగోవిందుడు దేవీబలినిమిత్తము తనకొడుకులలో

నొకని పంపుమని తన తల్లికి వర్తమాన మంపెనట. “అమె నా కొడుకు పిచ్చివాఁడు వాని పిచ్చిచేతలకొఱకు నామనుమలఁ జంపు కొందునా” యని తన నలుగురు మనుమలం దీసికొనిపోయి మొఖోవాలుకోలలో దాగుకొనియెనట. అదివిని గోవిందుఁడు బిడ్డలలో నొక్కనిఁ బంపనిపక్షమున ముసలమ్మ యెదుట చిన్న బిడ్డల నలువురను జంపివేయుదునని వర్తమానమంపెను. ఆయవ్వ యప్పటికిని బిడ్డల నప్పగింపఁజూసిన గురుగోవిందుఁడు చేయునది లేక తన యనుచరులం బురికొల్పెను. ఎంత పురికొల్పినను మరణమున కొప్పుకొనువాఁడు సాధారణముగ నుండఁడు. కావున కొంత కాలమువఱ కెవ్వరును సాహసించి రాలేదు. అప్పుడు గురువు కోపించి యనేకులను శపించెను. పిమ్మట యిరువదినలువురు నీకులు సిద్ధమైరి. అందొక్కని శిరస్సు దేవికర్పింపఁబడెను. అట్లు యాగము ముగించి గురువు బ్రాహ్మణులకు భూరిదక్షిణలిచ్చి పంపెను. ఈ కథ నమ్మువారు గురుగోవిందుఁడు సంపూర్ణముగ గాకపోయినను గొంతవఱకైనఁ దనమర్యాదసిద్ధిని బొందెనని మూహింపవచ్చును. ఈ యాగమునుగూర్చి యింకను మఱికొన్ని కథలుగలవు. అందొకటి ఈక్రింద జెప్పఁబడును. ఈయాగము బహుదినములు జరిగినపిదపఁగూడ దేవిప్రత్యక్షము కానందున గురుగోవిందుఁడు బ్రాహ్మణులంబిలిచి యేల దేవి కానఁబడలేదని యడిగెను. పరమపవిత్రుఁడగు మనుష్యుఁడొకఁడు తనశిరస్సు బలియిచ్చినంగాని దేవి సాక్షాత్కరింపదని బ్రాహ్మణులు త్తర మిచ్చిరి. అదివిని గురుఁడట్లు బదులుచెప్పెను. “అట్లయిన మీలో

నొకరుశిరస్సు బలియిండు. మీకన్నఁ బరమపవిత్రులగుమహాష్యులెవరున్నారు ? ఈవలుకులు బ్రాహ్మణులకఁ గర్ణకఠోరములుగ నున్నందున వారందు కియ్యకొనక క్రమక్రమమున నొక్కొక్కరుగ జారిరి. అందుచేత యజ్ఞము సమాప్తమొందలేదట.

దేవి గురుగోవిందునకు స్వప్నమున సాక్షాత్కరించి కొంత బలము ప్రసాదించెనని మూఁడవకథ. బ్రాహ్మణులు తిరిగి రానందున గురుగోవిందుఁడు కోపించి యజ్ఞము నిమిత్తము దెప్పించిన సంగభారము లన్నియు హోమకుండమున బడవై చె ననియు నందు వలన జగద్భయంకరముగ బెనుమంటలు బయలుదేఱె ననియు బరిసరగ్రామవాసు లాజ్వాలలు చూచి దేవి జాజ్వల్యమాన రూపముధరించి గురువునకు బ్రత్యక్షమైనట్లు తలంచి రనియు నాల్గవకథ. గురుగోవిందుఁడు భగవంతుఁ డొక్కఁడే యనియు నతఁడే సృష్టిసిలయకాగణభూతుఁడనియు ధృఢవిశ్వాసము గలిగిన యాస్తికుఁడయ్యుఁ గొన్ని కామ్యముల నొసంగునట్టి త్సుద్రదేవత లున్నవనియు మంత్రాంతర సాంధనాంతరములచే వాని నారాధించినపక్షమున నవి యభీష్టముల దీర్చగలవనియు నతడు నమ్మెను. భగవంతు డొక్కఁడే యనియు నతనికంటె నితర దైవతములు లేవనియు విశ్వసించునట్టి మహానుభావులకుగూడ నిట్టి పిచ్చినమ్మకములు గలవని ప్రపంచచరిత్రలు చదివినవారికందఱకు దెలియును. ఏకేశ్వరారాధనతత్పరుడైన యేసుక్రీస్తు దయ్యములున్నవని నమ్మెను. మహమ్మదు వారికిగూడ నిట్టి నమ్మకము గలదు. భగవంతుఁడే లేఁడని బోధించిన బుద్ధ దేవుఁడు సయితము

మారుడు ప్రజాపతి మహేంద్రుడు మొదలగు దేవతలున్నా
రని నమ్మి శిష్యులకు బోధించెను. మనదేశమందున్న మహమ్మ
దీయ క్రైస్తవులలో గొందఱు తాము వర్ణ భేదములేని మతము
లలో జేరినవారయ్య సర్వమతములకు విరుద్ధముగ వర్ణ భేదము
బాటించుచు గ్రామదేవత మొదలగువాని నారాధించుచుండ
మనమెఱిగిన విషయమే. ఆపదవచ్చినప్పుడు తన్ని వారణాశ్రమము
భయముచేతనొ మహాస్తికులుగూడ ట్సుద్రదేవతారాధన తత్పరు
లగుదురు. ప్రథమ గురువైన నానకునకిట్టి నమ్మికలు లేవు. గురు
గోవిందున కెందుచేతనో యిట్టి నమ్మికలు కలిగెను. గురు
గోవిందున కిట్టివానియందు విశ్వాసములేదు. కాని యతనికి
మహమ్మదీయులతో నైరము సంభవించుటచేతను శత్రువిజ
యమునిమిత్తము సేనలు కావలసినచ్చుటచేత హిందువులు సైని
కులుగ జేరవలసినచ్చుటచేతను హిందువులను సంఘోషపెట్టి
వారిని విశేషముగ సైన్యములో జేర్చుకొని వారిసాయమున
బగతుర సాధింపవలెనని గురుగోవిందుడీ ట్సుద్రదేవతారాధన
మారంభించెనని కొందఱు చెప్పుచున్నారు. రాజనీతిగోవిదులు
కాలానుసారముగ లేని నమ్మికలు తెచ్చిపెట్టుకొని పనిచేయవలసి
యుండును. కావున నాకాలమున మతవ్యాప్తికి నాత్మగంఠక్షణము
నకు రాజనీతియు శస్త్రోపయోగము గావలసినవచ్చినందున గురు
గోవిందుడ డామజము చేసియుండవచ్చును. నానకు కాలమున
మతమింత ప్రభలము కాలేదు. గావున శత్రువులు లేకపోయిరి.
శత్రువులు లేనప్పుడు కత్తిదూముట రాజనీతి ప్రయోగించుట
యనవసరములుగదా. ఏదియవ గురువునాటికి నీకుమతము ప్రబ

లమై యనేకులకు గన్నెట్టగావించెను. అందుచేత గురుగోవిందుడు కొన్ని క్రొత్తపుంతలు త్రొక్కవలసి వచ్చెను.

బ లి.

యాజ్ఞ మనలన గురుగోవిందున కేమియులాభము గలుగలేదు. యజ్ఞానంతరమున గొన్ని వందలమంది యతనిచుట్టుం జేరిరి. కాని పోరాడవ నిన పగతురు వేసవేలున్నప్పుడు కొన్ని వందలమంది యేమిచేయగలరు. పని చేసినను చేయకపోయినను వారి వేషభాషలు వారియాచార వ్యవహారములు గురువునకు వారి యందు బ్రీతి గలిగింపలేదు. గురుగోవిందునకు దేవి సాక్షాత్కరించి వరము లిచ్చెననునమ్మికతో వారు తన సైన్యమున జేరిరి. కావున వారు మూఢవిశ్వాసములుగల మూఢులు, విశేషించి విగ్రహారాధకులు. గురుగోవిందుఁ జేకేశ్వరారాధనపరుఁడు. మూఢవిశ్వాసములులేనివాఁడు. విశ్వాసముల కేమిగాని క్రొత్తగా జేరినవీరు మహాబలసంపన్నులైన వీరులేమో చూతుమన్న విశ్రమముగూడ వారికడనేటి సున్నయయ్యెను. కొండలలో నివసించునట్టి వారియొక్క దేహస్థి సంపూర్ణారోగ్యముగలది కాకపోయెను. వారు తినునట్టియాహారము బలవృద్ధిచేయునదికాదు. క్రీడిలుగాని వ్యాయామములుగాని వారెఱుంగరు వారు శూరుల వంశములనుండి వచ్చినవారు కాకపోవునచే మంచి సాంప్రదాయ

ములులేవు. ఎట్లయిననేమి అతనిని సేవింపవచ్చినజోదులు మత విషయమునను దేహబలవిషయముననుగూడ బనికీరానివారైరి. అందుచేత నానకు సంస్థాపించిన యేకేశ్వరమతమునందు విశ్వాసము గలిగినట్టియు దన యాశతప్ప నితరులయాశకు లోబడి నట్టియు గట్టసేవయు లావును గలిగి నిండుమగంటిమిగలిగి రణరంగమున వెనుకంజయిడక పోరాడునట్టియు మహావీరులను జేర్పవలెనని యతఁడు సంకల్పించెను. ఇట్టివీరులు వర్ణ భేదముచేతను జాతి భేదముచేతను కుల భేదముచేతను మత భేదముచేతను మిక్కిలి చెడిపోయియున్న హిందూమతమునుండి దొరకుట దుర్లభమని గురువు తలంచెను. జాతిమతభేదములుగలవారు చేరునప్పుడు మహావీరయము గలిగియు లేనిపోనిపట్టింపులు పట్టుకొని మనస్సుల వైరములు పెంచుకొని సమయమువచ్చినప్పుడు కార్యభంగము చేయుదురని గురువునకుఁ దోచెను. కావున వర్ణ భేదములులేకుండ తనయొద్ద జేరినతరువాత నొక్క-పేవర ముగ నుండదలచినవారినే యతఁడు జేర్చుకోదలచెను. ఒక్క-వర్ణ మువారినే జేర్చుకొన్న పక్షమున వర్ణ భేదము పోవదని యతఁడెఱుఁగును. అందుచేత నీ వర్ణ మావర్ణ మనక సకలవర్ణ ములలోని హిందువులను జేర్చుకొని యతఁడొక వర్ణ ము చేయఁదలచెను. అతఁడు గుణమేఘధానము చేసికొనెను. మంత్రాంతర దేవతాంతర సాధనాంతరములులేక దేవుఁ డొక్కఁడేయని నమ్మినవాఁడు. దృఢమైనబాహువులుగల వాఁడు. గురువునెడల విశ్వాసముగలవాఁడు. శౌర్యముగల వాఁడు మాత్రమేదానికర్హుఁడు. అతఁడేజాతివాఁడైనను క్షత్రియు

డగును. శూద్రుడే త్రితీయుడగును. ఈవిధముగ మతవృద్ధి చేయఁదలంచి 1756 వ సం॥రము వై శాఖమాసమున నతఁడు దేశమందున్న సీకుల నందఱు రావించి యొక మహాసభచేసెను. గురుని యాజ్ఞాప్రకారము నానాభాగములనుండి సీకు లనేకులు వచ్చిరి. ఆ సభ యొకగొప్పబయలుమీఁద జరిగెను. ఆ బయలు మీఁద నొక గురువుల గుడారము వేయబడెను. గుడారముల యొక్క ద్వారములకు దట్టములైన తెర లడ్డుగా గట్టబడెను. లోపల నేమి జరుగుచున్నదో పైకి దెలియకుండ యాపని చేయ వలెనని యతఁడు చేసెను. సభాప్రారంభనమయమున గురుగో విందుఁడు దారుణఖడ్గపాణియై యతిభయంకరరూపముదాల్చి గుడారము వెడలివచ్చెను. వచ్చి విస్మితులై దన్నజూచుచున్న సభాసదులజూచి యిట్లనియె. అమృతస్వరూపుడగు పరమేశ్వరుఁడు హిందూధర్మము యొక్కయు హిందూజాతియొక్కయు నిరంతరాయవృద్ధినిమిత్తము తేచుచునిమిత్తము నా భక్తులైన సీకులలో నొకని శిరస్సు బలియొసంగవలసినదని యాజ్ఞాపించియు న్నాఁడు అది ముందురాగల దేశాభిమానులను బురికొల్పునట్టి దేశక్షేమకరుల హృదయములయందు ధైర్యోత్సాహములు కలిగించియు వాడిపోయిన శౌర్యాగ్ని వెండియు రవులుకొనజేయవలయు. ఈ మహాకార్యముకొఱకు జంకుగొంతులేక ముందువెనుకలు విచారింపక దనశిరస్సుసమర్పింపఁ గలశూరుండవడైన సీ సభలో నున్నాఁడా ! పట్టపిడుగులవంటి యప్పులుకులు వీనులంబడినతోడనే మొట్టమొదట సభయెల్ల నిశ్శబ్దమయ్యెను. తన

కాలములో మహాత్మ ! నేనున్నాను. అనియొక మూలనుండి యొకధ్వని వినబడెను. లాహోరునుండి వచ్చిన యొకసీకుక్షత్రియుఁడు సభనుండిలేచి చేతులు జోడించి గురునన్నిధికిబోయి దేవా ! నాయాత్మయు నాశరీరము నీయధీనము జేసితిని. అవి నీయిచ్చవచ్చిన తెఱంగున జేసికొనుము అని చెక్కుచెదరక నిలువంబడెను. గురువగుచేయిబట్టుకొని విసవిస గుడారములోని కీడ్చుకొనిపోయెను. పోయినతోడనే కత్తియోను సభాసదులకు వినబడెను. గుడారపుకొద్ద యెఱ్ఱబడునట్లు రక్తము ప్రవించెను. సభలో హాహాకారము చెలఁగెను. దయాసింగుబళ్ళ కృతార్థమైనదని యక్కడివారందఱు దలంచిరి. అంతట గురువు రక్తసిక్తమైనఖడ్గముతో మేనెల్ల చిదివనెత్తురుబొట్లతో గుడారము వెడలివచ్చి దయాసింగు ధన్యుడయ్యెను. మఱియొకడు కావలయును. ఈసభలో నిప్పటికి వచ్చువాడు మరియొకడు కలడాయని యడిగెను. హస్తినాపురవాసియైన ధర్మసింగులేచి గురుని యాజ్ఞకు బద్ధుడయ్యెను. అతడుకూడ గుడారమునకు దీసికొని పోబడెను. మొదటివానికట్లు జరుగవలసినపని వీనికింజరిగెను. కాని బలి సమాప్తము కాలేదు. మఱిమూఁడుతలలు కావలసియుండెను. మఱియొకఁడు కావలెను. మఱియొకఁడు కావలెనని గురువు పిలువగానే నిర్భయముగ నొక్కొక్కఁడు వచ్చెను. కుమ్మరి హేమత్సింగు చాకలిమోఖంసింగు మంగలిసాహేబు సింగు గురునియాసతికి విధేయులై గుడారములోనికి బోయిరి. ఆయేవురిగితి తలంచినపుడా సభాసదుల మనస్సున నేరీతిగను

డెనో యెవరువర్ణింపఁగలరు. పలువురుఁ పలువిధంబులఁ దలంచిరి. మన మేకార్యము గావించినను భళీయనువారు కొందఱు సీయను వారుకొందఱు నుండకపోరు గురువుఁ మఱికొందఱుకావలెనని పిలిచినపక్షమున నిశ్శంకముగాబోయిఁ కృతకృత్యులుఁ గాదల చినవారు మఱికొందఱుండిరి. దేవబలినిమి త్తము తమప్రాణముల ద్యృప్తాపాయముగ నర్పించిన యమ్మహావీరుల కళేబరములు చూడవలయునని సభాసదులుకోరిరి. అట్టికోరిక నిరాకరించుట ధర్మముఁకాదని గురువు గుండారపుండెరల నెత్తించెను. అప్పుడు సభాస్థారుల యాశ్చర్యమేమనవచ్చును. పరిలోకమున ప్రాత కాపులై యున్నవారనుకొన్న యయ్యేవురువీరులు చెక్కు చెడ రక యుక్కుకంభములవలె యాసభాస్థారుల యెట్టయెదుట నిలువంబడిరి. మిక్కిలి యక్కజంపడుచున్న యమ్మహాజనులతో గోవిందుఁడిట్లనియె. ఇటువంటి మహాత్ములకు బరమభద్ర మెప్పు డును సులభమే కాని వీరికిలోకముననే ప్రస్తుత మెక్కుడుపని గలదు. మహాశుశ్రుకులై వీరు తమ సృష్టికర్తకడను బోవక మున్నిక్కడ నున్నపని సంపూర్తిగ జేయవలయును. అందుచేత వీరిని సంహరింపలేదు. వారిం దెగవేయఁబోయినయెడల సంత క్రొన్నెత్తు రెచ్చటనుండి వచ్చెనని సభ్యులకు గలిగెడు ననుమా నము దొలఁగింపఁ దనఖడ్గమున కెరయై తెగివడిన యెదుమేకల దెప్పించి వారికిచూపి యనుమానము నడంచెను. మన నీకుమత స్థులలో నెవ్వరెవ్వరికడ నెంతెంతసామర్థ్యమున్నదో బహి రంగమున సభామధ్యమున నెరయుటకై నే నీసభ గావించితిని.

కొందఱ సామర్థ్యము గనుగొంటిని. మన మతమును తగిన మహోన్నతస్థితిలోనికిఁ దీసికొని పోవుటకును యీనాటి యద్భుత చర్య చిరస్థాయిగ నుండునట్లు చేయుటకును మనము గొప్పసన్నాహము చేయవలయు” నని గురువువிரమించెను. అనంతరము గురువు సభ చాలించి తననివాసమున కరిగెను. సభాసదులందరు నతనివెంట కాళ్ళురుసకు జనిరి.

స న్నా హ ము.

కాళ్ళురుసకు జనినపిదప గురుహాక పెద్దదర్బారుచేసెను. అతఁడు మహాయోధువేషముదాలించి యాయుధపాణియై యున్న తానసమున నిజపరివారపరివేషితుడై కూర్చుండెను. మృత్యు ముఖమునుండి తప్పించుకొనిన యేవురువీరులు గురునివిధంబున యోధవేషములతో నాతఁకటెదుట కనంబడిరి. అట్లుకూర్చుండి యతఁడు కంఠమెత్తి గంభీరస్వరముతో నమ్మహాసభయొక్క ముఖ్యోద్దేశములను స్పష్టముగ జెప్పెను. నీకుమతముయొక్క సంరక్షణనిమిత్తమును నీకుమతము హిందూమతములలో నొక భాగమేగనుక హిందూమత సంరక్షణమునిమిత్తమును, నాట నుండి నీకులు తమకు సంభవించునట్టి మనస్సంకటములను దేహ పీడలను నిర్భయముగ ననుభవింపవలసినదనియు వెనుకటితొమ్మిం

డ్రాగురు గురువులు చేశిన బోధామృతముయొక్క సారమె
తానుపదేశించుటజేసి పదియవగురువైన తనయాజ్ఞను సీకులెవ్వరు
నుల్లంఘింపఁ గూడదనియునట్లు చేయువారెందరుందురో కను
గొనుటకె యమ్మహాసభ కూర్చబడినదనియు నితఁడుచెప్పెను.
ఈ కార్యము కొనసాగుటకును సన్నాహము సాంగముగ నెఱ
వేరుటకును పవిత్రమైన యొకానొకకర్మవలన వారందఱుపునీతులు
గావలయుననియు వారు పునీతులై నపిదప మహామోఘులగుదు
రనియు నతఁడు సెలవిచ్చెను. అట్లు చెప్పి యాపవిత్రకర్మమేదో
వెంటనే తెలియఁజేయఁదలఁచి యినుపపాత్రయొకటి తెప్పించి
బెల్లము తెల్లపంచదార యెఱ్ఱపంచదార పటికబెల్లము తేనెగూడ
తెప్పించి యాయినుప పాత్రములో మంత్రపూతమైన జలము
పోయించి యందీమధురపదార్థము లైదును బడ్డవైచి గుడశిర్క
రలు కరగి పానకమగుదాక నూరకుండి యాదిమగురులైననానకు
రచియించిన గ్రంథమునుండి కొంతభాగము చదివి తనఖడ్గమూ
పానకమునముంచి యాపానకమున కమృతమనిపెట్టి నాలుగు
చుక్కలు తననాల్కమీదను మరికొన్ని చుక్కలు కన్నుగవ
మీదను తలమీదను వైచికొని యాహేవురు సీకులను డగ్గరు
మనిచెప్పి యొక్కొక్కఁడు పుడిసెడమృతము ద్రాగవలసిందని
యాజ్ఞతెచ్చెను. అట్లువారు త్రాగినపిదప వారెచేత గురుజీకీవతే
యనుమాట లనిపించెను. గురువునకు జయముగలుగుగాకయని
యామాటల యర్థము. ఈకర్మపేరు వహూలు. ఈసన్నాహము
పేరు ఖాల్సా. ఖాల్సాయనగా క్రొత్తమతము. అనగా గురు

గోవిందుడు నూతనముగ నేర్పఱచిన మతదీక్ష. అటమీఁద నీకులకందఱకు దమతమనామధేయములతుదను శింగులనుశబ్ద ముండవలయునని యతఁడు శాసించెను. ఈశాసనములబట్టి మున్న గురుగోవిందరాయ లనుతనపేరు గురుగోవిందసింగని మార్చెను. ఈఖాల్సాయొక్క సిద్ధాంతములివి.

1. ఖాల్సామతములో జేర్చుకొనునప్పుడు చేయవలసిన కర్మనాడు గురుగోవిందుడు దయాసింగు మొదలైనయేవురను జేర్చుకొనునప్పుడు చేసినకర్మమే. అనగా క్రొత్తగానెవరైన నీమతమున జేరునపుడాకర్మచేసి చేరవలెను.

2. ఈవిధముగాజేరినప్రతివాడు సింగనుపేరుధరింపవలెను.

3. అయిదుగురుసింగు లెచ్చటనుండురో నచ్చటఖాల్సా మతము సంపూర్ణముగ నున్నట్లే భావించవలెను. ఆసింగు లేవురు నేవర్ణములవారైన యుండవచ్చును.

4. ప్రతిసింగుజుట్టుపొడుగుగా పెంచుకొనవలెను. ఎల్లప్పుడాయుధ మేదోయొకటి ధరించియుండవలెను. పొట్టిలాగులు తొడుగుకొనవలెను. ఒకయిరుపకడియము దువ్వెరయు సర్వదా తనదగ్గఱనుంచుకొనవలెను.

5. ఖాల్సామతములలో వర్ణ భేద ముండగూడదు. అందఱేకవర్ణమువారైన యుండవలెను. ఒకరికన్న నొక రెక్కువతక్కువయను భేదములుండక నందఱు సమాస్థితిలో నుండవలెను.

6. ఖాల్సామతస్థుడు ప్రతివాడు వృత్తినాశకుడు కులనాశకుడు ధర్మనాశకుడు కర్మనాశకుడనై యుండవలెను. అనగా నిది గొప్పవృత్తి యిది నీచవృత్తియనక యన్నివృత్తులు సమానములని పాటింపవలయును. వాడు గొప్పకులమువాడని వీడు నీచకులమువాడని భేదమెన్నకుండ నందఱును సమానముగ జూడవలయును. కులధర్మములు పిచ్చిపిచ్చి కర్మలు మానవలయును.

7. ప్రతిఖాల్సా మతస్థుడు నాయుధములయందుమిక్కిలి ప్రీతియు గౌరవము గలిగి యుద్ధము పండుగుగ దలంపవలయును. ఎవ్వడు యుద్ధములో శత్రువును జయించునో తానోడిపోయినను నిరుత్సాహుడు గాక యుండునో యతః డీలోకమున బరలోకమునగూడ మహోన్నతుడగును.

8. ప్రతిసింగు నిష్కళంకమైన నడత గలిగి యుండవలెను.

9. ప్రతిసింగు చాలా మతవిశ్వాసమే మోక్షసాధనమని నమ్మవలెను.

10. ప్రతి ఖాల్సామతస్థుడు జననమరణ రహితుడై యవాజ్ఞానన గోచరుడై సత్యస్వరూపుడైన పరమేశ్వరుచే మానసికముగ నారాధింపవలయును గాని బ్రతికియుండిన జంతువునుగాని చిచ్చిన జంతువునుగాని విగ్రహములనుగాని పూజింపగూడదు.

11. ఈ మశస్థులందఱు గురునానకును సతనియనంతరము వచ్చిన తక్కినగురువులను మిక్కిలిగౌరవింపవలెను. వారి సిద్ధాంతములుగల యాద్విగంధము పరమప్రమాణముగ నెంచుకొనవలెను.

12. హిందువులూచరించుకర్మలు నీకు లూచరింపఁగూడదు కాని వారి పుణ్యక్షేత్రములు తీర్థములు వారి సిద్ధాంతములు మొదలగువానిలో నీకులు తమకుగూడ భాగ మున్నదని తెలిసికొని వానిని గౌరవించవలెను. హిందువులయొక్కయు హిందువుల ధర్మములయొక్కయు సంరక్షణమునిమిత్తమై సింగులు తమ యర్థప్రాణములనిచ్చి పోరాడుట విధియనిగ్రహింపవలెను.

13. తురుష్కులను నిర్మూలనముచేయుట ప్రతిసింగునకును సుతక్ష్మమైన ధర్మవిధి.

14. నీకులు పొగాకు నేనిధముగ నుపయోగింపఁగూడదు.

15. ఖాల్సామతమునందు సర్వనియామకుడైన భగవంతు డెల్లపుడు నిలిచి యుండునని గ్రహింపవలెను.

16. ప్రతిఖాల్సామతస్థుఁడు దనకు వీలగునప్పు డమృత సరు పట్టణమునకు బోయి యచ్చటి సరోవరంబునంగల పుణ్యజలంబుల న్నానమాడుచుండవలెను.

17. నీకు లొంజొరులం గలిసికొన్నపుడు “నాగురు కాఖాల్సామ గురుజీకీ ఫతే” యని సలాములు చేసికొనవలెను. మఱొకవిధమైన మర్యాద వారు చేసికొనఁగూడదు.

నాడు సభలో నుండిన నీకుఁ లందఱు గురుగోవింద ప్రోక్తములైన ధర్మములన్నియు బ్రమాణములని నమ్మి వాని ప్రకారము నడచుకొనునట్లు శిష్యము చేసిరి. సింగుశబ్దమునకు సింహమర్థము. సింహమని పేరుపెట్టుకొని రణమున మేకవలె బారిపోవుట కెవ్వనికి మనసొప్పదని యతఁడు ప్రతివాని కానామ మిచ్చెను. కత్తి పాపకమున ముంచుటవలన నిడముగ, శౌర్యము బ్రతివాని హృదయమున నెలకొనదు. కాని హిందూదేశమున నట్టి సనాతనాచార మొకటి పూర్వకాలమునుండియు గలదు. పూర్వము రాజపుత్రులలోను బ్రూచి స్థానవాసులైన హిందువులలోను మగశిశువు గల్గినతోడనే గిన్నెలో నీళ్ళుపోసి కత్తి కొనయందు ముంచి యానీటిచుక్కలు రెండు శిశువునోట బోసిడి యాచార మొకటి యుండెను. నీకు లా యాచారము భయభక్తులతో జేయుటకై గోవిందుఁడు దానిని మఱిసిద్ధాంతముగ మార్చెను. ఎల్లప్పుడాయుధములు ధరించవలసిదని చెప్పుట వలన నీకు లట్లుమీఁద నెల్లప్పుడు యుధమునకు సిద్ధముగనొండవలసినదని యతని యభిప్రాయము. అట్లు వారిని వీరులుగ జేయక పోయినట్లయిన మహమ్మదీయుల బెంటిడి నీకు మతము నశించునని భయపడి యట్లు చేసెను.

వెలియైనవారు.

సర్వవర్ణములవారు నెల్లతెగలవారు సీతమతమున జేర వచ్చుననుటచేత గురుగోవిందుడు గుణదోషములు విచారింపక యందఱు దనమతమున గలుపుకొనియెనని మనము తలంపరాదు. ఏలయన సతండు కొన్ని తెగలువారిని స్వమతంబునం జేర్చు కొనక వెలివాండుగఁ జేసెను. అందు మొదటివారు ధర్మశాలా పరిపాలకులు. అనగా సీతుదేవాలయముల యొక్కయు ధర్మసత్రములయొక్కయు ధర్మకర్తలు. సీకులు విగ్రహారాధనము సేయక పోయినను మహమ్మదీయులకు మసీదులు, క్రైస్తవులకు చర్చలు నుండినట్లే వీరికిగూడ కొన్ని పావనస్థానములు గలవు. అవే ధర్మశాలలనియు దేవాలయములనియు జెప్పబడును. ఈధర్మశాలాధికారులు సోమరులు ; భోగపరాయణులు ; దుర్బలులు. అది కారణముగ వారు యుద్ధమున కన్వహులు. వెండియు గురుగోవిందుని తండ్రియగు తేజబహుదూరు శత్రువీక్షితుడై యన్యుత సరమందున్న “దర్బారుసాసేబు” అను పేరుగల బంగారు గుడికిబోయి దానిలో దాను తలదాచుకోవలెనని ప్రయత్నింప నాయాలయ పరిపాలకులు స్వమతాచార్యుండిను సభిమానమైన లేక లోపల నడుగు పెట్టనీయరైరి. అప్పు డాయన స్థలాంతరమున కరిగి బహుకష్టముమీఁద బ్రాణరక్షణము చేసికొనియెను. ఈరెండు కారణములచేత ధర్మశాలా పరిపాలకులు స్వలాభపరాయణులై మతాభిమానశూన్యులై స్వార్థత్యాగవిముఖులై నెం

దుకుం బనికిరాక యుండిరని యెంచి యతఁడు వారిని శిష్యులుగ బరిగ్రహించుట కంగీకరింపలేదు. ధరమల్లు రామరాయలు యొక్క యనుచరులు బహిష్కృతులలో రెండవవారు. ఆయిదువురు తేజబహదూరుతో చిరకాలము వైరముగలిగి యతనిని గుమారునిగూడ ద్వేషించి వారికి బలుసంకటములు గలిగించిరి. కలిగించుటయేగాక నిరంతరము నీకుమతమునకు శత్రువులై దానిని నాశనము చేయదలచిన వారి నాశ్రయించి వారి యనుగ్రహమునకు బాత్రములై యుండుటంజేసి వారు మతస్వీకారమున కనర్హులని యతఁడు భావించెను. గురువీ బహిష్కారము ద్వేషముచేత చేసెనని మనమనగూడదు. ఇందు ద్వేషమేమియు లేదు. ప్రక్కలో బల్లెములట్టులుండి పలుసిలుగులు పెట్టుచున్న సగవాండ్రను జేరదీసిసయెడల వారు సంఘములో నంతరికలహములు గల్పించి మొదటికే మోసము దెత్తురని గోవిందుఁడు దూరమాలోచించి యాపని జేసెను. వణిజులు బహిష్కరింపఁబడినవారిలో మూడవవారు. వణిజులు సాధారణముగ నీలో కపు మనుష్యులు గాని యాలోకము మనుష్యులుకారు. ఏదో వ్యాపారము చేసికొని ధనమార్జించుటయే పురుస్కారమని వారు భావించుటచేతనో వారు పిరికివాండ్రని లోకులు చెప్పుకొనుట చేతనో వణిజులు మతస్వీకారమునకుఁ బనికిరారని యతఁడు శాసించెను. కాని యతఁడు పొరబాటు పడెనని మనమూహింపవలెను. ఏలయన మనుజుఁడు తరతరములనుండి యేవృత్తి కలవాటుపడునో యావృత్తియందు మిక్కిలి నేర్పరియగును. క్షత్రి

యుఁడు పితృపితామహులనాటంగోలె కత్తిపట్టి పోరాడుట కల
వడుటంజేసి యతఁడు పోటుమానిసియయ్యె. వ్యాపారమున కల
వడుటంజేసి నణిజఁడు రణపరాక్రముఁడయ్యె. అంతియెగ్గాని
జన్మముచేతనె పిరికి కండవారు పోటుమానసులు నుండరు. ఎట్ల
యినేమి గురువు వారిని జేపట్టలేదు. జనులు వెలివాండ్రలో
నాల్గవవారు. వారును నణిజులట్లేవాణిజ్యపరాయణులు. అదియుం
గాక వారికి వెట్టిభూతదయ గలదు. మంచము నల్లులుపట్టి పుచ్చి
పోయినను వారొక్క నల్లినై న జంపరు. తలనిండ పేలు కొల
కొలలాడుచున్నను పేలుచుచ్చునను భయమున తలదువ్వుకొనరు.
ఈగలు మొదలైనవాటి కాహారము దొరకదని జాలిపడి మేనం
బుట్టిన పుండ్లు కుదుర్చుకొనరు. పగలీగలు పీకుచున్నను రాత్రి
నల్లులు కుట్టుచున్నను తమమేని నెత్తురు ధారపోసి యాజంతు
వులను బోషించి పుణ్యమార్జించుచున్నామని తలంశురేకాని
తమకార్యము జనవిరుద్ధమని వారు తలంపరు. అట్టిబాధలు
తాము బడలేనప్పుడు పెద్దచుట్టములం బిలిపించి వారు కోరిన
రోక్కవిచ్చి యానల్లులమంచముమీఁద వారిం బండుకొనబెట్టి
నల్లులపోటులు బడలేక నడిరేయి వారు మంచముకుక్క విడిచి
వారిపోవుదురని శంకించి వారి కాలుచేతులు గట్టిగా మంచము
లకుగట్టి తాము చేయుచున్న భూతత్వస్థి కానందించుచుండురు.
మహ్యమ్యుని బాధించి మత్కుణములం బోషించుట కాకులను
గొట్టి గ్రద్దలకు వైచుట యనుమాట వారెఱుగుదురు. ఇట్టి
మూఢవిశ్వాసములకు దానులైన జనులను శిష్యులం జేసుకొన్న

యెడల వారు నెత్తురు చూడగానే మొగము దిరిగిపడి పారి పోవుటయేగాక పిరికితనముమాత్రము అోడివారికందఱకు వైచి కొంపతీయవచ్చునని భయపడి గోవిందసింగు వారిబహిష్కృతులం జేసెను. ఇట్టివారినే యాయన తనసంఘమునకు వెలివాండుగఁజేసెను. ఇది యశాచిత్త్యము పాటించి చేసినపనిగాని పిమర్చింపక వేగింపడి చేసినకార్యముకాదు.

కొండదొరలతో కలహము.

గురుగోవిందుని నూతనమతము పొరుగుననున్న కొండరాజుల కాగ్రహము గలిగించెను. హిందూమతసంరక్షణార్థమును సీకుమతరక్షణమునకును నతఁడు కంఠము గట్టుకొని యంతవఱకు నిరీక్షములైన మచుష్కులహృదయములలో జీవముపోసి యుత్సాహము కల్పించి వారిని సత్కార్యములకుఁ బురిగొల్పుచుండ దాని ప్రభావము వారు గ్రహింపలేక గురుగోవిందుఁడు తాను జగదేకగురుఁడై ప్రతిష్ఠ సంపాదించనలెచని స్వలాభపరాయణులై యట్లు చేసెననియు బైకి హిందూమతసంరక్షణమని చెప్పుచున్నాడేకాని నిజముగా వర్ణసాంకర్యముచేసి హిందూమతము పాడుచేయ సంతురంగమున దలఁపెట్టినాఁడనియు నూతనముగ నతఁడు కనిపెట్టిన పంచామృతపాన సిద్ధాంతము పాపహేతు వనియు నతని సాహచర్యముకూడ దనయు తలంచి యతనిని దూషించి

యతనితో గిలికయ్యము బెట్టుకొన జూచుచుండిరి. తనకట్టి దురుద్దేశము లేదని యతఁడెన్నిసారులు నొక్కి-చెప్పినను వారాయన మాటలు పెడచెవిని బెట్టి యతనిమాటలు కల్లలనియుఁ దన క్రొత్తసైనికులచేత ముందుగా నిరుగుపొరుగుననున్న దమ్ము నిర్మూలనము చేయించుననియు నీచవర్ణములలోనుండి వచ్చి కృత్రిమక్షత్రియులుగా జేయబడిన యాసంకర సైనికులు పురాతన రాజవంశములు నిర్మూలించుటకు వెనుదీయరనియుఁ దమ్ము కుంకటివేళ్ళతో నిర్మూలించి గొప్పరాజ్యము స్థాపించుట కీపన్న గడ పన్నెననియు వారు సిద్ధాంతీకరించిరి. కావున గురుగోవిందుని సంకల్పముపండకమున్న మొగ్గగా నున్నపుడె త్రుంచివైచుట సముచితంబని యాకొండరాజులె ముందు నెయ్యమును భేదించి కయ్యమారంభించిరి. దేశాభిమాన పరాయణుడైన గురుగోవిందుఁడుఁ తనసైన్యమును ద్రవ్యమును హింమానీకు మతములకుఁ విరోధులైనవారయెడ వినియోగించుటకె నిశ్చయించుకొనెను. కాని స్వస్థమందైన స్వదేశస్థులతోఁ బోరాడవలసివచ్చునని తలంపలేదు. అట్టి పోరాట మెంతమాత్ర మతని కిష్టములేదు. కాని యతఁడెవ్వరిసఖ్యము గోరెనో వారికి దేశాభిమానములో నూరోవంతైన లేదు. వారిహృదయము లసూయకు నాగ్రహమునకుఁ దావలము లయ్యెను. కాని దేశోద్ధరణ హేతువులై యుదారిభావములకు నెలవులు కాకపోయెను. తనతో మైత్రి పాటించవలసినదనియు దనమతియునఁ జేరవలసినదనియు నతఁడు వారికి సందేశమంప నది పరాభవముగఁ దలం

చిరి. అందువలన గురుగోవిందుడు పరులను నమ్ముకొనుట నిష్ప్రయోజన మనియు స్వస్థైర్యమునే నమ్ముకొని తనపై నెత్తివచ్చిన వారి నెదుర్కొనవలసి యుండుననియు నెంచి తానును సమర సన్యాసముఁ జేసిను. ఆనందపురము విడువవలసినదనియుఁ దమచుట్టుపట్ల నెచ్చట నుండక విదేశములకుఁ బోవలసినదనియు గోవిందుఁడా దేశమున నుండుటవలన దమకు గలిగిన నష్టము నకుఁ బ్రతిఫలముగ గొంతద్రవ్యము దమకీయవలసిన దనియుఁ గొండదొరలు సందేశమిచ్చిరి. ఆనందపురము తన సొంతమనియు నవ్వీడు కట్టినస్థలము తనధనముతోనే నిటచేసనియు సంతియగాక విశేషద్రవ్యము వ్యయముచేసి కోటలు గృహములు కట్టింపఁ బడెననియు నందుచేత నది విడుచుటకు వీలులేదనియు నతఁడు మరల రాయశారమంపెను. ఒకనాడు గురుగోవిందుడు స్వల్ప పరివారముతో వేల కిరియుండ నతనిగెల్చుట కిదియె మంచి సమయమని యలంచందుఁ డనునొక రాజును బలియుండను మఱి యొకరాజును గలిసి కుట్రపన్ని యెక్కువ పరివారముతో నతని మీఁద దుమికిరి. కాని గోవిందుని పైనికులు స్వల్పసంఖ్యాకు లయ్యు మిక్కిలి శౌర్యముతో బోరాడిరి. కొండరాజులు తలఁచిన దొక్కటి దైవము చేసిన తొక్కటి యయ్యెను. గోవిందుని యల్పపరివారముచేఁ గొండదొరల యధికపరివారము పరాజయమునొందెను. విశేషించి బలియుండను నతఁడు కొండఱను చరులతో నాకయ్యమున ప్రాణములు విడిచెను. ఈపరాభవాన్ని హృదయమును దాల్చుటచే హతశేషులైన మన్నెదొరలు

తక్కిన కొండరాజులం గలియగట్టుకొని సర్ హిందూదేశపరి
 పాలకుడైన తురకతో నెయ్యముగావించి యాతని సహాయముం
 గూడఁ బడసి రెండవసారి గురుగోవిందునిమీఁదికి బోయిరి.
 ఈసారికూడఁ జయము గురునిదే యయ్యెను. తురకలు కాంది
 నీకులై నీక్కులముందర నిలువలేక పలాయతులైరి. ఈకయ్య
 మున గోవిందుని జ్యేష్ఠపుత్రుడైన యజితసింగు మేటిమగంటిమ
 జూపి యెల్లర కాశ్చర్యము గలిగించెను. శత్రుపక్షమున వచ్చిన
 వారిలో నొకడగు రాజా కేసరిసింగు రణనిహతుఁ డయ్యెను.
 తక్కువజాతులను దనమతంబున గలుపుకొనుటచే గోవిందునకు
 గలిగిన యమితలాభ మిరణమునం గనబడెను. తక్కువజాతి
 వాడైన విచిత్రారుసింగు గురువుచేత శ్రుతియుఁడుగఁ జేయబడి
 గౌరవము గాంచియుండి యానాటి పోరాటములో మిక్కిలి
 వన్నెకెక్కిెను. ఆనందపురము కోటతలుపులు భేదించుటకై పగ
 తురు మదపుటేనుగు నొకదానిం బంపిరి. అది దుర్నిరీక్ష్యతేజ
 ముతో నేల యదురుఁట్లు కవాటపాటవమునకై యరుదెంచు
 చుండ విచిత్రారుసింగునకు గురువు కనునన్నఁ జేసెను. అోడనే
 యాసింగు సింగమువలె మత్తేభముమీఁదఁబడి తన ఖడ్గముతో
 దానియొడలెల్ల గాయములు చేసెను. ఆకై ముపు పోటులు తీస
 లేక యాదంత్రావళము వెనుకకు మరలి న్నసైన్యముమీఁదఁబడి
 నాశనము జేసెను. ఈవిజయమైన తరువాత గురువానందపురము
 విడిచి కొండమీఁదనున్న కీర్తిపురము జేరెను. కీర్తిపురముఁజేరి
 కీర్తిమంతుడై యున్న యా గోవిందుని జూచి పరాజయంబున

నవక్రిమిమంతులయిన కొండరాజులును మహమ్మదీయులును
మిక్కిలి యసూయచే బీడితులై యభయులుఁ దనసైన్య
ములం గూర్చుకొని మూడవసారి గురువుమీఁదికి దండువెడలిరి.
సీకులు దుర్వారవిక్రమముతో బోరినను జయముమాత్రమీసారి
శత్రువులకెదక్కిను. గోవిందుఁడు పరాజయమునొంది యానంద
పురికి బాటిపోయెను. అపురమును శత్రువులు ముట్టడించినందున
నతఁడు హతశేషులైన పరివారముతో వారిబారిపడి నాశనము
నొందకుండ వారికన్న బ్రామి మిక్కిలి నేర్పుతో సాహిలీ పరగ
ణాలకు బాటిపోయెను. ఇట్లతఁడు పరాజయమునొందుటకు రెండు
మూఁడు కారణములు గలవు. ఆతని బంటులలో గొందఱు పగ
తులయొద్ద లంచములుతిని వాగిలోజేరిరి. కొందఱు ద్రోహులై
మంచినమయమున వారినివిడిచి పారిపోయిరి. శత్రుసేన వాని
సేనకంటె నధికముగ నుండెను. ఈయద్ధసంబంధమున నొకచిన్న
కథ చెప్పవలసి యున్నది. సిపావరు పురవాసియైన జోగిసింగును
నతఁడు నెఱజెవ్వసంబునున్న దండినుగఁడు యుద్ధమాసన్నమగు
నప్పుకే వానికి వివాహము సమీపించెను. అందుకు రమ్మని
తలిదండ్రులు జాబువ్రాసిరి. అతఁడాజాబు గురువునకుఁ జూపి
నాకిష్టమే యాజ్ఞ యని యడిగెను. వివాహదీక్షితుఁడవై యా
కార్యము ముగిసిన వెంటనే యిక్కడనుండి రమ్మని గురువానతిచ్చెను.
ఆయన శిరనావహించి యతఁడు నిదనివాసమున కరిగి వివాహ
దీక్ష ముగిసినతోడనే తలిదండ్రులు చుట్టములు వెళ్ళవలదని బతి

మాలుచున్నను, వారిమాటలు వినక పనుపుబట్టలతోడనే గురువు వద్దకుఁ బోయెను. సమయభంగులై మహాద్రోహులై గురువును మంచి సమయమున విడిచినవారును గలరు. ఈవిధముగ ధర్మబద్ధులై స్వార్థత్యాగముఁ జేసినవారును గలరు.

గోవిందుని విజయము.

ఆ పరాజయమైన వెనుక ననంతరకర్తవ్యమేమిని గోవిందుడు దీర్ఘవిచారముజేసి మరల దగిలినై న్యమును గూర్చుకొని స్వమతమునకు దేశమునకు శత్రువులైన వారిని భంగపెట్టి హృదయవ్రణము మాన్పుకోవలెనని నిశ్చయించుకొనెను. సోవారి రాజునొద్ద కొన్నిదినములుండి యుచ్చోటువాసి మఱియిద్దఱు రాజులకడకుఁబోయి కతిపయదివన బు లచ్చటనుండి తరువాత మండిసంస్థానాధిపతియైన దోహరసేనుఁ డాహ్వనము సేయ నతనిదేశమున కరిగి యతని యాదరమువడసి యచ్చటనొకకోట గట్టుకొని యందుండెను. అతఁడాకోటలో నుండగా గొందఱు సీకులు వానినిమిత్రము కొన్నికానుకలం బట్టుకొని పోవుచుండిరి. గాల్మోటసంస్థానాధిపతి యదియెఱింగి తనబంట్లంబంపి యాకానుకలు దోపించుకొని పోయెను. సీకులారవార్త గోవిందునకు విన్న వింప నతఁడు మిక్కిలి యలిగి యారాజును దండింపుమని

కుమారుడైన యజితసింగును గొంతసైన్యమిచ్చి పంపెను. కాల్మోటరాజును యుద్ధసన్నధుడైన తనమిత్రుడైన జ్వాలాముఖమహాంతును పిలిచెను. జ్వాలాముఖమహాంతు పూర్వాచారపరాయణుడు. నూతనమతస్థాపకుడైన గోవిందునివీఁద నతని కమితాగ్రహముఁ గలిగెను. గోవిందుడు నాస్తికుడనియు నతఁడు వఘ్యుడనియు దలంచి పగదీర్చుకొనుట కెదురుచూచు చుండెను. అంతలో మిత్రుడను కాల్మోటరాజు పిలిచినందున నైదువందల సైనికులతో నతఁడు వానిని జేరెను. స్వసైన్యము కంటె శత్రుసైన్య వ్యధికముగ నున్నదనివిని గోవిందుడు కుమారునకు సాయము జేయఁదలంచి స్వయముగ రిగరంగమున కరిగెను. యుద్ధము భయంకరముగఁ జూగెను. కాల్మోటరాజు మహాంతు పరాజయము నొందిరి. మహాంతుయొక్క గ్రామము కొల్లవెట్టబడినది. తన బుద్ధితక్కువకు మహాంతు పశ్చాత్తాపము నొందెను. కాని ప్రయోజనము లేకపోయెను. ఈవిజయము కలిగినపిదప గోవిందుడు పూర్వనివాసమైన యానందపురము నకుఁ బోయెను. అప్పటికాకోట శిథిలావస్థలోనుండెను. కూలిన గోడలు పోయిన బురుజులు మున్నగునవి బాగుచేయుటకై గురుగోవిందుడు విశేషద్రవ్యము వ్యయము చేయవలసివచ్చెను. ఆకోట మరమ్మతుచేసి యాక్రమించి తన నలుగురుకొడుకులకు సహువులు ధర్మిణిలిచ్చి స్వమతమున గలుపుకొనెను. అప్పుడు కరుక్షేత్రమున గొప్పతీర్థము జరుగిపోవుచున్నదని యతఁడు విని యచ్చోటికతఁడు పోవదలంచెను. హిందూదేశముయొక్క

నానాభాగములకు ముఖ్యముగ వేసవేలుబనులు చేరునట్టి తీర్థములకుఁబోయి యచ్చట స్వమతవ్యాప్తి చేయవలయునని యతనిసంకల్పము. ఆసంకల్పసిద్ధి కతఁడు కరుణేత్రమున కరిగెను. అరిగి పూజ్యులగు బ్రాహ్మణోత్తములకు భూరిసంభానన లిచ్చి వారి మెప్పువడసి పిమ్మట స్వమతము బోధించెను. అతఁడెందఱిని దసమతములో గలుపుకొనెనో తెలియదు. చదవడి యతఁడు కరుణేత్రమునువిడిచి స్వస్థానమున కరిగి తనవ్వవహారములు చక్కజేసికొనజొచ్చెను.

కొండరాజు లప్పుడై నను తమదుండగమును మాంలేదు. తాము మున్ను గెలిచిన గెలుపులు తమకెంతఁగూత్రమును బ్రయోజనకారులు గాకపోయె ననియు గురుగోవిందుఁడు మున్ను పరాజితుఁడైనను వానికి దేశమునగల పలుకుబడి గౌరవము తగ్గలేదు ; గావున వాని నెట్లయిన నాశనము జేయవలయునని గృతనిశ్చయమైరి. కాని మనోరథసిద్ధికి దగినబలము కాని ద్రవ్యము కాని వానికడ లేకపోయినందున హిందూమతమునకును గురుగోవిందునకును వానితండ్రికిని గూడ శత్రులైన యక రంగజేలు ఘాదుషా నాశ్రయింపదలంచి తమకు సహాయముఁ జేయునుని వేడుచు వానికడకొక రాయబారినంపిరి. అదూత చక్రివర్తి సన్నిధి కరిగి గురుగోవిందునిమీఁద నెన్నో నేరస్థాపనలు కల్పించి కృతకృత్యుఁడయెను. అందు ముఖ్యమైన వివి. “గురుగోవిందుఁడు దొంగమతము గల్పించి మూర్ఖులను మందబుద్ధులను దానిలో జేర్చికొని దేశపరిపాలకులమీఁద వారికి ద్వేషము గలిగించుచు

న్నాడు. అతనిబలము క్రమక్రమముగ వృద్ధియగుటజేసి ముందు ముందు మొగలాయిరాజ్యమునకే భంగము కలుగవచ్చును. అతని గర్వోన్మత్తత యెంతదూరము వెళ్ళినదనగా “నేనే హిందూ శాసనమంతకు బాదుషాను నాకన్న బాదుషాలులేరు. ఇప్పటికి ఢిల్లీ చక్రవర్తి పనికిమాలినవాడు వానిని నేనూడబెరికెడ” నని కారులఱచుచున్నాడు. మహమ్మదీయమతము హిందూదేశములోనుండి కుంకటివేళ్ళతో బెల్లగించివైతు నని యతడు ప్రతిదిశము డప్పులుపెట్టి చాటించుచున్నాడు.

అనిచెప్పి చక్రవర్తిం బురికొల్పి యాగ్రహము తెప్పించి కొండరాజులకు సహాయముగ గొంతపైన్యము పంపుమనియు దొంగల దొరయగు గురుగోవిందుని నాశనము జేయవలసినదనియు వేడుకొనెను. చక్రవర్తి యావేడితోలు మన్నించి యచిరకాలములోనే కొండరాజులకు సహాయముగ గురుగోవిందుని దండించుటకై కొంతపైన్యమునుబంప వాగ్దానము చేసెను. ఆ రాయబారి యరిగిన కొలది కాలమునకే గురుగోవిందుని బట్టుకొని బ్రతికియుండగా ఢిల్లీకి బంపవలసినదని యతారంగజీబుచక్రవర్తి సక్ హిందుసరగణా సుబేదార్లైన బయజీసింగుపేర వ్రాసెను. ఒకవేళ పైన్యము చాలకున్న ఢిల్లీయండి వదివేసినవనిచ్చి యమీరుఖానును బంపుచున్నట్లుగూడ నాలేఖలో వ్రాసి యావకార మతనిని పంపెను. చక్రవర్తిపైన్యము కొండరాజులనేరంగ గూడి యాసందపురము ముట్టడించెను.

శత్రుసేన మిక్కిలి గొప్పదిగా నుండుటచే గోవిందుడు వారి నెదుర్కొనక మంచియదను చిక్కునటకు తనకోటలోనే యుండి వలయునప్పుడు పగతురపై బడి చెరువవచ్చునని తలంచి లోపలనే యుండెను. ఆఱుదినములు పగతురు కోటముట్టడించిరి. కాని కోటంబట్టుకొనలేకపోయిరి. గోవిందుని సైనికులుగూడ పలువురు నిహతులైరి. ఆఱవనాడు మంచియదను గలిగించున కోటలోనుండి యతఁడు సేనాసమేతుడై బయలుదేటి మొగలాయి సైన్యమును బటాపంచలు చేసెను. పేరువడిన యిద్దఱు తురకదళవాయిలు గురునికత్తికె యెరయైరి. తురక సేనాపతియైన యజమీరుఁఁడునకు గొప్పగాయము తగిలెను. తురకలు తిరిగి చూడక పాటిపోయిరి. సీకులు వారిని దరిమితిరిమి కొట్టిరి.

గోవిందుని పరాజయము.

తనసైన్యము గురుగోవిందునిచేత పరాజయము నొందె నని విని చక్రవర్తి మేరమిఱిస కోపముఁజెంది యెట్లయిన గురు గోవిందుని సంపూర్ణముగ నాశనము చేయవలయునని నిశ్చయించుకొని మహాసైన్య సమేతులై గురుగోవిందునిమీఁదికి దాడి వెడలవలసినదని కాశ్మీరపరిపాలకుని నియోగించెను. అట్లు నియోగించుటలో గోవిందసింగును వాని యాలుబిడ్డలను వాని యనుచరులను నిర్మూలింప వలసినదని యాజాపించెను. ఆపరి

పాలకు లిద్దఱు సర్ హిందూపరిపాలకునిగూడ గలిసికొని కొండ రాజులుం గూర్చుకొని మహాసేనా సమేతులై యానందపురము ముట్టడించిరి. గోవిందుడు తనసైన్యమును ముందు నాలుగు భాగములుగ విభజించి నలుదెసలం బెట్టెదలంచెను. కాన మొగలాయిసేన మహాసముద్రమువలె మేరమీటియుండుటచే దన దళ మొక్కచోటనే యుండుట సముచితమని దాని నానందపుర ముసనే నిలిపెను. మొట్టమొదటినాడు తురకలు మిక్కిలి విజృంభించిరి. ఆవిజృంభణ మాపుటకై గురుగోవిందులు తన జ్యేష్ఠ పుత్రుఁడగు నజితిసింగును గూడుకొని శత్రువుల సతిఘోరముగ దాఁకెను. మొగలాయిసైనికులు మహోగ్గమూర్తులగు నారెండు సింగంబులయెదుట నిలువలేక చెల్లాచెదలై పరుగెత్తిరి. మొదటి నాడు పరాభవము జరుగుటచే మొగలాయిలు రెండవనాడు తమభిరంగుల బారుపెట్టి కోటందాకిరి. పట్టపగలు వారిందాకుట కవకాశము లేనందున గోవిందుడు విశాసమయమున మహమ్మదీయ సైన్యములు నిద్రాముద్రితములై న కాలమున తనయల్ప సైన్యములతో గోటవెడలి ప్రమత్తులై యున్న పగతురపై బడి పలాయతుల జేసెను. అంతట మహమ్మదీయ సైనికులు తమకు సాయముగ ఢిల్లీనుండి మరల బలంబులు వచ్చునఱకు కలహ మాపివై చిరి. 1761 వ సం॥ రము చైత్రమాసమున మహమ్మదీయ సైన్యమునకు మరల సహాయముగ గొంతసేన వచ్చుటం జేసి వారు మునుపటికన్న దిట్టముగ నానందపురముకోట ముట్టడించిరి. గోవిందునిసేన క్రమక్రమముగ క్షీణించెను. భోజససామ

గ్రులు సన్నగిల్లిపోయెను. సరుకులుపై నుండి వచ్చుట కవకాశము లేదు. గోవిందుడు నమ్మినబంటు లందఱుఁ దమకింక జయము చేకూరదని దిగులుజెంది కూలబడి యటుమీద నెంతమాత్రము జాగుచేయక శత్రువులపైఁబడి వారిని నాశనము చేయువఱకు తాము నాశనమగువఱకు పోరుదుమని గురువుతోజెప్పిరి. సాహసింతుల స్వనాశన హేతువనియు దగుకాలమునచ్చువఱకు నిరీక్షించుట మంచిదనియు గురువు బహువిధముల నుపదేశించెను. కాని వారామాటలు పెడచెవింబెట్టిరి. గురువు వారిమొడితనముజూచి విసిగి యెవరియిష్టమువచ్చినట్లు వారుచేయవచ్చును. కాని నన్ను విడిచినవాఁడు నామతము విడిచినవాఁడె యగునని కఠినముగ బలికెను. ఆ పలుకులువిని నీకులలో ననేకులు భయము, భక్తి, రోషముఁ దమ్ము బురికొల్ప మేనులయందుఁ బ్రాణము లున్నత కాలము పిటికి కండలుగల కొందఱు మేము నీకులముగాము పోవుచున్నామని యాయననువిడిచి పోయిరి. ఆ యల్పసైన్యము తోడనే గురువు కోట సరిక్షించుకొనుచు దగుకాలముకొఱకునిరీక్షించుచుండెను. కోట నేలగూలకపోవుటయు గోవిందుడు కోట వెడలి యెంతకాలమునకు నీవలకు రాకపోవుటయు గొండరాజులకు విసుగుపట్టించెను. అందుచేత వారు గురుగోవిందున కొక ప్రభాహ్మణునిచేత నిల్లు సందేశ మంపిరి. మీరు కోటనిడిచి మీయిచ్చవచ్చిన తావునకు బోయిఁపక్షమున మీ కుటుంబమునకు మీకు హానిచేయకుండ మేము నడలెదము. ఇట్లు చే మకపోయిన పక్షమున మేము గోహత్య చేసినట్లే. ఆ సందేశార్థములు సత్యములని నిష్కపటియైన గురుగోవిందుడు నమ్మి తనకుటుంబమును

వెంటబెట్టుకొని కోటవెడలెను. అతడు కోటవెడలగానె హిందువులు మహమ్మదీయులుగూడ తాముచేసినబాసలు దప్పి యూరెల్ల గొల్లపెట్టి కోట గూలంద్రోసి తమమాట నమ్మి శిశువులతోడను స్త్రీలతోడను వృద్ధులతోడను బోవుచున్న గోవిందుని వెంబడించిరి. అతడు వారికందక నిరంతరప్రయాణములుచేసి కొంతదవ్వరిగెను. కాని యక్కడ సర్సానది యడ్డువచ్చెను. ఆ నది నిండు వఱదమీఁద నుండుటంజేసి సేన దాటుటకు ఏలులేకపోయెను. శత్రువులు సమీపించిరి. అప్పుడు గోవిందుని చిన్నబిడ్డలను భార్యలను దక్కిన యతఃపురాంగనలను నెట్టులో గుఱ్ఱములమీఁదను నేనుగులమీఁదను నెక్కించి యావలకు దాటించిరి. అప్పుడు సింగులకును మొగలాయిసై నికులకును సందడికయ్యము జరిగెను. సింగులందఱు దావాపుగ నశించిరి. అప్పుడు గురుగోవిందుడు హతశేషులై న స్వల్పసై నికులతో వెన్నిచ్చిపఱుగెత్తి చంకర్కోట జేరెను. ఆకోట చేరునప్పటి కతనివెంటఁ దనకుమారులుగాక నలు వదిమందిసై నికులు మాత్రమేయుండిరి. గురుగోవిందు నెట్లయినఁ బట్టుకొని ప్రాణములతో ఢిల్లీచక్రన ర్తికడకుఁ బంపి యతనిచేతఁ జిత్రవధచేయింపవలెనని కొండరాజులు సంకల్పించి మరలమాయోపాయమువన్ని కోటవెడలించి యతని నావలకు దీసికొని రానలయనని నిశ్చయించి యిట్లు సందేశమంపిరి. “మీరాకోట విడిచి మావెంట మీరాజ్యమునకు మరల వత్తుచేసి మీకేయపాయము లేకుండదీసికొని పోవుదుము.” ఆరాయభారిము దెచ్చినయతఁడు తాను మొగలాయిల దూతనని గర్వించి తనయంతర మెఱుంగక

యహంభావమూన సందేశము మిక్కిలి కఠినోక్తులతో జరిగించి గురువునెడల దుర్వినుయము బ్రకటించెను. గోవిందుని జ్యేష్ఠతనూ జన కాదుర్వర్తనము దుస్సహమగుటయు నతఁడతిబాల్యకోపప్రేరితుఁడై ఖడ్గమెత్తి యా సందేశము దెచ్చిన రాయబారి తల యొక్కయేటున దెగవేసెను. తెగవేసి కొండరాజులకు బరాభవము గలుగునట్టి మాటలతో నతఁడు మరల సందేశ మంపెను. తమరాయబారి నిహతుండగుటయు దుస్సహమసందేశము మరల వచ్చుటయు విని శత్రువులు గురుగోవిందుని నాశనమునందు గృతనిశ్చయములై కోటముట్టడించిరి. సింగులు సింగములట్లు పోరాడిరి. కాని వేసవేలు కరకుతురకలమీఁద నలువదిమంది యేమి చేయగలరు. సాయంకాలమగు నప్పటికి ముప్పదియెనమండ్రుగురు సింగులు నేలపాలైరి. అందులో నతనిపెద్దకొమరులిద్దఱు నుండిరి. జ్యేష్ఠతనూజుండగు నజితసింగు నిహతుఁడు కాఁగానే రెండవకు మారుడగు జాజహరసింగు పదునై దేడ్లప్రాయమువాఁడు. పగతురపై దుముకబోవుచు త్రాగుటకు కొంచెము మంచినిరిమ్మని యడిగెను. భూరశిఖామణియైన యాకొడుకుంజూచి గురుగోవిందుఁ డిట్లనియె. “నీవు త్రాగవలసిన దీ నీరుగాదు. ఇంతకంటె నుత్కృష్టమైన జలము మృత్యుదేవత యిచ్చు పానకముత్రాగుము. పా” మృని పంచుటయు నా బాలవరుఁడు పగతురం దాఁకి వీరశైల మలంకరించెను. శౌర్యభూషణులును వంశాలంకారులునైన కుమారసింహము లిద్దఱొక్కనాడు తనకన్నుల ముందట గతించినప్పు డా దుఃఖము సామాన్య మానవులు భరింప

గలరా ! గురుగోవిందుడు హిమనత్పర్వతమువంటి ధైర్యసా
రము గలవాడగుటచేతను జననమరిణములతత్వ మెఱిగింపవాడ
గుటచేతను శుభాశుభముల పర్యాయము దైవమే కలుగఁ
జేయుచుండునను విశ్వాసము గలవాడగుటచేతను దుర్భరమైన
యీపుత్రశోకమును పరమశాంతముతో సహించెను. కుమార
ద్వయ మరణానంతరమునమిగిలిన నలువురు మువ్వరతో నటమీఁ
దగర్తవ్యమేమని యాలోచింపఁ జగద్వంచకులైన పగతురను
వంచనచేతనే నిరిగించుట రాజనీతియనియు నావధర్మమనియు
జెప్పిరి. అదే కట్టకడపటియపాయమని యట్లుచేయుటకు గురు
వొడంబడెను. చీకటిపడినతరువాత గోవిందుడు పాఠిపోవు
చున్నాడు. పాఠిపోవుచున్నాడని కోటయొక్క యొకద్వారము
కడ శబ్దము వినబడెను. వెంటనే గుఱ్ఱములనెక్కి మొగలాయీ
సైనికులు వానింబట్టుకొని సరిగిరి. కాని యెంతదూర మరిగినను
సింగులదొర కనబడలేదు. అది యరణ్యమార్గమగుటచేతను గాలి
చీకటులు క్రమ్ముటచేతను తురకలుముందునకు నాగిపోవలేక వెను
కకు చురలిరి. గోవిందుడు పాఠిపోయినచోకవైపు వెఱ్ఱిశుర
కలు వెదకిన చోకవైపు. గోవిందునిబంట్లు శురకలు దప్పుగారిని
బెట్టదలచి యతని నొకద్వారమునుండి బంపి మరయొకద్వారము
దీసికొని యతడు పాఠిపోవుచున్నాడని కేటలువైచిరి. ఎట్టకే
లకు మహమ్మదీయులు తమతస్సం దెలిసికొని గురువుచువారిని
వెంబడించిరి. కాని యతఁడాలోపున గడుదన్నరుగుటంజేసి వారి
ప్రయత్నములు వ్యర్థములయ్యెను. అట్లు గురువు నలుగురైదు
గురు పరాజనులతో నట్టడవులంబడి కన్నుకన్ను గనబడని చిమ్మ

చీకటిలో దైవముమీఁదనే భారమునై చిహ్నము తెల్లవారునప్పునికి శత్రువులకు దుస్సాధ్యమైన స్థానము జేరెను. కాని మార్గాయాసమునను నిద్రాభావమునను బుత్రశోకమునను సతఁడు కడుం డస్సిపోయెను. పలుగురాలు గ్రుచ్చుకొనియు ముండ్లు దిగియు కాళ్లు నెత్తురువఱదలయ్యెను. ముండ్లుదాకి యొడలెల్ల గీచికొనిపోయి గాయములకు నిలయమయ్యెను. కాని శరీరాయాసము సతఁడు సరకుసేయలేదు. ఆదుష్కలమును దెల్లవారిసతోడనే తన్నెవ్వరైన గుర్తించి యెరుల కప్పగింతురేమో యని యతనికి భయము తోచెను. భయము తోచినట్లుగానే గుజారుజాతివారైన యిరువురు తుచ్చులాయనంజూచి యిడుగోగోవిందుఁ డిడుగో గోవిందుఁడని యరచిరి. అదిపని యామహానీయుఁడు మనోధైర్యము చిక్కబట్టి మెల్లగా వారికడకుఁబోయి యూరకుండుడని బతిమాలి కొన్ని బంగారు నాణెములు తీసి వారికియ్యబోయెను. అవి వారు గ్రహింపక గట్టిగా సరవజొచ్చిరి. వారికేకలు వారిమిత్రులకు విసఁబడకమున్నె గోవిందుఁడొనలోనుండి ఖడ్గమూడబెరికి వారిరువుర శరీర్ములు జెరయొకయోటున నేలంగూల్చెను. అనంతరమతఁడు నిజానుచరులతో మిక్కిలి నాచాటు చోటునకుండుని కటికిరాలు తలగడగ జేసికొని నేలంబండుకొని తన యనఁగూర్చి విచారించుచుండఁగా నన్నము నీరు లేక మిక్కిలి యాయాసపడినందున సతనికి గాఢమైన నిద్ర వట్టెను. మరల రాత్రివఱకు సతనికి మెలకువ రాలేదు. నిద్ర సుఖమెఱుంగ దన్నమాట నిక్కముగదా.

మాళవదేశ ప్రవేశము.

ఆ యడవిలో గురుగోవిందుడు తెల్లవారుజామునఱకు నుండి యప్పుడు బయలుదేరి తెల్లవారునప్పటికి మచ్చివారను నొకగ్రామముజేరి యొకతోటజొచ్చి యందొకమూల దాగి కొనెను. ఆవనయజమానులగు మహమ్మదీయ సోదరులిరువురు తోటలో నిట్లటుఁ దిరుగుచుండ గోవిందుడు వారికంటఁ బడి యెను. వారొండొరుల నానవాలుబట్టిరి. నిజమతద్వేషులైన కరకుతురకలం జూడగానె తన్నువారు పట్టుకొనిపగతుర కప్ప గింతురని గోవిందుడు సందేహించెను. కాని యాతురకలు పూర్వపరిచితు లగుటచేత నట్లుచేయుఁ దలఁచుకొనలేదు. ఆతుర కలు గుఱ్ఱాలవర్తకులు. ఎన్నోసారులు గోవిందునకు గుఱ్ఱము లమ్మినవారు. అందుచేత స్వమతద్వేషియైనను వారాయచనుబట్టి యప్పగించుట యధర్మమని తలఁచి యభయమిచ్చి యాతిధ్య మిచ్చి విశ్వాసముగల మనుష్యులను సాయమిచ్చి భల్లాలపురము పంపించిరి. చమకారకోటనుండి గురువు తప్పించుకొని పోయి నప్పుడు వానితో సనక తమదారిం దాముపోయి తురకవేసములు వైచుకొని తిరుగుచుండిన నీకులు భల్లాలపురమున గోవిందుం గలిసికొనిరి. గులాబుసింగను నొకనీకుఁడు మొట్టమొనట గురు వును తనగృహమునకు రమ్మని యాహ్వానముజేసి యధికారుల కావిషయము దెలిసినయెడల తన తలమీఁద నచ్చునని భయ పడి తనయింటికి రావలదనిచెప్పి గోవిందునకు సహాధ్యాయు యు భల్లాలపురపు ఖాజీయైన న మీరు మహమ్మదనునాతని గృహ

మునకు బంపెను. అతఁడు తనపూర్వసహపాతిని మిక్కిలి యాదరించి ప్రియభాషణంబుల సంతృప్తిజేసి భోజనమిచ్చెను. గోవిందుఁడు మహమ్మదీయుల చేతివంటకము తినగూఁచదని పూర్వము నియమము గలవాఁడయ్యుఁ దనవిశ్రుతుఁడు స్నేహభావమున నిడివయన్నము గడుపారదని నాటంగోలె నాపత్నమయమున సీకులు తురకలచేతికూడు తినవచ్చునని శాసించెను. గురుగోవిందుఁడు శత్రుసైన్యము బారిబడకుండ రక్షించు లుట్లని ఖాజీమున్నగు విశ్రుతులు వితర్కించి గోవిందుఁడు తురకపీరువేసము వేసికొనునట్లు నిర్ణయించిరి. అతని శిష్యులుగూడ తురకవేసములు వేసికొని గురువును సవారీలో గూర్చుండబెట్టి యత డెవ్వరని దారిలో నెవ్వరైన నడిగిన పక్షమున ఖాజీయసించెప్పుడు మెల్ల మెల్లగా మాళవదేశము ప్రవేశింపవలసినదని వారందఱుపదేశించిరి. గురువు తురకగురువువలె షరాయిలు నీలియంగీలు తొడిగి కొని పల్లకిలోగూర్చుండెను. శిష్యులె యాల్లకి మోసిరి. అందుచేత నెవ్వరి కేదిధమైన యరుమానము గలుగలేదు. ఆకారణమున నతఁడు సురక్షితముగ మాళవదేశముజేరి గంఘరాలయను గ్రామము బ్రవేశించెను. తురకవేసములు దీయకయె యతిడచ్చట నాయుధములువిడిచి యాయూరు విడిచి హీనగ్రామమునకుఁ బోయి కృపాశదాసు మహాంతయొక్క గృహమున విడిసియుండదలంచెను. కాని యామహాంతు పరమభీరుచగులచే రాజద్వేషియైన గురుగోవిందుని దనయింట సలుపుకొన్న పక్షమున రాజుగ్రహమునకుఁ దాను పాత్రుఁడు గావచ్చునని చకితస్వాంతుఁడై

గురువున కాశీధ్య మీయజాలకపోయెను. అనంతర మతఁడూ యూరు విడిచి రేయికోట యను మఱియొక జనపదముజేరి జమిందారుడైన యొక మహమ్మదీయున కతిథియయ్యెను. ఆమహమ్మదీయుఁడు మిక్కిలి ప్రసన్నుడై గురువును సగౌరవముగ గొన్ని దినములు తనయింట నుంచుకొని యామంత్రణము చేసెను. వారనేక గ్రామములు గడచిగడచి యెట్టకేలకు దనయనుగ్రామము జేరిరి. ఆగ్రామమునగొన్ని దినసంబులుండి గొంత మనస్థిమితము గలుగుటయుఁ దనవ్యవహారము జూచుకొని కొండఱు సైనికులం గూర్చుకొని యాయూరు విడిచి కోటకై పూరాయను గ్రామము జేరెను. ఆయూరివెభువు గోవిందుని మిక్కిలి యాదరించి కొన్ని యాయుధములను గుఱములనునిచ్చి కొంతద్రవ్యమిచ్చి తనభక్తిం బ్రకటించెను. కాని చిరకాలము దనగ్రామమున నుండవద్దనియుఁ జెప్పి దన సైనికులను సాయమిచ్చుట దనకష్టములేదనియుఁ జెప్పి యాజామిందారు గురువును దనయూరనుండి సాగనంపెను. ఆజమిందారునివచనములు గురువునకు గొంత యసంతృప్తి నాశాభంగమును గలిగించెను. అతఁడు ఎధిలేక యాయూరువిడిచి దౌల్వాననుగ్రామముజేరి యచ్చట శోధకల్వాలను సజ్జనని నాంగత్యముజేసెను. అతఁడు మిక్కిలి పలుకుబడి గలవాఁడు. అతఁడు గురువంతివఱకు దాల్చిన నీలిగుడ్డలు విసర్జింప వలసినదనికోర గోవిందుఁడు సమ్మతించి యాగుడ్డలు పరశురామస్త్రీతి గావించెను.

తొల్లి యానందపురమును తురకలు ముట్టడించినప్పుడు కొండఱునీకులు గురువుమాటల కెగురాడి మేము నీకులమే

కామని వ్రాసియిచ్చి లేచిపోయిరిగదా ! అట్లు వారు గురుద్రోహముజేసి పోయిన పిదప వారిని జుట్టములు కాకులుపొడిచినట్లు పొడిచి తిట్టి చీవాట్లుపెట్టి మరల గురుసేవజేసి దోషము బాపికొనవలసినదని నిర్భంధించిరి. అందుచేత వారు పశ్చాత్తప్తులై తాము మున్నుగావించినమహాదోషమునకు ప్రాయశ్చిత్తము గురుచరణసేవయొనగిమ్మి యతఁడున్న చోటువెదకకొనుచువచ్చి కొలువులో మెడియుం జేచ్చొమ్మని పాదములపై బడి ప్రార్థించి. వారి దీనాలాపములు హృదయమును గరగింప గురువు వారికోరిక నిరాకరింపలేక వారిని స్వస్థస్థమున జేర్చికొనెను.

గోవిందుఁడు స్వదేశము విడిచి విదేశములపాలై పోయినను మొగలాయీసైన్యము లాతనిని విడువదలఁచుకొనలేదు. గోవిందుఁడు మాళవదేశమున నున్నాడని తెలిసికొని సరే హిందూదేశ పరిపాలకుఁడైన వజీరుఖాను గొప్పసైన్యము మెట్టబెట్టకొని మాళవదేశము జొచ్చెను. సమరప్రీతి గలిగి శత్రువులు వచ్చుచున్నపుడు వారికి సమరభీష్మ పెట్టికపోవుట యధర్మమని గోవిందుఁడు తనస్వల్పసైన్యముతోనె వానినెదిరించి కాలోచితమైన సన్నాహము జేసెను. ఉభయసైన్యములు గలసికొనెను. ఘోరసంగ్రామము జరిగెను. సింగులకన్న తురకలు తురకకకన్న సింగులు శ్లోఘాపాత్రముగఁ బోరు సలిపిరి. విజయంబు తనకు తప్పక నేకూరునని గరువతనముఁ బూనియున్న వజీరుఖాను తప్పక పరాజయము నొందెను. తురకబలము పోయినపోకగాఁబోయెను. సింగులు రెండుమూడు క్రోసులవఱకు వారిని దరిమిట్ట వారికి

గొప్పసత్త్వము గావించి లబ్ధవిజయులై వెనుకకుమరలిరి. యుద్ధము ముగిసినవెనుక గోవిందుడు పోలికలను జూడబోయెను. పోయి నీకుయొక్క కళేబరము కనబడగానే యచ్చట కొన్ని నిమిషము లాగి యతనిం గోండ్లొక ప్రశంసించును. అట్లు పోవబోవ ముంజన స్థానప్రభువును దనపక్షమువాఁడునగు మానసింగతని కంటబడెను. అతఁడు చావలేదు. వచ్చెడుప్రాణముతో బోయెడుప్రాణముతో నవసానదశలో నుండెను. గోవిందుని కంతధ్వని చెవిని బడగానే యారాజు కన్నులు తెరిచి యాయనను జూచి మ్రోక్క దలచెను కాని చేతులు రాకపోయెను. గోవిందుడు జాళిపడి నీకోరిక యేమని యతని నడిగెను అతఁడిట్లనియె. “ఆనందపురమందు నాడు ద్రోష్ణులై మిమ్మునిడిచిన యానీకులపేళ్ళుగల కాకితము మీరు చింపువేయుదురేని నాప్రాణము సుఖముగా బోవును.” అట్లు చేసెదనని గురువు మాటయిచ్చి తనవాగ్దానప్రకారము గావించెను. ఆడితప్పనివాఁ డగుటచేతనే గురుగోవిందునియందు శిష్యునికంతభక్తి గలిగెను.

కు మా ర వీ రు లు.

గురుగోవిందుని నలుగురు కొడుకులలో మొదటియిద్దరు కుమారులు సంగ్రామ నిహతులైరని యదివఱకే చెప్పబడియె. నాడు నిర్జానదీతీరమున గోవిందుడు శత్రువులకోడి పాటిపోవు నప్పుడు యతని తల్లిని నెల్లాండను జిన్నకొడుకుల నిరువురను

నేవకు లెట్టెటో ఒహుకప్పముమీఁద నది దాటించి పగతుర
 బారినుండి తప్పించిరగదా! ఆయన భార్యలు చనినదారి నే
 తల్లియు నిరువురుకొడుకులుబోవ యత్నించుండ వారియిట
 జరకాలమునుండి నేవకుడుగనున్న యొకబ్రాహ్మణుడు గోవింద
 మాతనుజూచి తనయూరక్కడకు సమీపమున నున్నదనియుఁ
 జిన్నమనుమలను దోచొని తనయింటికి వచ్చినయెడల వారు
 సురక్షితముగనుండవచ్చుననియు నామెకునచ్చచెప్పి తనగ్రామము
 వచ్చునట్లొమె నొడంబరచెను. చిరకాలమునుండి తమ్ము సేనిం
 చుచు దమ బిడ్డలనలెనున్న యాబ్రాహ్మణుని యుపదేశము
 తమకు క్షేమకరమని తలంచి యాయవ్వ కోడండును దక్కిన
 వరిజనంబును బోయినదారినిబోవక యాబ్రాహ్మణునితో జనెను.
 గ్రామము చేరునప్పటికి రాత్రియయ్యెను. ఆయవ్వకు మనుమ
 లకు బ్రాహ్మణుడొక గదియిచ్చి యాహారమిడి యోపికొలది
 సపర్యలుచేసి పండుకొనుటకొక గడ్డిపరుపిచ్చెను. మాక్కాయాన
 ఖన్నులై మనోవేదనాపీడితులై యున్న కతమున యాబాలకు
 లిరువురు కన్నుమూసి వెంటనే నిద్రించిరి. ఆముసలమ్మ దగ్గర
 కొంతరోక్కము కొన్నినగలు నుండుటచే నామె నిద్రింపక మేలు
 కొని యుండదలచెను. కాని యట్లుండుట కామెరగమా!
 కొంతసేపటి కప్రయత్నముగ నామెకన్నలు మూతలువడెను.
 మువ్వరు గుఱుపట్టి నిద్రపోయిరి. అప్పుడా బ్రాహ్మణుడు
 చప్పుడు గాకుండ బొటనవ్రేళ్ళమీఁద నడచి గదిజొచ్చి యొడలు
 మరిచి నిద్రించుచున్న యాయవ్వతలయొత్తగించి తలక్రిందనున్న
 నగలపెట్టె సంగ్రహించి యది దొడ్డిలో నొకచో బాతిపెట్టి తన

మీద ననుమానము లేకుండునట్లు దొంగలుదొంగలని పెద్ద పెట్టున నరచెను. ఆయరపుని గోవిందమాత యదరిపడిలేచి పెట్టెవెదకికొని కానక విప్రునిదనయెదుటం నిలువంబెట్టి తత్తణమే తనపెట్టె దెచ్చియిమ్మని కఠినముగ నడిగెను. అట్లుడుగుటకుఁ గారణమేమన దొంగలు పడినజాడ లేమియు నామెకు గనబడ లేదు. మీదుమిక్కిలి పారుని వాలకము మాఁజీతీరుజూడ నామె కనుమాన ముదయించెను. అప్పులుకులువిని యక్కపల్లభాహ్మణుడు తొల్లింటి వినయమును గౌరవంబును విడిచి యేమేమీ నాయొకవచ్చి నాకెదురు దొంగతనము గట్టెదరా! ఇట్లువంటి మాటలన్నయెడ జాగ్రత్తయని బెరికించెను. ధనుసుపోయిన బోయెగాక దుష్టుబ్రాహ్మణుఁ డేమిదార్జన్యము చేయునోయని భయపడి లోకానుభవముగల యావృద్ధాంగన శాంతభావము వహించి నీకు దొంగతనము గట్టలేదు. దొంగలు వచ్చినప్పుడు నాపెట్టె జాగ్రత్తపెట్టితివేమో యనకొని మునుపు నీయెడ నాకు గల చనువుచేత నిట్లంటినని ప్రత్యుత్తరమిచ్చెను. ఆదురాచారుడు దొంగిలించినసొమ్ము తనకు దక్కునో దక్కదో యని సంశయించి వారినెట్లయిన గడతేర్చినగాని తనకు సేమములేవని కనిపెట్టి వారిని నదలించుకొను నుపాయమువెనక తత్తణమే యిల్లువిడిచి గోవిందునియెడల సతిద్యేషము బూనిన యిరువురు కరకుతురకల వెంటఁబెట్టుకొని బోయి యాగడిలోఁ బ్రవేశపెట్టెను. ఆదురాత్ములు బాలకుల నిరువ్రసను బలవంతముగ దీసికొని పోయిరి. ఆఘోరకృత్యము జూచి గోవిందమాత మూర్ఛ

బోయెను. మూర్ఖబోవుగాక మృతినొందుగాక ఆమెజోలి తుర
 కలకు గావలెనా దుష్టబ్రాహ్మణునకుఁ గావలెను. ఆమహమ్మ
 దీయు లాబాలకులను, దోడ్కొనిపోయి సర్ హిందూపరిపాలకుఁ
 డైన వజీరుఖానున కప్పించిరి. వజీరుఖాను మున్నగు మహమ్మ
 దీయులకు గోవిందునిమీఁద నెంతద్వేషము గలదో యతని
 బిడ్డలమీఁదను నతనివాఁడమీఁదను నతని యనుచరులమీఁదను
 వేయేల నతని కుక్కలమీఁదఁగూడ నెంతద్వేషము గలదు. అందు
 చేత నతనిచిన్నబిడ్డలు దొరకుట వజీరుఖానునకు నిక్షేపము దొరికి
 నట్లుండెను. ఆయిరువురలో బెద్దవాఁడు పెండ్రెండ్ర వాఁడు
 రెండవయతఁ డెనిమిదేడ్ల వాఁడు పెద్దనానిపేరు జోరావారసింగు.
 రెండవవానిపేరు సతేసింగు. ఆ కుమారసింహులను దనయెదు
 రుకు రావించి మీరు మహమ్మదీయమతము స్వీకరించినచో
 మీప్రాణములు నిలుచును. లేనియెడల మిమ్ములను జంపించెద
 నని కఠినముగ బలికెను. ప్రాయమున బండ్రెండ్ర యర్బుకుఁ
 డయ్య శౌర్యమున నతివృద్ధుఁడగు జోరావారసింగు నిర్భయము
 గాను నిశ్శంకముగాను వానికిట్లనియె. పతితులను నజ్ఞానులను
 నుద్ధరించుటకై యాదేశమున గురునానకు నెలకొట్టిన పరిశుద్ధా
 స్తికమతమునందే మాకు విశ్వాసము గలదు. సత్యము జయించు
 కొరకును హిందూజాతి వృద్ధిపొందుటకును మనఃపూర్వకముగ
 దనప్రాణమును బలియిచ్చిన మహానభావుఁడగు తేజబహదూరు
 యొక్క సంతతివారముమేము. సత్యముఁగి మిత్రము భగవంతుని
 నిమిత్తము తన సర్వస్వము గోలుపోయిన గురుగోవిందుని పుత్రు

లము. అట్టి యుత్తమరాజ వంశాంకురములగు మేము తురకల
మత మవలంబించుట ఇది ఈశ్వరేశ్వకు విరుద్ధముచేయుట మా
పితృపితామహులయొక్కయు మావంశముయొక్కయు బేరు
చెడగొట్టుట మేమిప్పుడు తురకల మైనయెడల బ్రతుకవచ్చు
భాగ్యవంతులము కావచ్చు కాని యెప్పుడో యొకప్పుడు చావక
చిరంజీవులము కాగలమా ! ఇంతమాత్రమునకు మేము స్వమత
ద్రోహుల మేలకావలయును ? ఆడింభకులు తనవంటివాని కట్టి
ప్రత్యుత్తర మొసంగుదురని ఖాను తలంపలేదు. ఆయుత్తరము
వినఁగానే యతఁడు కోపఘూర్ణిత నయనుడై కోపానేశమున
గద్గదస్వరుడై యీ బురుగుతలను దీసికొనిపోయి తల తెగవేయు
డని యానతిచ్చెను. ఆ బాలకులు సుకుమార శరీరములు ముద్దులు
మూటగట్టు మొగములు వీరరసగర్భితములై నమాటలు సభాస్థా
రుల హృదయములు గరిగించెను. ఆసభలోనున్న మీరుమహా
మ్మదుఖాననుసట్టి గొప్పతురక మిక్కిలిజాలిపడి యాఘోర
కృత్యము జేయవలదని వారించెను. నజీరుఖానుఁ డతనియుప
దేశమున దా దలపెట్టిన దుష్కార్యము మానదలంచెను. కాని
శచీచంద్రుడనెడు నొక హిందువుఁడు గురుగోవిందుని శత్రుఁడు
నజీరుఖానున కాప్తుఁడు లేచి యిట్లనియె. “ పాముంజూపి పిల్ల
లను విడుచుట వివేకమా అవి పెరిగి కాలక్రమమున కొంప
తీయవా ? ” అప్పులుకులు విని నజీరుఖాను బాంకులంజూచి
మహమ్మదీయమతము స్వీకరింపవలసినదని మరల కోరెను. ఆపలు
కులకు వారు మునుపటికన్న కఠినముగ బ్రత్యుత్తరమిచ్చిరి.

అప్పలుకులు దుస్సహము లగుటయు వజీరుఖాను కోపము పట్ట జాలక యీ బాలకులను పునాదిలోవైచి వారిమీఁద గోడకట్ట డని యాజ్ఞాపించెను. అతనినోట సమ్మాట వచ్చుటే తడవుగ నేవకు లామానవులను గొంటుకొనిపోయి ప్రాతగోడయొకటి పడ గొట్టి పునాదిత్రవ్వ బాలకులనందు బడ్డవైచి గోడకట్ట మొదలు పెట్టిరి. గోడ మోకాళ్ళవఱకు వచ్చునప్పటికి వేడుక చూచు టకై వచ్చిన వజీరుఖాను వారినిజూచి యిప్పుడైనను మీరు తురకలై నయెడల మిమ్ముగాచెదనని యాసగొలిపెను. చచ్చె దముగాని మఱము విడువమని వారు గంభీరముగ బలికిరి. అట్ల యిన జావుండని వెడలిపోయెను. గోడ గుండెలవఱకువచ్చునప్పటి కెనిమిదేడులయీడుగల ఫతేసింగు మిక్కిలి యాయానపడి కొంచెము భయపడెను. అది కనిపెట్టి భయమెట్టిదో యెఱుంగని జరవారసింగు వత్సా! ఫతేసింగు భయపడకు. వహా! గురూ జీకే ఫతే యనుమాటలు స్మరించుకొనుము. నీశరీరములో మహా వీరులైన మన పితృపితామహుల రక్తము ప్రసహించుచున్నది. వీరమాతయైన మనయమ్మసాలు త్రాగి నందుకు పిరికితనముఁ జూపి నీవప్రతిష్ఠ తేకుము. అని యెల్లవారు నచ్చెరువడ పలికెను. అనంతరము గోడ కంఠము మీదనుఁ మొగము మీదనుఁ గట్టబడ తుణమునేపు వారూపిరి సలుపక శాధవడి భాతికిదేహ ములునిడిచి యశఃకాయములదాల్చిరి. ప్రపంచమునందు బాలకు లనేకులు పగతురచేజిక్కి దుర్మరణము నొందిరి. కాని యంత పరమశాంతముతో నింతమహా ధైర్యముతో నింతస్వమతవిశ్వా

సముతో మృతినొందినవారైరు. ఈడుజూడ నెన్నిదేండ్లవాఁ
డొకడు. పండెండేండ్లవాఁడొకడు. వారినోట వెడలిన మహా
ద్భుత వచనములు వయసుచెల్లిన శూరశిఖామణులకై న లోకో
త్తరమైన గౌరవమును సముపార్జించినవి. అట్టి మహాశూరులన్న
గన్నతల్లియెత్తల్లి. తండ్రియెత్తండ్రి ఆగుణరత్నములు జన్మించిన
వంశ మేవంశము. ఈమహాపురుషులచరిత్ర మింతటితో విరిమించి
వీరికీదుర్గతిదెచ్చిన యాబ్రాహ్మణుని నొక్కమాఱు దలంచు
కొనుడు. వాడు బ్రాహ్మణుడా? వానికన్న కటికివాడు
వేయిమడుగు లుత్తముడు. వానికన్న కక్కునుతిన చండాలుడు
పూజ్యుడు. వానికన్న గోహంతకులు మంచివారు. ఆ పాపా
త్మునివంటి కృతఘ్నులు లోకమునలేరు. చిరకాలము గురు
గోవిందునియింటనుండి వానినిమ్ము దిని తుదకు వానితల్లిని
బిడ్డలను వంచించి తనయింటికే తీసికొనిపోయి ధనముహరించి
పసిబిడ్డలను పగవారి కప్పగించి మహాపాతకమున కొడిగట్టిన
యాదురాచారునిగుండె రాయి గాని హృదయముకాదు. వాని
దలచుటయుపాతక మేపితామహి మనుములదుర్గతివిని తలఁగోడకు
గొట్టుకొని ప్రాణము వదలెను. తన చిన్న బిడ్డలయొక్కయు దల్లి
యొక్కయు దుర్మణవార్తవిని ధైర్యసంపన్నుడును జ్ఞానసిధియు
నైన గురుగోవిందుడు కంట దడివెట్టక పరిమేశ్వరుని యిచ్చ
జరుగుగాకయని భక్తిజ్ఞానప్రదములైన కొన్ని పద్యములజెప్పి
యూరకుండెను.

వజీరుఖానుతో జరిగిన యుద్ధమున నిహతులైన స్వజను
లకు దహన సంస్కారములు చేయించి తన్నగురించి ప్రాణములు

విడిచిన జోదులపేరులు జ్ఞాపకముండునట్లాపలమున నొకయూరు కట్టి దానికి ముక్తిరసమును పేరుపెట్టి యనంతర మతఁడు దేశాలు నమున కరిగెను. ఈసంచారమున నతఁడు పెక్కుగ్రామములు చూచెను. కొన్నియూళ్ళ జనులతనిని మిక్కిలి గౌరవించిరి. కొన్ని యూళ్ళవారు తిరస్కారభావము జూపిరి. ధనము తగినంత లేకపోవుటచే సైనికులకు జీతమిచ్చుట యాలస్యమగుచువచ్చెను. అందుచేత సైనికులు గోలపెట్టిరి. ధనము దగ్గఱనున్నపుడాయన దాచుకొనక యెప్పటికప్పు డతఁడు జీతము లిచ్చుచుండెను. లేనప్పుడు కొంచె మాలస్యమగుచు వచ్చెను. దివానుసింగను నతఁడు మాత్రము తనకు జీత మక్కఱలేదనియు గురుపాద సేవయె గొప్పజీతమనియుఁ జెప్పెను. ఈప్రయాణములలో నొక తురకపకీరతనిని సందర్శించి నీకువత్తములో జేరదలచు కొనెను. అతడు మ్లేచ్చుడనిసందేహింపక గోవిందుఁడు తనమతసిద్ధాంతము ప్రకార మతనిని శుద్ధుంజేసి స్వమతమున గలుపుకొని కీజమీరు సింగని పేరుపెట్టెను. అనంతరమాయన కొంతకాలమునకు నానకు జన్మభూమియైన తాల్వెండి జేరెను. చిరకాలము క్రిందట నెడ బాసిన కుటుంబ మాయన నక్కడ కలసికొనెను. కొడుకులందఱు గతించుటచే గోవిందుని మనస్సు పరిష్కామై యైహికవాంఛలు విడిచి పారితోషిక విషయముల మీదనే నిలిచెను. తాల్వెండి నుండి యతఁడు దండమయమను గ్రామముఁజేరెను. దండమయ మనుపేరు గోవిందుడే పెట్టెనని కొందఱందురు. ప్రాతపరేయని కొందఱందురు. ఈగ్రామమునం దుండఁగా మొగలాయి చక్ర

వర్తియగు నౌరంగజీబు తనదర్బారునకు రమ్మని యతనినాహ్వానముచేసెను. మొట్టమొదట మెత్తవడి యతఁడు వెళ్ళదలచెను. కాని పౌర్వాపర్యములు విమర్శించిన తరువాత హిందూమత ద్వేషియైన యాతని సన్నిధికి బోవుట శ్రేయము గాదని మానుకొనెను. ఔరంగజీబు తనప్రయత్నము మానక తనకొలుపునకు రమ్మని మరల సందేశమంపెను. ఆసందేశమునుగూడ నతఁడు నిర్భయముగ నిరాకరించెను. మొగలాయిదర్బారునకుఁ బోవుట తనకిష్టములేదని యౌరంగజీబున కతఁడు పద్యరూపముగ నొక జాబు వ్రాసెను. ఆజాబు కొంత పారసీకభాషలోను కొంత పంజాబు భాషలోను నున్నది. దానిపేరు జాఫరునామా యందురు. జాబనగా బదిబంతుల వ్రాతగాదు. అదియొక చిన్నగ్రంథము. ఆదండమగ్రామములోనున్న కాలమున నె గురుగోవిందుఁడు సీకుల వేదమైన యాదిగ్రంథమును తిరుగ వ్రాయించెను. పూర్వగ్రంథములో దనయొక్కయు దనదండీయు దొమ్మిదన గురువునగు తేజబహదూరు యొక్కయు నుపదేశములు లేవు. అవి చేర్చి యితఁడు గ్రంథము సమాప్తము చేసెను. ఇదిగాక విచిత్రనాటక మని యతఁడు మరియొక గ్రంథము చేసెను. ఇది నెమకటి తొమ్మండ్రుగురు గురువులయొక్కయు దనయొక్కయు చరిత్రము. ఈవిధముగ నతఁడిహలోకిసౌఖ్య పరాణ్ముఖుడై స్వమత వ్యాప్తిజేయుచు ధర్మమార్గ పరాయణుడై యుండెను. గోవిందుని శత్రువులబలము మహాసముద్రమువలె పారములేనిది. అతని సైన్యము మిక్కిలిస్వల్పము. సీకులెంత ధీరులై నను నెంతశూరు

ధైర్య సంఖ్యలో నధికులైన మహమ్మదీయులముందర నిలువ
 గలరా! ఇరువురసైన్యములు సమాససంఖ్య గలిగిసప్పుడు సీకు
 శౌర్యము పగరకు దుస్సహమై యుండును. సైన్యము కావలె
 నన్న ధనము కావలెను. అతనియొద్ద ధనములేదు. సైన్యము
 లేదు. కాని హృదయమున దేశాభిమానము స్వమతాభిమానము
 మేరమీఱియున్నవి. ఎన్నియభిమానములున్న నేమి? ధనమూల
 మీదం జగత్తనుమాట నిజము. ఈధనదారిద్ర్యము సైన్యదారి
 ద్ర్యము దీర్చికొని మొగలాయి సైన్యములతో బ్రతిఘటించి
 నిలచి హిందూస్థానమున దసమతము బాదుకొలుపుటకై యతః
 షొక్క యుపాయ మాలోచించెను. రాజపుత్రులు మహావీరు
 లనియు వారిలోననేకులు దేశమునిమిత్తము మతమునిమిత్తము
 ప్రాణములు విడిచిరనియు మొగలాయి చక్రవర్తికి నిత్యవిరోధు
 లనియునతడువినుచుండుటచే వారియొద్దకుబోయి తనయవస్థవారి
 కెఱిగించినపక్షమున వారుతప్పక తమపక్షముబూని తనకు ధనము
 సైన్యము నిత్తురనియు వారొకవేళ నిరాదరము జూపినపక్షమున
 స్వదేశోద్ధరణము నిమిత్తమై నెత్తురు ధార్మ్యముచున్న మహా
 రాష్ట్రము తనకు మహావీరకారము జేయుదురనియు నతఃకు
 తలంచి మొట్టమొదట రాజపుత్రస్థానమునకు జనెను. రాజపుత్ర
 ప్రభువులలోని గొందఱు మొగలాయిలకు విధేయులై చక్ర
 వర్తిమాట జవదాటకుండిరి. కొందఱు చక్రవర్తితో బోరాడు
 చుండిరి. ఈర్ష్యాసూయలచే బ్రేరేపితులై కొందఱు స్వజనస్వదేశ
 నాశనము జేసికొనుచుండిరి. గురుగోవిందుడు సందర్శించినప్పుడు

వారాయనయెడల దిరష్కారభావము జూపక మిక్కిలి గౌరవిం
చిరి. కాని తమ వ్యవహారములె తమకు సరిపోవుచుండుటచే
వారాయనకు ధనసహాయముగాని జనసహాయముగాని చేయ
జాలరైరి. అక్కడసితి తన కనుకూలముగ లేకపోవుటచే
గోవిందసింగు రాజస్థానము విడిచి దక్షిణాపథమునకుఁ బయనమై
మహారాష్ట్రదేశము జొచ్చెనుకాని యప్పటికి వైదికమహోజ్జవకు
డైన శివాజీమహారాజు వానికుమారుడైన శంభాజీయు మృతి
నొందుటచేతను శివాజీ మరుమదైన సాహూ ఢిల్లీచక్రవర్తిచేత
వధింపఁబడుటచేతను మహారాష్ట్రసామంతులు భిన్నాభిప్రాయములై
పరస్పర విరోధములు గలిగియుండుటచేతను గోవిందునకు రాజ
స్థానమును నెంతయాలంబనము గలిగెనో మహారాష్ట్రమునగూడ
సంతియె యాలంబనము గలిగెను. అతఁడు సాగూరను పట్టణ
మున నుండగా హిందూమతనిరంతరి ద్వేషియు గోవిందునకు
మనశ్శూలమునైన యక రంగజీబు చక్రవర్తి దక్షిణదేశమునందు
మృత్యునొందెనని యాయనకు తెలిసెను. అంతటి మహావిరోధి
పోయినాడని విన్నప్పుడాయన సామాన్యమానవునకువలె మితి
మీరిన సంతోషము నొందక పరమశాంతముతో నవ్వార
నాలకించెను.

బహదూరుషా.

నిజసోదరులరక్తము కంట జూడకుండ స్వకుటుంబనాశ
 నము జేయకుండ నొక రిద్దలుతప్ప సింహాసనమెక్కిన మొగలాయీ
 చక్రవర్తులులేరు. పాజహాను గద్దెనెక్కినప్పుడు తన యన్న
 దమ్మల నందఱను గత్తికెఱజేసెను. పాజహానునియొక్క నలు
 గురు కొడుకులు తండ్రి చావకముందే రోగవీడితుండై సంత
 మాత్రమున జక్రవర్తిపద మాక్రమించుకొనవలెనని యన్వేష్య
 సంహరణదీక్షితులై ఘాతుకమృగములవలె బోరాడిరి. మూర్ఖ
 డైన మురాదును ధైర్యశాలియైన దారాను వారికొడుకులను
 నేయిమాటలేల తన కన్నతండ్రినిగూడ గారాగృహమున బెట్టించి
 చంపించెను. అవశ్యం పిత్రాచార మన్నమాట మొగలాయీ
 కుటుంబమునందు నిక్కమైనట్లు మఱియే కుటుంబమునందుఁగాలేదు
 పాజహానుయొక్క యాచార మారంగజీ బవలంబించెను. ఔరంగ
 జేబుయొక్క పద్ధతి సతనికొడుకు లవలంబించిరి. ఆచక్రవర్తి కాల
 ధర్మము నొందునప్పటికి వానికి మువ్వరుకొడుకు లుండిరి. పెద్ద
 వాని పేరు ముజాము. రెండవవాని పేరు రజాము. మూడవవాని
 పేరు కామరభక్షు. ఔరంగజేబు తన తమ్ముడైన మురాదు
 నెల్లువంచించెనో యజాము తన తమ్ముడైన కామరభక్షునట్లుచం
 చించి చెఱబెట్టించి తుదముట్టించి యన్నగార్తైన ముజాము
 సింహాసన మెక్కకుండఁ జేయవలెనని ప్రయత్నించెను. తండ్రి
 పోవునప్పటికి ముజాము గాబూలులో నుండెను. పితృమరణ
 వార్త వినినతోడనే తన తండ్రివలన దశపెదతండ్రియైన దారాకు

నెట్టియవస్థ సంభవించెనో యట్టియవస్థయె తానాలస్యము చేసిన
యెడల దనకుగూడ సంభవించునని భయపడి వెంటనే ఢిల్లీకి
బయనమయ్యెను. హిందూస్థానము జేదినతోడనే ముజాము
ముందుగానొక తెల్లపైసపని జేసెను. తనతండ్రికి విరోధియై దేశ
మున మిక్కిలి పలుకుబడి గలిగిన గురుగోవిందు సింగుయొక్క
స్నేహము సంపాదించుకొనట తనకు శ్రేయోదాయకమని
యతఁడు తలచి తనకు సహాయము చేయుమని కోరుచు నతని
యొద్దకిద్దరు హిందూరాయబారుల సంపెను. గోవిందసింగునకు
ముజాము గద్దెయొక్కనను నజాము గద్దెయొక్కన నొక్కట. అయి
నను శత్రువైన యారంగజీబుకొడుకులలో నొకనికి సాయము
చేసి రెండవవానిని గడతేర్చుట కొంత శత్రునాశనము చేయు
టయె యని తలచి యతఁడు ముజాముకు సహాయముచేయు
నిశ్చయించెను. అజాము ముజాముల కాగ్రానగరమువద్ద గొప్ప
యుద్ధము జరిగెను. గోవిందసింగు తనసైన్యముతో ముజాము
పక్షముచేరి యతనికి విజయము కల్పించెను. ఇందతిశయోక్తి
లేదు. గురుగోవిందుని వింటినుండి వెడలిన యొకబాణము
హదాలోనున్న యజామునకుఁ దగుల నతఁడు మృతినొందెను.
నాయకుఁడు మృతినొందగానె సైన్యమంతయు చెల్లాచెదరయ్యెను
ముజాము బహదూరుషాయను బిరుదుతో ఢిల్లీవక్రవర్తియ
య్యెను. గురుగోవిందు గావించిన మహాసహాయము మర
నులో నుంచుకొని బహదూరుషా వానియొక మిక్కిలికృతజ్ఞుడై
యతనికొక్క జాగీరు నిచ్చెననియుఁ దనకు జాగీరకట్టలేదని

గోవిందుడు నిరాకరించెననియు జరిత్రకారులు వ్రాసియున్నారు. తన చిన్నబిడ్డలను దుర్మరణము పాలుచేసిన కొండరాజులను వజీరుఖానును దనకుబట్టి యప్పగించవలసినదని గోవిందసింగు గోరెనట. ఒక సంవత్సరము గతించిన తరువాత నట్లు చేయుటకు చక్రవర్తి యొడంబడెనట. కాని చక్రవర్తి వారి నెన్నడు బట్టి యప్పగింపలేదు. గోవిందసింగు బహదూరుషాయొద్దనే కొంత కాలముండెను. ఆచక్రవర్తి దక్షిణదేశమునకు వండు వెడలి నప్పుడు సీకుగురువుకూడ నిజసైన్యముతో వానిపేట జనియెను. ప్రాతపగతున దనకుపట్టి యప్పగింపక పోవుటచే గురువునకు బహదూరుషామీద కోపమువచ్చెను. ఆపని చేయజాలనందుకు బహదూరుషా మిక్కిలి చింతించి కావలయునంత ధనమిచ్చెద నని సికిగుతో జెప్పెను. కాని సింగు ధనముక్కఱలేదని నిరాకరించి మొగలాయి సైన్యమును నిడిచి తనబలగమును దీసికొని వెడలిపోయెను. బహదూరుషా చక్రవర్తియే సింహాసనముమీద సిరముగా గూర్చుండెను. కావున గురుగోవిందు వెడలిపోయినను నతనికి భయములేదు. ఏరుదాటి తెప్పతగులవేయు స్వల్పముతులు లోకమున నెందరో గలరు. అందులో బహదూరుషాయొకడు.

బాండుడు.

గోవిందసింగు చక్రవర్తిసైన్యమును విడిచి దక్షిణదేశమున గ్రుమ్మరుచుండఁగా గోదావరితీరమున నాదరను నొక గ్రామముఁ జూచెను. అది గౌతమీతీరమున మిక్కిలి సుందరమైన స్థానమున నుండుటచే నచ్చట కొంతకాలము వసియింపవలెనని నిశ్చయించు కొని కొంతప్రదేశము ధనమిచ్చి నిలిచి యచ్చట కొన్ని మందిరములు గట్టి యందు గాపురముండెను. అచ్చట నుండగా నొకనాడొకబై రాగి యాతని సందర్శించెను. ప్రసంగవశమున గోవిందుడతనితో హిందూమతమునకు మహమ్మదీయులు చేసిన దుర్ణయములనుజెప్పి ధైర్యముతో మతపక్షముబూని పనిచేయువారు లేరని విచారించెను. ఆకార్యమునందు దన్ను నియోగించినపక్షమున దాను తురకలతో బ్రతిఘటించి స్వమతరక్షణముచేయగలననిచెప్పెను. అతనిపేరు బాండుఁడు. అతడు ధృఢమనస్కుడు. గొప్పశరీరదౌర్భ్యము గలవాఁడు. అశినిశరీరదౌర్భ్యమును మనోనిశ్చయమునుజూచి యమ్మహాకార్యభారమతడు వహియింపజాలునని చేయవలసినపని పంజాబుదేశమందుండుటచే గొన్ని జాబులు వ్రాసియిచ్చి యతని నా దేశమున కంపెను. బాండుఁడు పంజాబున కరిగి సీకులం గలియగట్టుకొని ముందుగా సర్ హిందు మీదికి బోయెను. గోవిందసింగుయొక్క చిన్న బిడ్డలను, గోడ పునాదిలోనై చి దురాత్ముడైన హోరుఖాను వారిమీఁద గోడ పెట్టించిన దిచ్చోటనేయని యాయూరుపేరు వినఁగానే యీనాట

మనకే దుర్వాదవిషాదము గలుగుచుండగా బాండుసకు విషాద
 క్రోధములు గలుగుట యాశ్చర్యముకాదు. సర్ హిందులో
 నడుగువెట్టినది మొదలుకొని బాండుండు కనబడిన యిల్లెల్లగాల్చి
 యీమతస్థు డామతస్థుఁ డనక దొరికినవారినెల్ల గత్తికెరజేసి
 యతి ఘోరముగ విహరించెను. రెండుమూడుదినములలోపట్టణ
 మంతయు భస్మపటలమయ్యెను. అతనినామశ్రవణము ప్రాంత
 భూముల వసియించువారికి హృదయనిచ్ఛేదకమయ్యెను. ఆతడు
 సర్ హిందు విడిచి వచ్చుచున్నాడని వినగానే దారిలోనున్న
 పల్లియలజనులు గృహారామక్షేత్రములు విడిచి యడవులలో
 దాకొనబోయిరి. సర్ హిందునగర నాశనమైన తరువాత నతఁడు
 సల్లెజి బియాసునదులుదాటి బాటలనగర వినాశనమున కరిగెను.
 ఆపురపాలకుఁడైన షేకువులుహదు నగర మెంతకాపాడినను
 తుదకది బాండుని చేతఁబడియెను. పురపాలకుడు యుద్ధములో
 మృతినొందెను. ఆపట్టణమున బాండుండు మొట్టమొదటగా
 కాల్చినయిల్లు ఖాజీయబ్దుల్లాది దీసింబట్టి మహమ్మదీయులయెడ
 నెంతద్వేషమున్నదో తెలియవచ్చును. అక్కనుండి యతఁడు
 లాహోరునకుఁబోయి యాపట్టణముగూడ నిప్పులకుప్ప జేసెను.
 అనంతర మతఁడు రావీనదిదాటి జామూనగరమునకుఁబోయెను.
 అప్పటికి బహదూరుషా చక్రవర్తి మృతినొందెను. పెరుక్నియరు
 ఖిల్జీపాదుషా యయ్యెను. అతఁడు బాండునియొక్క దుండ
 గములనువి పంజాబుపరిపాలకుఁడైన యబ్దులుసమ్మదనువానిని

బాండుని బట్టుకొమ్మని పంపెను. అతఁడు గొప్పసేనతో నతని మీఁదికి బోయెను. కాని బాండుని ప్రతాపాగ్ని యతనిముందర చల్లబడియెను. అతఁడు పరాజితుడై కోటలో డాంగొనవలసి వచ్చెను. మొగలాయీయి ముట్టడించి యూపిరి పుచ్చుకొనుట కై న నెడమీయనందున బాండుఁడు కోటలోనుండి పాటిపోవుటకు వీలులేక పోవుటకు సామర్థ్యములేక శత్రువులచేతిలో జిక్కినాడు. అతనిని బట్టువడిన తక్కినవారిని పంజాబుపరిపాలకుఁడు ఢిల్లీకిపంపెను. అవ్వల బాండునియొక్కదుర్గతి నేమని చెప్పవచ్చును. ఎన్నిచిత్రవిధముల నరునిజంపవచ్చునో యన్నివిధముల తనియెడ ప్రయోగింపబడెను. అతఁడు తన స్వహస్తములతో దురకల యాజ్ఞాప్రకారము కన్నకొడుకులను చంపవలసివచ్చెను. అట్టి సమయమునసైత మతఁడు కంటదడివెట్టక చేయి వడక నీయక యతి ధైర్యముతో నిలిచి యాదారుణకృత్యము నెరవేర్చెను. తరువాత నతనిచర్మ మొలిపింపవలసినదని చక్రవర్తి యాజ్ఞాపించెను. కరకుతురికలు కత్తులతో జర్మము చేరి మేను నారింజపండువలె పొలుచునప్పుడు సయిత మతఁడు దుఃఖపడక దయదలంచి రక్షింపుమని దేవురింపక మూలుగక పర్వతమువలె నిలిచి యాబాధసహించి దారుణమరణమును నొందెను. బాండుఁడు ధైర్యమునను గాంధీర్యమునను బాధా సహనమునను శ్లాఘాపాత్రుడై కాని యతఁడు చేసిన దారుణకృత్యమున కతని నెవ్వరు క్షమింపజాలరు. పంజాబుదేశమున నతఁడు నెరపినవి

మున నతఁడు స్నానముచేసి యీశ్వరధ్యానము జేసికొని భజనలు చేయును. మధ్యాహ్నము భోజనముజేసి పేదల కన్నదానము చేయించును. సాయంకాలము శిష్యులకును దన్నుజూడవచ్చు వారికిని బ్రహ్మజ్ఞానోపదేశము చేయుచుండును. రాత్రి మరల భగవధ్యానముజేసి భజనలు చేయుచుండును. ఈవిధముగ నతఁడు గోదావరీతీరమున గొన్ని సంవత్సరములు కాలక్షేపము జేసెను. మహావీరుఁడైన యాతనికి శత్రుమరణమే సంభవించెను పఠానుజాతివాఁడైన యొకతురక చదరంగమాడుచుండఁగా నొక నాఁడాయనను ఖడ్గముతో గడుపులో బొడిచెను. ఈపాడుచుటకనే కలనేక కారణములు చెప్పుచున్నారు. గురుగోవిందుఁడు తనపై నలిగి తన్నువిడిచి పోవుటచేత నతఁడు ససైన్యముగ బ్రతికియుండుట తనకు క్షేమముగాదని బహుదూరుషాచక్రవర్తి స్వమతస్థునిచేత నీపని జేయించెనని కొందఱు యభిప్రాయము. ఈపాడిచిన పఠానుజాతివాని తండ్రి యేడువేల రూపాయలకు గురుగోవిందునకు గుఱ్ఱముమ్మెను. ధనము దగ్గఱ లేకపోవుటచే గోవిందుఁ డరువుబేరముజేసి యప్పుడప్పుడు కొంతసామ్మిచ్చి పలుమారు వానిని త్రిప్పుచువచ్చెనట. అందుకా తురక కోపించి కత్తిపుచ్చుకొని గురుగోవిందునిపై బడెను. గోవిందుడువానియొట్టు తప్పించుకొని తనఖడ్గముతో వానిశిరస్సు నేలబడ నర కెను. అతని కొడుకు గురుగోవిందుని కొలువులో చిరకాలమునుండి పనిచేయుచుండియతనియనుగ్రహమునకు బాత్రిమైయుండెను. అతఁడే పితృ

మున నతఁడు స్నానముచేసి యీశ్వరధ్యానము జేసికొని భజనలు చేయును. మధ్యాహ్నము భోజనముజేసి పేదల కన్నదానము చేయించును. సాయంకాలము శిష్యులకును దన్నుజూడవచ్చు వారికిని బ్రహ్మజ్ఞానోపదేశము చేయుచుండును. రాత్రి మరల భగవధ్యానముజేసి భజనలు చేయుచుండును ఈవిధముగ నతఁడు గోదావరీతీరమున గొన్ని సంవత్సరములు కాలక్షేపము జేసెను. మహావీరుడైన యాతనికి శత్రుమరణమే సంభవించెను పరానుజాతివాడైన యొకతురక చదరంగమాడుచుండఁగా నొక నాఁడాయనను ఖడ్గముతో గడుపులో బొడిచెను. ఈపాడుచుటకనే కులనేక కారణములు చెప్పుచున్నారు. గురుగోవిందుఁడు తనపై నలిగి తన్నువిడిచి పోవుటచేత నతఁడు ససైన్యముగ బ్రతికియుండుట తనకు క్షేమముగాదని బహుదూరుషాచక్రవర్తి స్వమతసునిచేత నీపని జేయించెనని కొందఱ యభిప్రాయము. ఈపొడిచిన పరానుజాతివాని తండ్రి యేడువేల రూపాయలకు గురుగోవిందునకు గుఱ్ఱమమ్మెను. ధనము దగ్గఱ లేకపోవుటచే గోవిందుఁ డరువుబేరముజేసి యప్పుడప్పుడు కొంతసామ్మిచ్చి పలుమారు వానిని త్రిప్పుచువచ్చెనట. అందుకా తురక కోపించి కత్తిపుచ్చుకొని గురుగోవిందునిపై బడెను. గోవిందుడువానియొట్టు తప్పించుకొని తనఖడ్గముతో వానిశిరస్సు నేలబడనర జేను. అతని కొడుకు గురుగోవిందుని కొలువులో చిరకాలమునుండి పనిచేయుచుండియుతనియనుగ్రహమునకు బాత్రమైయుండెను. అతఁడే పితృ

మరణమునకుఁ బ్రతీకారము చేయఁదలచియో మఱిగోకార
 ణముచేతనో గురుగోవిందుని బొడిచెను. గోవిందుని కోరికం
 బట్టియే యాతురక పొడిచెనని కొందరనుచున్నారు. ఏలయన
 గోవిందుఁడు బిడ్డలులేక శూన్యమైన సంసారముజూచి విసిగి
 మరణమున కెదురు చూచుచు ననచే నీహతుఁడైన తురకవాని
 కొడుకును బిలిచి “సీతండ్రిని నేను జంపితినిగదా నీవు నన్ను
 జంపి పగ దీర్చుకొనరాదా” యని పలుమారులు పలుకుచు
 వచ్చెనట. ఎన్నిమారులాపని జేయుమని గురువు వానిని బరి
 కొల్పినను వాడట్టి ‘దుస్కార్యము’ జేయఁదలచుకొనలేనట.
 కాని యొకనాఁడొ పశువునుబట్టివాఁడను గోవిందుఁడును జడ
 రంగ మాడుచుండఁగా గోవిందుఁడు వానికి రోషమెక్కువల్లు
 తిండింజంపినవానిని జంపలేకపోయితినిగదా యని పరిహసించె
 నట. ఆపరిహాసము భరంబలేక వెంటనే యతఁడు మొలలో
 నున్న కత్తిదీసి గురువుపొట్టలోఁ బొడిచెనట. తురకపిల్లవాడు
 గురువుం బొడిచెనని తెలియఁగానే యాపట్టణముచున్న సీమలం
 దఱు దినదిన యచ్చోటికభోయి పశానును ముక్కచుక్కలుగ
 నరుక యత్నించిరి. కాని గోవిందుఁడు వారిసంక్రమము వారంది
 తనపిల్పమరణంబునకు ప్రశ్నియజేర్చుకొనను. కాని యాబాబుఁడు
 దోషము జేయలేనిచెప్పి వారిని శాంతపఱచెను. వెంటనే ప్రా
 నైస్యాలాగాయమునట్టి ఒకస్థానేని యపాయకర్థమైనది గాదని
 చెప్పిరి. గాయముమూలకట్టెను లడసంపురణముగ మనకండగినే

గోవిందుఁ డొకనాఁడు తనస్థిమంది యొక్కపెట్టెను. ఆనయ
త్నములో గాయపుకుట్లు విడిచాయెను. చికిత్స నిర్వృత్యౌదన
మయ్యెను. అచిరకాలములోనే సీకుమతమునకు దశమ గురువును
మహాపీరుఁడు పరిశుద్ధాస్తిక మతప్రచారకుఁడును గాఢజేశాభి
మానియు మేటి స్వార్థత్యాగియైన గురుగోవిందుఁడు పరమ
పదము జేరెను. ఆయనసమాధి యచ్చటి కనతిదూరమునందున్న
యబ్దుల్ నగరమందున్నది. అక్కడి కేపట వేసవేలు సీకులు
యాత్రకై పోవుచుందురు. ఈశ్రీరవాసుల యన్నపానమునకు
గావలసిన ద్రవ్యమంతయు మహమ్మదీయమతస్తులెనను హైదరా
బాదు నవాబులే వ్యయము చేయుచుందురని చెప్పుచున్నారు.

గోవిందుని శరీరచ్ఛాయ పచ్చలిది. మేను లావుగా
నున్నను చేనగలది. అతఁడు వేటయందు మిక్కిలి తమకము
గలవాఁడు. వేటయందు దేహవిశ్రమలయందు సధికాశక్తి
గలిగి చాకచక్యము శరీరబలము షోరుషము గలవారియందత
నికి మిక్కిలేప్రీతి. అతఁడు మూసాహార. సంజాతులకె యొక్క
పూర్ణయైన భుజించి యొరుగిడఁట. తిరుచుగా నతఁడు వేటాడి
పెచ్చుకొన్న మృగముల నలలమే భుజించువాఁడుకయట. ఆడవి
పందివేట యతనికి మిక్కిలియ్యును. అతఁడుమిక్కిలి పండితాదిర
ముగలవాఁడు. పండితులం బలువుర కేర్పకొని వారిచే సంస్కృత
గ్రంథములను విచుచుండును. సంస్కృతభారతరామాయణముల
నితఁడు తరుచుగా పఠింపించుకొని విని యీదుల నిక్రమ పాఠ

రములు మెచ్చుచుండును. అతఁడు హిందీభాషలో గొప్పకవి. అర్థగాంధీర్యము శబ్దసౌష్ఠవము గలుగునట్లతఁడు కవిత్యము చెప్ప గలఁడు. వేదశాస్త్రములం జదువుకొని రమ్మని బ్రాహ్మణుల వారణాసి బంపి వారు మరల వారినలన వేదశాస్త్రగురూణ ములు నుపనిషత్తులని నీకుసభలలో గూడ నీకులజ్ఞానాభివృద్ధి నిమి తము వారిచేత నాగ్రంథముల జదిపించుచుండును. అతఁడు మిక్కిలి ధర్మాత్ముఁడు. ధనమున్న సమయమున గొప్పదాత. అతనిదగ్గఱ నొకనాఁడు పుష్కలముగ ధనమిండును. మఱి యొకనాఁడు క్రొత్తదొడ్ బ్రననుండదు. యీచననిమి త్త మాతని కడకు బోవువారు వట్టిచేతులతో నెన్నఁడు జనలేదు. అతనికి ధనకాఁక్షలేదు. సైన్య సంగ్రామము కొరకు నాత్మసంరక్షణము కొరుకు నతఁడు ధనమార్పించుచుండును. కాని నిలువ జేసికొని భోగము లనుభవించుటకొరకుగాదు. ధనవిషయమున నతఁడెంత నిస్పృహఁడో తెలియజేయుటకొక చిన్నకథ గలదు. ఒకనాఁ డొక శిష్యుఁడు రత్నఖచితములై యేబదిసేలనూపాయలు విలువ గల బంగారుమణికట్లు తీచ్చి యతనికి సమర్పించెను. అవి తన కక్కరలేదని యాయన యెంతచెప్పునను పినక యాశిష్యుఁడు యవి గురువుచేతలో బెట్టెను. అవి కొంతసేపుంచుకొని గురువుం వానిలో నొకదానిని గోదావరినదిలో బుడస్తా చెను. శిష్యుఁడు గురువారి రిక్తకోష్ఠములు చూచి నగియ్యమైనదని యుడిగిని గంగవాలై నదనిచి నీటమునుగగల జెల్లువాళ్ళం బిడిపించి వెదినే

కింపదలంచి యది పాటవై చిన చోటేదియని యడిగెను. గోవిం
దుడు రెండవచేతి మణికిట్టుతీసి నదిలోఁబెసిరి పాటవై చి యదిగో
నక్కడ పాటవై చితిని చెప్పెను. అదిచూచి శిష్యుడు మిక్కిలి
నక్క-జంపడి రెండుమణికిట్లయెడ నానవదలుకొని వెదకించుట
మానెను. అతనికి పండుగలన్న మిక్కిలియష్టము. దీపావళి
హోళీ మొదలయిన పండుగలతనికి మిక్కిలి యానందకరము.
ఇతఁడు గొప్ప రాజసీతివేత్త. రాజ్యాంగవ్యవహార విజ్ఞానము
మిక్కిలిగలదు. ఆర్యుల మతాచారములను నడంచునట్టి విదే
శీయుల పరిపాలనలో మాతృదేశముండగూడదని యాతనియభి
ప్రాయము. ఇది మనసులోఁ బెట్టుకొని మొదటినుండి యతఁడు
పనిచేసెను. మిక్కిలి భూతదియ చూపవలసిన మతసామకశయ్య
కత్తియేల పట్టనని కొందఱికి సాదేహము తోచవచ్చును.
హిందూమతములోనున్న కొన్ని పద్ధతులను నిరాకరించుటచే
గొండరాజులు మొదలగు కొందఱు హిందువులును మహమ్మ
దీయమతాధర్మములను ఖండించుటచే మహమ్మదీయులును నతని
యెడల విరోధము వహించి హింసించుటచే నతఁడు ఖడ్గము
దాల్చి తన మతమునంతను వీరరసప్రధానమగు మతముగా
జేసెను. కాని లేనిచో నతఁడు నానకవలె మతబోధముతోనే
కాలము బుచ్చియుండును. కత్తిబట్టుట యతని తప్పుగాదు.
ఆయన మరణసమయమున శిష్యులు చుట్టుండేరి తరువాత మత
గురు వెవ్వరిని యడిగిరి. ఇకమిఁద గురువెవ్వరు నుండగూడదు

భగవంతుడే గురువు. భగవదర్పితమైన యాద్యగంధమేగురువు. ఇంతకంటే గురువులులేరు. ఇతమీద మాననగురువు పాదము లకు మీరు సమస్కారము లెన్నడు చేయవద్దని యతడుపదే శించెను.

ఇట్టి మహాపురుషులు ప్రపంచమున నరుదుగ జన్మించు చుందురు. ధర్మసంస్థాపనమే వీరిసంకల్పము. లోకాన్మగహమే వీరిపరమావధి. ఇతఁ డసాధారణ మేధావంతుడనియు రాజ తంత్రజ్ఞుడనియు నాంగ్లేయ చరిత్రకారులు వ్రాసియున్నారు. భారతమాతృగర్భమున నిట్టి మహాదేశాభిమాను లనేను బుద్ధి వింతురుగాక !

సంపూర్ణము.

